

دفارے اور شہادت کے اقسام و احکام

مؤلف

مفتی محمد توفیق قاسمی

ناشر

مجلس دعوت و ارشاد لکھنؤ

دفاع اور شہادت کے اقسام و احکام

اپنی جان، آبرو اور مال کے دفاع و تحفظ کی شرعی حیثیت اور احکام،
جہاد کے علاوہ ان صورتوں کی نتیجہ جن میں مرنے والا شہید ہوتا ہے، نیز
شہید کے خصوصی احکام پر مشتمل مدلل کتاب

مؤلف

مفتی محمد توصیف قاسمی

ناشر

مجلس دعوت و ارشاد لکھنؤ

نام کتاب	:	دفاع اور شہادت کے اقسام و احکام
مؤلف	:	مفتی محمد توصیف قاسمی
تعداد	:	۱۱۰۰
صفحات	:	۱۵۲
سن اشاعت	:	اشاعت اول ۱۳۳۵ھ مطابق ۲۰۱۴ء
کمپوزنگ	:	9236650139
طباعت	:	احسان بکڈ پو لکھنؤ

ملنے کے پتے

مجلس دعوت و ارشاد، ۱۱/۳۲۳ نوبتہ لکھنؤ، موبائل: 9236650139

dawatoirshad@gmail.com, tauseefhaqqi@gmail.com

مکتبہ احسان، ڈالی گنج لکھنؤ

دارالکتاب، دیوبند

زم زم بک ڈپو، دیوبند

فہرست مضامین

صفحہ نمبر

- ۱۲ تقریظ: حضرت مولانا مفتی حبیب الرحمن صاحب خیر آبادی دامت برکاتہم
- ۱۴ تقریظ: حضرت مولانا مفتی عتیق احمد صاحب بستوی دامت برکاتہم
- ۱۷ تقریظ: حضرت مولانا مفتی محمد سلمان صاحب منصور پوری دامت برکاتہم
- ۱۸ پیشیں گفتار
- ۲۲ ملاحظتات
- ۲۳ مقدمہ
- ۲۳ فصل اول
- ۲۳ شہادت کے لغوی معنی
- ۲۴ شہید کی وجہ تسمیہ
- ۲۶ فصل ثانی
- ۲۶ شہید کی قسمیں
- ۲۷ شہید کے احکام صرف جہاد کے لئے نہیں
- ۲۸ شہید کامل کی صورتیں
- ۲۸ شہداء آخرت کی تعداد
- ۳۵ فصل ثالث
- ۳۵ قتل کے اقسام
- ۳۵ قتل عمد
- ۳۶ عمد و قصد کا اقرار
- ۳۷ آہ قتل
- ۳۹ عمد میں جراحت شرط ہے

فہرست مضامین

صفحہ نمبر

۴۱

قتل شبہ عمد

۴۱

قتل خطا کی دو قسمیں

۴۲

خطا فی القصد

۴۲

خطا فی الفعل

۴۲

قتل جار مجرای خطا (قائم مقام خطا)

۴۳

قتل بالسبب

۴۳

قتل سے محرومی وراثت

۴۴

باب اول

۴۴

فضائل شہادت

۴۵

فصل اول

۴۵

آیات قرآنی

۴۵

مسلمانوں کی خرید اور ان کا زرخیز

۴۶

شہید زندہ ہیں

۴۷

انتہائے کرم

۴۸

فصل ثانی

۴۸

احادیث طیبہ

۴۸

شہید کی خواہش

۴۸

محبوب خدا ﷺ کی تمنا

۵۰

شہید کی حاضری کا منظر

۵۰

شہید پر سات خصوصی انعامات

صفحہ نمبر

فہرست مضامین

۵۱

صدق دل سے شہادت کی دعا کا انعام

۵۲

جس مسلمان کو کبھی شہادت کا خیال بھی نہ آئے

۵۵

فصل ثالث

۵۵

دفاع میں شہادت

۵۵

حرمت انسانی

۵۶

سوالب حرمت

۵۷

مال کا دفاع

۶۰

جان کا دفاع

۶۱

مذاہب ائمہ

۶۷

ایک مضمون حدیث سے اشکال اور تطبیق

۷۰

آبرو کا دفاع

۷۲

دوسرے مسلمان کا دفاع

۷۷

دفاع کا طریقہ اور ترتیب

۷۸

اضطراری صورتوں کا دفاع

۷۹

باوجود قدرت جان آبرو کا دفاع نہ کرنا گناہ ہے

۸۰

اہم ملحوظہ

۸۱

حفظ ناموس کے لئے خودکشی

۸۳

باب ثانی

۸۳

فصل شہادت کا مکملہ کے شرائط

۸۴

نوع اول کے شرائط

فہرست مضامین

صفحہ نمبر

- ۸۴ پہلی شرط مکلف ہونا
- ۸۴ دوسری شرط مسلمان ہونا
- ۸۴ تیسری شرط حدیث اکبر سے طہارت
- ۸۵ حائضہ کی تین حالتیں
- ۸۵ نفساء کا حکم
- ۸۶ مستحاضہ پاک ہے
- ۸۶ چوتھی شرط قاتل سے قتل کا تحقق
- ۸۶ علاماتِ قتل
- ۸۸ پانچویں شرط ارتثااث نہ ہونا
- ۸۹ دنیوی وصیت ارتثااث ہے دینی نہیں
- ۸۹ موجودہ فسادات کے دورانہیہ کا حکم
- ۹۰ فصل
- ۹۰ شہادت کا مملہ کی پہلی چار صورتیں
- ۹۰ جہاد فی سبیل اللہ کی شہادت
- ۹۰ حربی کا مقتول شہید ہے
- ۹۱ قاطع الطریق (ڈاکوؤں) کا مقتول شہید ہے
- ۹۲ قاطع و محارب کے شرائط
- ۹۲ مقطوع فیہ (جائے واردات) کے شرائط
- ۹۳ آبادی میں دن اور رات کا حکم الگ الگ ہے
- ۹۴ مدد و فریاد شرط ہے

صفحہ نمبر

فہرست مضامین

۹۵

آبادی میں بلا ہتھیار غارت

۹۵

محاربہ کے مقاصد

۹۶

محاربہ للافاحشہ

۹۹

باغی کے مقتول شہید ہیں

۱۰۰

بغاوت تسلیم ہونے کے شرائط

۱۰۰

پہلی شرط

۱۰۱

دوسری شرط

۱۰۱

تیسری شرط

۱۰۲

امارت اور بغاوت

۱۰۲

امارت کا قیام

۱۰۳

مسئلہ بغاوت پر حضرت تھانوی رحمۃ اللہ علیہ کا تفصیلی و تحقیقی کلام

۱۰۳

امامت میں محل سات امور

۱۰۵

ان سات قسموں کے احکام

۱۱۱

بعض سطحی شبہات اور ان کے جواب

۱۱۲

فتویٰ کا خلاصہ چند دفعات میں

۱۱۳

چوروں کے مقتول شہید ہیں

۱۱۴

دن میں آبادی کے اندر چوری و قتل

۱۱۵

باب ثالث

۱۱۵

فصل

۱۱۵

نوع ثانی کی پہلی دو شرطیں

صفحہ نمبر

فہرست مضامین

۱۱۵

چھٹی شرط مقتول کا مظلوم ہونا

۱۱۶

ساتویں شرط قاتل کا معلوم ہونا

۱۱۶

قاتل معلوم ہونے کی صورت

۱۱۸

فصل

۱۱۸

دفاعی شہادت کی متعدد صورتیں

۱۲۰

دفاع کے معنی

۱۲۱

دفاع کی حقیقت اور اس کا محل

۱۲۳

ثبوت دفاع ضروری ہے

۱۲۳

دین کا دفاع

۱۲۴

جان آبرو اور مال کے دفاع میں قتل

۱۲۵

اہل ذمہ کا دفاع

۱۲۶

اقدام کے بعد دفاع

۱۲۶

یہ لوگ مدافع اور مظلوم ہیں

۱۲۷

آپسی لڑائیاں

۱۲۷

عصبیت کی لڑائی

۱۲۸

حق متعین ہو اور مظلوم معلوم ہو

۱۲۹

گروہی تصادم میں قاتل متعین ہونا ضروری نہیں

۱۳۰

باب رابع

۱۳۰

بقیہ شرائط اور صورتیں

۱۳۰

فصل

فہرست مضامین

صفحہ نمبر

- ۱۳۰ نوع ثانی کی آخری شرط
- ۱۳۰ شہادت کی آٹھویں شرط
- ۱۳۰ وجوب قصاص کے شرائط
- ۱۳۲ عارضاً و جوب مال معتبر نہیں
- ۱۳۳ اگر قصاص اور مال دونوں واجب نہ ہوں
- ۱۳۴ فصل
- ۱۳۴ قتل عمد اور وجوب قصاص کی چند صورتیں
- ۱۳۵ بم سے ہلاک کرنا اور جلا کر مارنا بھی قتل عمد ہے
- ۱۳۵ ان صورتوں میں قصاص نہیں
- ۱۳۶ دھوکہ سے ہوئے قتل میں قصاص نہیں
- ۱۳۷ باب خامس
- ۱۳۷ شہید کے احکام اور بعض فروع
- ۱۳۷ فصل
- ۱۳۷ شہید کے احکام و مسائل
- ۱۳۷ شہید کو غسل نہیں دیا جائے گا
- ۱۳۷ بدن پر نجاست ہو تو دھو دی جائے
- ۱۳۸ شہید کو اپنے کپڑوں میں دفن کیا جائے
- ۱۳۸ سلعے ہوئے کپڑے باقی رکھیں
- ۱۳۸ زائد چیزیں اتار لی جائیں
- ۱۳۹ سارے کپڑے اتار لینا مکروہ ہے

فہرست مضامین

صفحہ نمبر

۱۳۹

کفن مسنون کے لئے کپڑے گھٹا بڑھائیں

۱۴۰

خوشبو عام میت کی طرح لگائی جائے

فصل

۱۴۱

بعض فروع

۱۴۱

دہشت گرد اور خودکش حملوں میں مارے جانے والے

۱۴۲

غیر مسلم فرقہ وارانہ فسادات میں مارے جانے والے

۱۴۲

بین المسلمین فساد میں مارے جانے والے

۱۴۳

کہیں مقتول پر مسلم دشمنی واضح ہو

۱۴۳

قاتل نے کسی کے قتل کا اقرار کر لیا

۱۴۴

آبادی سے خارج کوئی لاش ملے

۱۴۵

دن دہاڑے لوٹ اور قتل

۱۴۵

رات کو چوری اور قتل

۱۴۶

سر خدمت شرعی و فوجی کی بلاکت

۱۴۷

ملکی لڑائیوں میں عام شہریوں کا قتل

۱۴۷

اگر کسی کو بتلائے زنا یا چوری دیکھ کر قتل کر دیا

۱۴۷

مقتول اگر ظالم تھا

۱۴۹

تنبیہ

۱۴۹

اگر شرائط شہادت پائے جانے میں تردد ہو

۱۵۱

مراجع و مصادر

انتساب

شہادت منتہائے مظلومیت کا نام ہے اور سب کو معلوم ہے کہ صنف نازک ذرا کمزور واقع ہوئی ہے، جس پر ظلم بمقابل مرد باسانی ہو سکتا ہے، شاید اسی لئے ایک عفت ماب کے ذریعہ ”والشہداء“ کی فہرست کا اجراء کیا گیا، تاہم مردوں کے لئے مقام رشک ہے، اور عورتوں کے لئے فخر کا جواز ہے کہ پہل ایک عورت ہی کے واسطے ہوئی، جن کا نام نامی حضرت سمیۃ رضی اللہ عنہا ہے۔

دوسرا پہلو شہادت کا یہ ہے کہ شہادت راہِ محبوب میں اس قربانی کا نام ہے جو محبت کی تکمیل و صداقت کا انسانی معجزہ ہے، چنانچہ اس فہرست کے تیس جن کی شہادت پر شہادت کو بھی فخر ہے، حضور نبوت کے شریک رضاعت، بطل اسلام، درگاہ رسالت سے ملقب بسید الشہداء حضرت حمزہ رضی اللہ عنہ۔

ان دونوں حضرات کے نام خصوصاً اور دیگر تمام شہداء فی اللہ کے نام عموماً اس پہلی کاوش کو منسوب کرنا اپنی سعادت سمجھتا ہوں۔

تقریظ

حضرت مولانا مفتی حبیب الرحمن صاحب

خیر آبادی دامت برکاتہم

صدر مفتی دارالافتاء دارالعلوم دیوبند

بسم اللہ الرحمن الرحیم

الحمد للہ رب العالمین، والصلاة والسلام علی سید الانبیاء والمرسلین،
وعلی آله وصحبه اجمعین، وعلی من تبعهم باحسان الی یوم الدین،

اما بعد:

شہادت؛ اسلام میں موت کا سب سے اعلیٰ درجہ ہے، قرآن میں شہیدوں کو
اور لوگوں کی طرح مردہ سمجھنے سے ممانعت آئی ہے، انہیں زندہ فرمایا گیا ہے، ان کی برزخی
حیات اوروں سے قوی اور امتیازی ہوتی ہے، حتیٰ کہ ان کا گوشت و پوست ہمیشہ کے لئے
محفوظ رہتا ہے، یعنی زندوں کی طرح ان کی لاش محفوظ رہتی ہے، جو مؤمن اعلاء کلمۃ اللہ کے
لئے میدانِ جہاد میں نکل کر اپنی جان اللہ کے لئے قربان کر دیتا ہے، قرآن و حدیث میں اس
کے بے شمار فضائل آئے ہیں، انہیں بڑے بڑے انعامات سے نوازا گیا ہے۔

جہاد فی سبیل اللہ میں شہید ہونے والوں کے علاوہ کثیر تعداد میں ایسے خوش
نصیب مومن ہیں جن کو احادیث میں شہید فرمایا گیا ہے، ان نفوسِ قدسیہ کو شہیدِ آخرت

کے ساتھ تعبیر کیا جاتا ہے، مؤلف کتاب نے احادیث کی بیشتر کتابوں کی ورق گردانی کر کے ایسے شہداء کی تعداد ۷۲ تک پہنچائی ہے، جو ان کے درجہ ایمان کے کامل ہونے کی دلیل، اور ان کے لئے شہادت کے انتخاب پر، اللہ کے یہاں محبوبیت کی علامت ہے۔

عزیز محترم مولانا مفتی محمد توفیق صاحب قاسمی لکھنؤی کو اللہ تعالیٰ جزائے خیر عطا فرمائے، کہ انہوں نے قرآن و حدیث اور کتب فقہ کی روشنی میں شہادت کے اقسام، شہداء کے فضائل، ان کے درجات، ان کے احکام و مسائل، بڑی محنت و عرق ریزی کے ساتھ اس کتاب میں ذکر کئے ہیں، انہوں نے جس بسط و تفصیل کے ساتھ اس موضوع پر لکھا ہے، یہ انہیں کی اولین سعادت ہے، اس سے پہلے یکجا طور پر اس ندرت کے ساتھ کوئی کتاب ہماری نظر سے نہیں گزری، شہادت کے ساتھ ساتھ مؤلف کتاب نے مظلومیت و مجبوری کی حالت میں اپنی مدافعت کے طریقہ کار پر روشنی ڈالی ہے، اور بڑے سلیقہ کے ساتھ اس کے ضروری احکام بھی ذکر کئے ہیں۔

دلی دعا ہے کہ اللہ تعالیٰ مفتی صاحب کی اس کاوش کو قبول فرمائے، ان کے علم میں، ان کی عمر میں برکت عطا فرمائے، آخرت میں اس کتاب کو ان کے لئے ذخیرہ آخرت بنائے۔ آمین

حبیب الرحمن خیر آبادی عفا اللہ عنہ

مفتی دارالعلوم دیوبند

۱۵ رجب ۱۴۳۵ھ، ۱۵ مئی ۲۰۱۴ء پنجشنبہ

تقریظ

حضرت مولانا مفتی عتیق احمد صاحب

بستوی دامت برکاتہم

استاذ دارالعلوم ندوۃ العلماء لکھنؤ، و صدر معہد الشریعہ لکھنؤ

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین، والصلوة والسلام علی خاتم الانبیاء
والمرسلین، محمد بن عبد اللہ الایمن، وعلیٰ له وصحبہ اجمعین،

اما بعد:

رسول اکرم ﷺ کا ارشاد گرامی ہے:

مَنْ سَأَلَ الشَّهَادَةَ بِصِدْقٍ بَلَغَهُ اللهُ مَنْزِلَ الشَّهَادَةِ وَإِنْ مَاتَ عَلَىٰ

فِرَاشِهِ. (صحیح مسلم)

(جو شخص اللہ تعالیٰ سے سچے دل کے ساتھ شہادت طلب کرے، اللہ تعالیٰ اسے شہداء

کے درجہ تک پہنچا دیتے ہیں، اگرچہ وہ اپنے بستر ہی پر مرا ہو۔)

علامہ اقبال نے کہا ہے ے

شہادت ہے مطلوب و مقصود مومن

نہ مال غنیمت نہ کشور کشائی

ایک طویل مدت سے امت اسلامیہ ایسے حالات میں گھری ہوئی ہے کہ مجموعی طور سے جہاد و شہادت کی لذت سے نا آشنا ہوتی جا رہی ہے، عالمی طور پر مسلمانوں کو جہاد اور شہادت کے فکر و جذبہ سے عاری کرنے کی کوششیں مسلسل جاری ہیں، اب صورت حال یہ ہو گئی ہے کہ امت مسلمہ جو صدیوں سے دنیا کی غالب ترین قوم تھی، اور جس کی سطوت و شوکت کی دنیا میں دھاگ بیٹھی ہوئی تھی، اپنے دفاع سے بھی عاجز ہو چکی ہے، اور اقوام عالم کے کئے لقمہ تر بن چکی ہے، ذلت و نکبت کے بدترین حالات سے دوچار ہے۔

اس امت کی شیرازہ بندی، اس میں وحدت و اجتماعیت کا شعور پیدا کرنا از حد ضروری ہے، ایثار و قربانی، جہاد و شہادت نیز دفاع کی ضرورت و اہمیت کا احساس پیدا کرنا ناگزیر ہے۔

شہادت کی بہت سی شکلیں ایسی ہیں جن میں کفار سے باقاعدہ جہاد و قتال کی صورت پیش نہیں آتی، لیکن بہت سے اہل علم بھی ان کے شہادت ہونے سے ناواقف ہیں، اس لئے ضرورت تھی کہ شہادت و دفاع کے اقسام و احکام پر تحقیق و تفصیل سے کوئی کتاب لکھی جائے۔

مجھے بے انتہاء خوشی ہے کہ معہد الشریعہ لکھنؤ کے استاذ مولانا مفتی محمد تو صفی قاسمی

صاحب نے اس موضوع پر اچھی کتاب تیار کر دی، اور سلیقہ مندی کے ساتھ اس موضوع کی تفصیلات و جزئیات کا احاطہ کرنے کی کامیاب کوشش کی، اور ہر مسئلہ مستند کتب فقہیہ کے حوالہ سے لکھنے کا اہتمام کیا، جسے جسے میں نے اس کتاب پر نظر ڈالی، مصنف دوران تصنیف مجھ سے مشورے بھی کرتے رہے، نئے مسائل میں ان کی کسی رائے سے اختلاف کیا جاسکتا ہے، لیکن ان کی تحقیق و کاوش کی ستائش نہ کرنا انصافی ہوگی۔

یہ نوجوان مصنف کی پہلی تصنیفی کاوش ہے، ہماری دعا ہے کہ اللہ تعالیٰ اسے قبولیت سے نوازیں، اور مصنف کارہوارِ قلم علم و تحقیق کی وادیوں میں رواں دواں رہے۔ آمین

عمتیق احمد قاسمی بستوی

استاذ دارالعلوم ندوۃ العلماء لکھنؤ

صدر معہد الشریعہ لکھنؤ

۱۱/۵/۲۰۱۴ء

تقریظ

حضرت مولانا مفتی محمد سلمان صاحب

منصور پوری دامت برکاتہم

استاذ حدیث و مفتی جامعہ قاسمیہ مدرسہ شاہی مراد آباد

باسمہ سبحانہ و تعالیٰ
محمدہ و نصلی علی رسولہ الکریم،

اما بعد:

”دفاع اور شہادت کے اقسام و احکام“ سے متعلق فاضل گرامی جناب مولانا مفتی محمد توصیف قاسمی زید علمہ کار سالہ نظر سے گذرا، موصوف نے اس موضوع پر بہت مفید اور گراں قدر علمی و فقہی مواد جمع کر دیا ہے، جو علماء کرام، بالخصوص طلبہ افتاء اور مفتیانِ عظام کے لئے انشاء اللہ بہت کار آمد ثابت ہوگا۔

احقر دعا کرتا ہے کہ اللہ تعالیٰ موصوف کی محنت اور کاوش کو شرف قبولیت سے نوازیں، اور آئندہ بھی اس طرح کی مزید خدمات انجام دینے کی توفیق عطا فرمائیں، آمین۔

فقط واللہ ولی التوفیق

احقر محمد سلمان منصور پوری

خادم مدرسہ شاہی مراد آباد

۱۸/۶/۱۳۳۵ء

پیشکش گفتار

الحمد لله رب العالمين، والصلوة والسلام على سيد الانبياء
والمرسلين، وعلى آله واصحابه اجمعين، ومن تبعهم باحسان الى يوم
الدين، اما بعد:

☆ ہندوستان میں جو فرقہ وارانہ فسادات ہوتے ہیں ان کے عنوان سے ہر اپنا
پرایا واقف ہے، ان میں مقتولین کے لئے شہید کے احکام ہوتے ہیں، پھر سوال یہ تھا کہ ان
کے ساتھ شہید کا سا معاملہ کفن و دفن میں کیا جاتا ہے یا نہیں؟ کہ ستمبر ۲۰۱۳ء میں مظفرنگر
کا جائزہ حادثہ مسلمانوں پر پھر آن پڑا۔

☆ اس سلسلہ میں استفسارات کئے، لیکن کسی سے بات حل نہ ہوئی، حتیٰ کہ بعض
علماء نے بلا جہاد شہادت کا تصور ہی باطل قرار دیا، بعض اردو کتب فتاویٰ کی
مراجعة سے ایسا محسوس ہوا کہ یا تو اس مسئلہ کو سمجھایا نہیں گیا، یا پھر خود ہی نہیں سمجھا گیا،
”کتاب المسائل“ میں مسئلہ کو دیکھا تو مسئلہ سے دل کو اطمینان ہوا۔

☆ استفسار دو امور کی بابت تھا، اول یہ کہ ان میں مقتولین شہید حقیقی ہیں، یا نہیں؟
کیوں کہ اردو کتب فتاویٰ میں عام طور پر شہید آخرت کہہ کر بات ٹالی گئی ہے، ثانی یہ کہ
بالتعمین یہ اقسام شہادت میں سے کون سی قسم ہے، کیونکہ اس کی متعدد اقسام ہیں۔

☆ حذبہ حامل مصنف میں تفصیلاً دو اور تحقیقاتاً ایک بات رہی، اور وہ یہ کہ اسلام
مذہب فطرت ہے؛ اس کے احکام عین فطرت ہیں، اور فطرت ہی حکم شرعی۔ کسی جانب سے
غور کریں ایک ہی بات ہے۔ انسانی فطرت اور بشری زور اس کا متقاضی ہے کہ وہ اپنی
حرمت کو قائم رکھے، تو شریعت نے اس تقاضا کو اہمیت دینے کے لئے صرف اجازت

پر اکتفاء نہ کر کے، اسے ایک لازمی فریضہ بنا دیا، لیکن اس کی آڑ میں دوسروں کی حرمت ضائع نہ ہوں، اس لئے اس تقاضے مدافعت کی تحدید بھی ضروری تھی۔

☆ ظلم سے شارع و شریعت بیزار ہے، تاہم ظالم ظلم سے باز آجائے تو مظلوم کو راحت ہو سکتی ہے، مگر اس کا وقت محدود ہے، لیکن اگر کوئی ظلم کی راہ میں اتنا دور نکل جائے کہ وہ مظلوم کو کوئی ادنیٰ موقع دینے کو تیار نہیں، حتیٰ کہ مظلوم کی نفس واپسیں بھی اسی مظلومیت پر ہو، یعنی مظلوم سے ظلم سے بچنے کا آخری موقع تک چھین لیا گیا، اسی کا نام شہادت ہے، اور اللہ بزرگ و برتر نے اب اسکا انتظام راحت و عیش اپنے ذمہ لے لیا۔

☆ دونوں باتوں میں غور کریں تو معلوم ہوتا ہے کہ یہ دونوں ہی باتیں ایک جگہ جمع ہوتی ہیں ”حق را بحق دارد ادن“، اب مجبور فطرت اپنا حق دفاع پالیتی ہے اور غریب مظلوم کو انعامات شہادت ملتے ہیں۔

☆ پھر مراجعت سے محسوس ہوا کہ یہی ایک موقع نہیں، بلکہ اور صورتیں بھی ہیں کہ جن میں مرنے والا شہید ہوتا، اور بعد مرنے اس پر شہید کے احکام جاری ہونے چاہئے، لیکن عام طور سے ایک غلط فہمی ذہنوں میں راسخ ہے کہ جہاد کے سوا شہادت نہیں، اس لئے اسے اس کا حق نہیں دیا جاتا۔

☆ یہ عذر کہ ”شہادت میں شرائط بہت سارے ہیں جن کا ثبوت ایک عملِ مدید ہے“ مسئلہ کے صحیح بیان سے فرار ہے، کیوں کہ جو شرائط شہید کے بیان کئے گئے ہیں، وہ صرف دیگر شہداء کے لئے ہی نہیں، بلکہ خود جہاد و قتال کے شریک میں بھی پائے جانے ضروری ہیں، اگر ان میں سے ایک بھی شرط مفقود ہوئی، تو جہاد میں قتل کے باوصف شہید کے احکام مقتول کے لئے نہیں۔

☆ جس طرح سے جہاد کے ہر مقتول کو شہید کے احکامی زمرے میں نہیں لایا جاسکتا، اسی طرح جہاد کے سوا صورتوں میں۔ شرائط کے وجود سے صرف نظر کر کے

- انہیں شہادت کے احکام سے علیحدہ کرنا، حق داری کی حق تلفی ہے۔

☆ بارہ صورتیں درج کی گئیں ہیں جن میں مرنے والا شہید کہلاتا ہے، باستثنائے

جہاد اور ایک دو مزید صورتوں کے، بقیہ صورتیں ہمارے علاقوں میں پائی جا رہی ہیں۔

☆ مرکزی موضوع کتاب کا شہادت کا بیان اور شہید کے اقسام ہے،

استطراداً دفاع کے مسائل کا ذکر آگیا ہے، جو موضوع کے علاوہ حالات کے لئے

بھی ناگزیر ہے۔

تشریح

کتاب کی تکمیل کے لئے سب سے پہلے میں شکر گزار ہوں حضرت مولانا مفتی عتیق

احمد صاحب مدظلہ صدر معہد الشریعہ لکھنؤ، و استاذ دارالعلوم ندوۃ العلماء کا، سب سے پہلے اس

کام کا تذکرہ انہیں سے کیا تھا، اور ڈر اس بات کا تھا کہ نہ جانے یہ موضوع تنقیح و بیان کا محل

ہے بھی یا نہیں، چنانچہ آپ نے اس کی اہمیت بھی بتائی، اور ہمت مزید دلائی کہ یہ کام بالکل

باموقع ہے اور توجہ طلب بھی، اور پھر معہد میں مجھ سے متعلق بعض علمی امور کو موخر کرنے کی

اجازت بھی دی، اور بار بار تقاضائے تکمیل باعث تقویت مزید برآں ہوا، نیز استاد محترم مفتی

عبد الرحمن صاحب مدظلہ استاذ حدیث و مفتی مدرسہ اشرف المدارس ہردوئی کا بھی

شکر گزار ہوں کہ انہوں نے بھی حوصلہ دیا، اور ان سے مستقل مراجعت بھی رہی، اور ان کے

علاوہ جن علماء کرام و دوستوں کا تعاون اور حوصلہ افزائی رہی، ان کے لئے بھی جزائے

خیر کی دعا ہے۔

کتاب کی تکمیل میں نعمت مستزاد یہ تھی کہ بندہ کو ”کمی بورڈ“ پر حروف شناسی ہو چکی

تھی، اس لئے بخود لکھنے سے سپید و سیاہ کا اجتماعِ ضدین ہو گیا، کہ وہی مسودہ تھا وہی

مبیینہ، تزیین کا مرحلہ برادر عزیز حافظ محمد شاد اب زیدت حسنا کے سپرد کیا، اللہ تعالیٰ ان

کی سعی کو قبول فرمائے، اور ان احباب کی بھی جنہوں نے طباعت میں تعاون کیا۔

استدعاء

خطا و نسیان سے مبرا کلام باری ہے یا نبی معصوم کی حدیث، چنانچہ اگر کسی طرح کی کوئی قابل اصلاح بات محسوس ہو تو مطلع فرمائیں، درخواست کر دینے کے بعد اطلاع سے دریغ کرنا قابل شکایت بات ہوگی۔

ان بزرگوں کی لاج میں جنہوں نے اس کتاب پر کچھ لکھا یا اس میں حوصلہ افزائی کی، اللہ تعالیٰ سے مانگتا ہوں کہ راقم نام کی یہ کاوش قبول فرمائیں، اسے میرے لئے، میرے والدین، اور ان کے والدین کے لئے، نیز میرے اساتذہ و مشائخ کے لئے صدقہ جاریہ بنائیں، اور عوام و خواص کے واسطے ذریعہ استفادہ بنا دیں۔

اور قارئین سے درخواست ہے کہ راقم کے لئے دعا کر دیں کہ اس کے مقاصدِ حسنہ کی تکمیل ہو، اور یہ کہ اس کے جملہ مقاصد، حسنہ ہوں اور نیز خاتمہ بالخیر ہو۔ آمین

محمد تو صیف انصاری عفا اللہ عنہ

ابن جناب محمد توقیر صاحب

خادم معہد الشریعۃ لکھنؤ

۱۱/۳۴۲، حسین منزل (کوٹھی دین دیال)

نوبستہ، لکھنؤ ۳

۲۱ رجب المرجب ۱۴۳۵ھ مطابق ۲۱ مئی ۲۰۱۴ء

tauseefhaqqi@gmail.com

ملاحظات

الف: کتاب ایک مقدمہ اور پانچ ابواب پر مشتمل ہے، اور ابواب متعدد فصولوں پر قائم ہیں۔

ب: شرائط کی تقسیم تین ابواب - ثانی، ثالث، و رابع - میں اس طرح کی گئی ہے کہ اگلے ابواب کے شرائط پچھلے باب کی صورتوں میں ملحوظ نہیں، اور پچھلے ابواب کے شرائط مجموعی طور پر اگلے باب میں ملحوظ ہیں، مثلاً باب ثانی میں جو شرائط مذکور ہیں، وہ اس باب کی صورت شہادت کے لئے بھی ہیں، اور ثالث و رابع کی صورت شہادت کے لئے بھی ہیں، اور باب ثالث و رابع کے شرائط باب ثانی میں مذکور صورت شہادت کے لئے نہیں، اسی طرح باب ثالث و رابع کی تفصیل ہے۔

ج: شرائط کی تحقیق اہل علم سے ضرور کرالیں، اور جہاں علماء سے سردست رابطہ یا تحقیق دشوار ہو، تو چند متدین حضرات سے شرائط پر خوب اطمینان کرالیں۔

د: شرائط شہادت کا ثبوت متعلقین اور واقعہ کے شاہدین پر منحصر ہے، اگر کسی شرط کے ثبوت میں اطمینان نہ ہو، تو مقتول کو عام مردوں کے مثل غسل و کفن دیا جائے، یہی احتیاط ہے۔ (حوالہ کتاب میں درج ہے)

ه: کتاب میں جو صورتیں قتل کی مذکور ہیں وہ واردات واقعہ ہیں، کہیں اس کی تشریح سے - علاوہ دفاع کے وہ بھی بدرجہ آخر - ترغیب نہ اخذ کیا جائے۔

و: کتاب میں جہاں شہادت کی نفی آئی ہے، مثلاً ”یہ شہید نہیں“ اس سے عموماً وہ شہید مراد ہے جس کے احکام عام مردوں سے مختلف ہیں، یعنی اس سے شہادت اخروی کی نفی مراد نہیں۔

ز: جب کسی مسئلہ کے ذیل میں یوں آئے کہ ”یہ شہید ہے“ یا ”مسنے والا کے لئے شہادت کے احکام ہیں“ وغیرہ، یہاں ملحوظ رہے کہ ”شرائط کی تکمیل پر“۔

مقدمہ

فصل اول

شہادت کے لغوی معنی

شَهِدَ يَشْهَدُ شُهُودًا: حاضر ہونا،..... الشیءَ: معاینہ کرنا، اطلاع پانا..... الجمعة: پانا،..... علی کذا: گواہی دینا،

شہد یشہد و شہد یشہد شہادۃً: گواہی دینا

شَهِدَ: الشُّهُودُ وَ الشَّهَادَةُ: الحُضُورُ مَعَ المُشَاهَدَةِ، اما بِالْبَصْرِ او بِالْبَصِيرَةِ وَ قَدْ يُقَالُ لِلْحَضُورِ مُفْرَدًا قَالِ (عَالِمُ الْغَيْبِ وَ الشَّهَادَةُ) لَكُنِ الشُّهُودَ بِالْحَضُورِ الْمَجْرَدِ أَوْ لِي، وَ الشَّهَادَةُ مَعَ المُشَاهَدَةِ أَوْ لِي.

راغب اصفہانی کہتے ہیں شہود اور شہادۃ کے معنی ہیں: بصیر یا بصیرت کے مشاہدہ کے ساتھ کہیں موجود اور حاضر رہنا، اور لیکن شہود محض موجودگی کے لئے اولی ہے، اور شہادۃ موجودگی کے ساتھ مشاہدہ کے لئے استعمال میں اولی ہے۔

وَ الشَّهَادَةُ: قَوْلُ صَادِرٍ عَنِ عِلْمٍ حَصَلَ بِمُشَاهَدَةِ بَصِيرَةٍ أَوْ بِبَصَرٍ، قَوْلُهُ (أَشْهَدُ وَ أَخْلَقَهُمْ) يَعْنِي مُشَاهَدَةَ الْبَصَرِ، وَ قَوْلُهُ (وَ أَنْتُمْ تَشْهَدُونَ) أَيْ تَعْلَمُونَ. شہادت اس قول کو کہتے ہیں جو حسی یا معنوی مشاہدہ سے حاصل علم کی بنیاد پر ہو۔

(مفردات ۲۸۵-۲۸۶)

وَ الشَّهَادَةُ خَيْرٌ قَاطِعٌ، تَقُولُ مِنْهُ: شَهِدَ الرَّجُلُ عَلَيَّ كَذَا. شہادت حتمی و یقینی خبر کو کہتے ہیں۔

قال ابن السَّيِّدَةِ: الشَّاهِدُ الْعَالِمُ الَّذِي يُبَيِّنُ مَا عَلِمَهُ.

ابن سیدہ کہتے ہیں: شاہد اس آگاہ کو کہتے ہیں جو اپنی واقفیت بیان کرے۔

قال ابن الاعرابي: معنى (شَهِدَ اللهُ) قال اللهُ ويَكُونُ معناه اللهُ ويَكُونُ معناه اللهُ.

معناه کتب اللہ۔

ابن الاعرابي کہتے ہیں: قرآن میں اس کے معنی علم کے علاوہ قال اور کتب کے

معنی میں بھی استعمال ہوا ہے، قال اللهُ: اللہ تعالیٰ فرماتے ہیں، کتب اللهُ: اللہ تعالیٰ نے مقرر کیا۔

المشاهدة: المعاينة ويكفينا

أَشْهَدُ وَاسْتَشْهَدُ: غَوَاهُ بِنَانَا، غَوَاهِي طَلَبُ كَرْنَا

أَشْهَدَ: الْغُلَامُ وَالْجَارِيَةُ: بِالْبَالِغِ هُونَا

شاهد: فاعل، جمع شهود و أشهاد

شہید: فاعل، جمع شہداء اس کے سوا کوئی جمع مستعمل نہیں۔

(لسان العرب ۳/ ۲۳۸-۲۴۰)

شہید کی وجہ تسمیہ

الشهيد: هو المحتضر فتسميته بذلك - لحضور الملائكة اياه، اشارة الى

ما قال (تَنْزَلُ عَلَيْهِمُ الْمَلَائِكَةُ الَّتِي تَخَافُوا).

در اصل شہید اس کو کہتے ہیں جو حالت نزع میں ہوتا ہے، وجہ یہ ہے کہ بوقت وفات

اس کے پاس فرشتے حاضر رہتے ہیں۔

الشهيد: هو المحتضر فتسميته بذلك - لحضور الملائكة اياه، اشارة الى

ما قال (تَنْزَلُ عَلَيْهِمُ الْمَلَائِكَةُ الَّتِي تَخَافُوا).

اس لئے کہ ملائکہ رحمت میں اس کے پاس آتے ہیں جیسا کہ آیت میں

ہے۔

- لانہم تشهد ارواحہم عند اللہ کما قال (وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْواتًا). (مفردات ۲۸۷)

اس لئے کہتے ہیں کہ ان کی روہیں بوقت شہادت حضور حق میں موجود ہوتی ہیں۔
سمی الشہید شہیداً: لان اللہ و ملئکتہ شہود دلہ بالجنتہ۔
شہید کو شہید اس لئے کہتے ہیں کہ اللہ تعالیٰ اور اس کے فرشتہ شہید کے لئے استحقاق جنت کی گواہی دیں گے۔

- لانہم یستشهدون یوم القیامۃ مع النبی ﷺ علی امم الخالیۃ۔
اس لئے کہتے ہیں کہ قیامت میں وہ رسول اللہ ﷺ کے ساتھ امم سابقہ کو حق پہنچنے پر گواہی دیں گے، قرآن پاک میں ہے۔ (لتکونوا شہداء علی الناس)
- لقیامہ بشہادۃ الحق فی امر اللہ حتی قتل۔

اس لئے کہ اس نے مرتے دم تک اللہ پر ایمان، اور اس کے متعلقات کے بارے میں حق کا دامن نہیں چھوڑا۔

- لانہ حی لم یمت کانہ شاہد، ای حاضر۔
اس لئے کہ وہ زندہ ہے اور سردوں کی کی طرح نہیں مسرا، گویا کہ وہ موجود ہے۔ (لسان العرب ۳/۲۴۲)

- لانہ شہد لہ بالایمان و خاتمۃ الخیر بظاہر حالہ۔
اس لئے کہ اس کے ظاہر حال سے خاتمہ بالایمان کا یقین کیا جاسکتا ہے۔
- لان علیہ شاہداً یشہد بکونہ شہیداً، و هو دمہ فانہ یبعث و جرحہ یشعب دما۔

اس لئے کہ شہید کے ساتھ شہید ہونے کی ایک سند موجود ہے، وہ ہے اس کے جسم سے بہنے والا خون، کہ قیامت میں بھی وہ بہتا رہے گا۔

(شرح نووی علی مسلم ۱/۸۱)

فصل ثانی

شہید کی قسمیں

انجام و احکام کے اعتبار سے شہید کی درج ذیل تین قسمیں پائی جاتی ہیں:

(الف) دنیاوی و اخروی شہید (شہید کامل): یعنی وہ شخص صدق دل سے جہاد کرتے ہوئے شہادت کی سعادت حاصل کرے، یا ظلماً آگ دھار دار سے قتل کیا جائے، اس کو آخرت میں شہادت کا مرتبہ نصیب ہوگا، اور دنیا میں بھی اس پر شہید کے احکام جاری ہوں گے۔

(ب) اخروی شہید: یہ وہ شخص ہے جو جہاد میں یا منظر لو مانہ حالت میں مارا جائے، لیکن شرائط نہ پائے جانے پر عام میت کی طرح اسے غسل و کفن دیا جائے، یا ان صورتوں میں سے کوئی صورت ہو جن میں مرنے والے کے لئے حضرت نبی کریم ﷺ نے شہید جیسے ثواب کا وعدہ فرمایا ہے، جیسے راہ علم میں مرنے والا، پیٹ کی بیماری میں مرنے والا، ولادت سے مرنے والی عورت وغیرہ۔

(ج) دنیوی شہید: ایسا منافق یا بد نیت شخص جو محض دکھاوے کے لئے جہاد میں شریک ہو کر مارا جائے، اگرچہ دنیا میں اس پر شہید کے احکام جاری ہوں گے؛ لیکن آخرت میں اس کو شہادت کا مرتبہ حاصل نہ ہوگا، اس کی صراحت احادیث میں بھی موجود ہے، اس تیسری قسم کے بارے میں دنیا کوئی حکم نہیں لگایا جاسکتا، بلکہ اللہ تعالیٰ ہی کل اس کا فیصلہ کریں گے۔ (شرح مسلم للنووی ۱/۸۱، عمدۃ القاری ۱۴/۱۲۸، رد المحتار ۳/۱۶۴)

شہید کامل کے احکام صرف جہاد کے لئے نہیں

جہاد کے علاوہ بھی ایسے مواقع ہیں جن میں مرنے والے کے لئے شہید کامل کے احکام ہیں، جیسے حضرت عثمان رضی اللہ عنہ شہید کئے گئے تھے، حالانکہ وہ جہاد میں نہیں تھے، لیکن انہیں بلا غسل و کفن شہید کی مانند اپنے ہی کپڑوں میں دفنایا گیا۔

وقتل عثمان رضی اللہ عنہ یوم الجمعة، ودفن الیلة السبت فی جوف اللیل، وهو ابن ثلاث وثمانین سنة، کان شہیداً فلم یغسل، وکفن فی ثیابہ ودمائہ ہو، لا غلامیہ، وترک القوم الاخرون بالبلاط حتی اکلتهم السباع.

عن ابراهیم بن عبد اللہ بن فروخ عن ابيه قال: شهدت عثمان رضی اللہ عنہ، دفن فی ثیابہ بدماءہ ولم یغسل. (تاریخ دمشق مجلد ۲۱، جزء ۴۱/ ۳۴۹)

یہی واقعہ قتل حضرت عمر رضی اللہ عنہ اور حضرت علی رضی اللہ عنہ کے ساتھ بھی پیش آیا، لیکن شرائط کے فقدان کے سبب شہید کامل کی طرح نہیں، بلکہ عام حکم کے مطابق ان کی تجہیز و تکفین کی گئی، اسی طرح حضرت عمار رضی اللہ عنہ نے جنگ صفین میں، اور حضرت زید بن صوحان رضی اللہ عنہ نے جمل میں کہا تھا: ہم شہید ہیں، کل قیامت میں اپنے قاتلوں سے خصومت کریں گے۔

عن العیزار بن حریث العبدي قال: قال زید بن صوحان رضی اللہ عنہ یوم الجمل: ار مسونی فی الارض رمسا، ولا تغسلوا عنادما، ولا تنزعوا عنی ثوبا الا الخفین، فانی محاج احاج.

عن یحیی بن عابس عن عمار رضی اللہ عنہ قال: ادفونی فی ثیابی فانی مخاصم. (مصنف ابن ابی شیبہ، رقم ۱۱۱۰ تا ۱۱۱۰۸، ۷/ ۱۵۰)

اور ظاہر ہے کہ یہ جہاد، یعنی کفار سے مقابلہ نہ تھا، اس لئے یہ سمجھنا کہ شہید کے احکام صرف مجاہد کے لئے ہیں درست نہیں، ہاں! البتہ مجاہد شہداء کی اقسام میں سب سے اعلیٰ درجہ رکھتا ہے، بلکہ دیگر شہداء کی شہادت شہید جہاد سے الحاق کرنے کی بنیاد پر ہے۔

شہید کامل کی صورتیں

جن صورتوں میں قتل ہونے والے کے لئے شہید کامل کے احکام ہوتے ہیں وہ

مندرجہ ذیل ہیں:

- (۱) جہاد فی سبیل اللہ میں شہادت (۲) حربی کا مقتول شہید ہے (۳) قطاع الطریق و محاربین کا مقتول شہید ہے (۴) باغیوں کا مقتول شہید ہے (۵) چوروں کے مقتول شہید ہیں (۶) اپنے دین کے دفاع میں مقتول شہید ہے (۷) اپنی جان کے دفاع میں مقتول شہید ہے (۸) اپنی آبرو کے دفاع میں مقتول شہید ہے (۹) اپنے مال کے دفاع میں مقتول شہید ہے (۱۰) کسی معصوم الدم، مثلاً گھر والے یا کسی مسلمان، اسی طرح ذمی کے دفاع میں مقتول شہید ہے (۱۱) مسلمانوں کی دو جماعتوں میں تصادم ہو جائے، جن میں سے ایک کا ظالم ہونا یقینی ہو، وہاں جماعت مظلومہ کے مقتولین شہید ہوں گے (۱۲) ان سب صورتوں کے علاوہ کسی مسلمان یا ذمی کے ہاتھوں ظلم قتل ہونے والا شہید ہے۔

شہداءِ آخرت کی تعداد

۱۔ جہاد کا مقتول، جو شہید کی قسم اول میں اس لئے نہ داخل ہو کہ اس میں جو

شرطیں احکام کی بیان کی گئی ہیں، نہیں پائی گئیں۔

۲۔ طاعون میں وفات پانے والا۔

۳۔ ڈوب کر فوت ہونے والا۔

۴۔ نمونیہ میں فوت ہونے والا۔

۵۔ پیٹ کی کسی بیماری میں فوت ہونے والا۔

۶۔ جل کر (یا کرنٹ سے) وفات پانے والا۔

۷۔ کسی عمارت وغیرہ میں دب کر فوت ہونے والا۔

- ۸- حمل کی حالت میں وفات پانے والی عورت۔
- ۹- وہ لڑکی جو (حرام سے بچ کر) کنواری ہی انتقال کر گئی۔
- ۱۰- سل، یعنی تپِ دق کی بیماری میں وفات پانے والا۔
- ۱۱- وہ شخص جسے ظالم کے سامنے حق بات کہنے، یعنی امر بالمعروف اور نہی عن المنکر کی پاداش میں قتل کیا گیا ہو۔
- ۱۲- ظلماً چھینی گئی شی کے دفاع میں قتل کر دیا جائے۔
- ۱۳- جس شخص کو جہاد میں گھوڑے یا اونٹ نے کچل دیا ہو۔
- ۱۴- جس کی موت زہریلے جانور کے ڈسنے یا کاٹنے سے ہوئی۔
- ۱۵- اپنے بستر پر کسی طرح کی موت پائی ہو۔ (مات علی فراشہ علی ای حتف شاء اللہ)۔
- ۱۶- جس کی موت متلی وقتے لگنے سے واقع ہو۔
- ۱۷- اچھو لگنے سے مرنے والا۔
- ۱۸- جس شخص کو درندے نے مار ڈالا ہو۔
- ۱۹- جو اپنی سواری سے گر کر مر گیا، (ایکیڈنٹ میں مرنے والا)۔
- ۲۰- جس کو سمندری سفر میں قے آنے سے موت ہو جائے۔
- ۲۱- جس نے سچے دل سے شہادت طلب کی ہو اور اپنی موت مر گیا۔
- ۲۲- جس کی موت پہاڑ (یا چھت) سے گرنے سے ہوئی۔
- ۲۳- عساق میں طاعون پھیلنے کے باوجود جو شخص وہیں جم رہے، اور بلا طاعون ہی اس کی موت ہو جائے۔
- ۲۴- سفر جہاد میں جا کر بلا قتل اپنی موت مرنے والا۔

۲۵۔ بخار میں وفات پانے والا۔

۲۶۔ جس کو ظلماً قید کر دیا گیا اور قید ہی میں اس کی موت ہو گئی۔

۲۷۔ جس کی موت اہل حکومت کے ظلماً مارنے سے واقع ہوئی۔

۲۸۔ اسلامی سرحدوں کا محافظ جو اپنی موت مر جائے۔

۲۹۔ نظر خوردہ مرنے والا (جس کو نظر بد لگنے سے موت آگئی)۔

۳۰۔ جو شخص بیمار ہو کر مر جائے۔

۳۱۔ جس شخص کو کسی سے عشق ہو جائے اور نہ صرف یہ کہ وہ اپنے عشق میں پاکباز اور

ممتقی رہا، بلکہ اس نے اپنے عشق کو چھپایا بھی، اور اسی حال میں اس کا انتقال ہو گیا۔

۳۲۔ جو شخص صبح تین مرتبہ (أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ)

پڑھے پھر سورہ حشر کی آخری تین آیتیں پڑھے، اگر اسی دن فوت ہو گیا تو شہید ہوگا، اور اگر

رات میں پڑھا اور رات میں فوت ہوا تو شہید ہوگا۔

۳۳۔ با وضو مرنے والا۔

۳۴۔ جو چاشت کی نماز پڑھے اور ہر مہینہ تین روزہ رکھے، اور تتر سفر میں

چھوڑے، نہ اقامت میں۔

۳۵۔ جمعہ کے دن یارات میں وفات پانے والا۔

۳۶۔ جس شخص کو راہ جہاد میں کوئی دانہ پھوڑا وغیرہ نکلا ہو، اس پر قیامت میں

شہادت کی مہر ہوگی۔

۳۷۔ جو شخص صبح و شام "لَهُ مَقَالِيدُ السَّمَوَاتِ وَالْأَرْضِ" الخ (سورہ زمر)

پڑھے۔

۳۸۔ وہ شادی شدہ عورت جو شوہر کی غیر موجودگی میں غیرت اختیار کرے اور

خود کو حرام سے بچائے۔ ۱

۳۹۔ جو شخص روزانہ پچیس مرتبہ یہ دعا کیا کرے ((اللَّهُمَّ بَارِكْ لِي فِي

الْمَوْتِ، وَفِيمَا بَعْدَ الْمَوْتِ)۔

۴۰۔ خلاف شرع ماحول میں نبی کریم ﷺ کے طریقوں اور سنتوں کو زندہ کرنے

والا، اور ان پر جمنے والا۔

۴۱۔ جو شخص بلا اجرت اللہ سے ثواب کی امید پر اذان دیتا ہو۔

۴۲۔ وہ شخص جس نے اپنی زندگی حسن سلوک میں گزار دی ہو، یا لوگوں کی مہمان

داری اور تواضع اس کا شیوہ رہا ہو۔

۴۳۔ وہ تاجر جو مسلمانوں کی آبادی میں اناج مہیا کرائے۔

۴۴۔ وہ مظلوم جو ظلم سے بچنے کی خاطر روپوش رہ کر مر گیا۔

۴۵۔ جو شخص علم دین کے تحصیل میں وفات پائے، اس سے مراد وہ شخص ہے

۱۔ ایک دوسری حدیث پاک میں ہے حضور ﷺ نے ارشاد فرمایا: میں اور وہ عورت جس نے اپنے

یتیم بچوں کی خاطر محنت مزدوری کران کی پرورش کی، جس سے اس عورت کا حن بھی جاتا رہا، (یعنی زنانے

حرام تو حرام اس نے حلال، یعنی نکاح بھی نہ کیا) جنت میں اس طرح ہوں گے، اور آپ ﷺ نے شہادت

کی انگلی اور بیچ کی انگلی سے اشارہ کیا (ابوداؤد)۔ اس حدیث پاک میں اس عورت کا بیان ہے جس کا شوہر

نہیں رہا، خواہ مر گیا، یا علیحدگی ہو گئی، اور اوپر جس کا ذکر ہے وہ شوہر والی ہے، فیض القدير میں اس کے الفاظ

یہ ہیں ”الغیری علی زوجھا“ (فیض القدير (۵۳۹ / ۴) اس کے لئے شہادت کا ثواب موعود ہے، تاہم

بے شوہر والی عورت کے صبر کا ثواب بڑھا ہوا ہے، کہ اس کے لئے حضور ﷺ نے اپنے معیت کا وعدہ کیا

ہے، یعنی وہ عورت انبیاء کے ساتھ ہوگی، ظاہر ہے کہ نبی و شہید کے درجات میں زمین و آسمان کا فرق

ہے۔ واللہ اعلم

جو حصول علم اور درس و تدریس میں مشغول ہو، یا تصنیف و تالیف میں مصروف ہو، یا کسی علمی مجلس میں حاضر ہوا کرے، چوبیس گھنٹہ مشغولی ضروری نہیں، دن میں ایک سبق، یا ایک مجلس کی حاضری بھی کافی ہے۔

۴۶- وہ بندہ جو حلال روزی سے اپنے بیوی بچوں کی پرورش کرے، اور ان کے حقوق ادا کرتے مر جائے۔

۴۷- سفر میں وفات پانے والا۔

۴۸- وطن سے دور پردیس میں مرنے والا۔

۴۹- ہر رات سورہ تسین پڑھنے والا۔

۵۰- جو شخص ٹھنڈے پانی سے نہائے اور ٹھنڈ لگنے سے اس کی موت ہو جائے۔

۵۱- جو شخص مرگی کے مرض میں مر جاتا ہے۔

۵۲- حالت نفاس میں وفات پانے والی عورت۔

۵۳- جس نے ظالم کو مارنے کے لئے وار کیا، لیکن وار خطا ہو کر وہ خود مر گیا۔

۵۴- جو شخص اپنے مرض وفات میں چالیس دفعہ آیت کریمہ (لَا إِلَهَ إِلَّا أَنْتَ

سُبْحَانَكَ إِنِّي كُنْتُ مِنَ الظَّالِمِينَ) پڑھے، اور اسی بیماری میں انتقال کرے۔

۵۵- جو شخص حج و عمرہ کے درمیان مر جائے۔

۵۶- جو آنحضرت ﷺ پر سو مرتبہ درود شریف پڑھے۔

۵۷- بدن میں گلٹیاں نکلنے سے وفات پانے والا۔ (غدة كغدة البعير تخرج في

المراق والآباط من مات منها مات شهيداً).

۵۸- اسلام کی حالت پر کوئی بھی موت مرے۔ (کل موت يموت

بہا مسلم فہو شہید)۔

۵۹- گڑھے میں گر کر مر جانے والا۔

۶۰- رمضان کے مہینہ میں مرنے والا۔

۶۱- مکہ مکرمہ، یا مدینہ معطرہ میں مرنے والا۔

۶۲- بیت المقدس میں مرنے والا۔

۶۳- دبلے پن کی بیماری میں مرنے والا۔

۶۴- جو شخص کسی آفت و بلا میں مبتلا ہو، اور وہ اسی حالت میں صبر و رضا کا دامن

تھامے مر جائے۔

۶۵- جو شخص نوے ۹۰ سال کی عمر میں مر جائے۔

۶۶- آسید زدہ ہو کر مرے۔

۶۷- اس حال میں مرے کہ اس کے والدین اس سے راضی ہوں۔

۶۸- نیک بخت بیوی اس حال میں مرے کہ اس کا شوہر اس سے راضی ہو۔

۶۹- منصف بادشاہ و حاکم۔

۷۰- عادل قاضی۔

۷۱- جو کسی مسلمان کے ساتھ کلمہ خیر، یا اس کی کسی طرح مدد کر کے بھلائی کا معاملہ

کرے۔

(عمدة القاری ۱۴/۱۲۶، اوجز المسالک ۲/۴۸۹، رد المحتار ۳/۱۶۴-۱۶۶، مظاہر حق

۲/۳۴۸، احکام میت ۱۸۶)

۷۲- جو شخص وصیت کر کے مرا ہو وہ شہید ہے۔ (مشکوٰۃ شریف ۲۶۶)

یہ بات جان لینی چاہئے کہ شہید کہہ کر عام طور پر جو مراد لیا جاتا ہے، وہ ہے جو اللہ کے راستے میں اخلاص کے ساتھ لڑتا لڑاتا قتل کر دیا جائے، اسی شہید کے لئے وہ تمام فضائل ہیں جس سے قرآن و حدیث کی کتابیں بھری ہوئی ہیں، یہ حضرات جنہیں شہید آخرت کہا گیا ہے ان کے لئے وہ سارے فضائل نہیں جو شہید حقیقی کے لئے ہیں، بلکہ یہ رحمت الہیہ ہے جو اپنے بندوں پر متوجہ ہونے کے لئے بیتاب ہے، کہ کسی طرح ان لوگوں کو بھی جو یہ موتیں مرتیں ہیں، کچھ نہ کچھ بہانہ ہی سے درجات سے نواز جائے۔

ع رحمت حق بہانہ می جوید، بہانمی جوئید

اس لئے ان شہداء کو شہداء جہاد کے ہم پلہ اور ان ہی جیسے درجات کا مستحق سمجھنا درست نہیں، ہاں ان کی بے بسی اور بے کسی کی موت کی بنا پر انہیں شہادت کا ثواب ملتا ہے، ورنہ وہ لوگ جنہوں نے اپنی گردنیں کٹائیں، ان کے برابر نہیں ہو سکتے جنہیں میدان کارزار بھی نہ دیکھا۔



فصل ثالث

قتل کے اقسام

چونکہ شہادت کی صورتیں قتل ہی پر موقوف ہیں اس لئے اس کے اقسام کا یہاں ذکر کیا جاتا ہے، قتل کی فقہاء نے پانچ قسمیں کی ہیں:

(۱) قتل عمد (۲) قتل شبہ عمد (۳) قتل خطا (۴) قتل شبہ خطا (۵)

قتل بالسبب

قتل عمد

ہتھیار، یا کوئی ایسی چیز جو چیر پھاڑ کرنے میں ہتھیار جیسی ہو، اس سے کسی انسان کو مارنا، خواہ قتل کا ارادہ ہو یا نہ ہو، امام ابو جعفر احمد الطحاوی نے اس کی حقیقت یہ بیان کی ہے:

فاما العمد: فهو ما تعمده بسلاح او بغيره مما يجرح.

ابو بکر جصاص رازی اس پر تبصرہ کرتے کہتے ہیں:

هو حقيقة قتل العمد الموجب للقود باتفاق من اصحابنا.

(شرح مختصر الطحاوی ۵/ ۳۸۵، ولو الجریہ ۵/ ۲۶۸، ملتقى الاصحاح ۴/ ۳۰۸)

قتل عمد کی حقیقت میں قصدیت و ارادیت ہے، جس میں تین چیزیں پائی جاتی

ہیں:

(۱) قصد و ارادہ؛ بغیر قصد و ارادہ کے عمد نہیں پایا جاتا، اور قصد و ارادہ بھی وہ

جو متعلق بعمل ہو، یعنی ارادہ مارنا، فقط ارادہ نہیں۔

(۲) قاصد و عاصم؛ قصد و ارادہ کرنے والا۔

(۳) مقصود و مراد؛ یعنی وہ شخص جس کو مارا گیا۔

یہ تینوں چیزیں تنہا لفظ تعدم میں آگئی، تعدم کی قید سے قتل خطا تعریف سے خارج ہو گیا، کہ اس میں قصد و ارادہ تو فی الجملہ ہوتا ہے، لیکن خطا کی دونوں قسموں: خطائی الظن، خطائی الفعل میں مقتول مقصود و مراد نہیں ہوتا، بلکہ دوسرا ہوتا ہے، جار مجرای خطا بھی تعریف سے نکل جائے گا، کہ وہاں سرے سے ارادہ ہی نہیں موجود ہوتا۔ اور یہ جو کہا گیا کہ وہ تعدم متعلق بعمل ہو اس کا مطلب ہے؛ بلا کسی واسطہ سبب قتل کا ارتکاب کرنا، از خود مباشر ہونا، اس سے قتل بالسبب سے امتیاز ہو گیا، بسلاح او بمافی معناه سے شبہ عمد کا احتمال بھی جاتا رہا۔

عمد و قصد کا اقرار

اگر قتل کی کیفیت میں قاتل یہ اقرار کرے کہ میں نے اگرچہ آگے قتل استعمال نہیں کیا، لیکن میری نیت قتل کرنے ہی کی تھی، تو ایسی صورت حال میں آگے قتل کا لحاظ نہ کیا جائے گا، بلکہ قاتل کے اقرار سے ہی عمد ثابت ہو جائے گا، گو سلاح یا قائم مقام سلاح کا استعمال نہیں۔ (فتاویٰ عثمانی ۳/ ۵۴۷)

وفی المعراج عن المجتبی: یشرط عند ابی حنیفہ: ای فی شبہ العمدان

یقصد التادیب دون الاتلاف. (رد المحتار ۱۰/ ۱۵۹)

اس عبارت پر علامہ رافعی فرماتے ہیں:

(ای فی شبہ العمدان یقصد التادیب) یوافقہ ما قالہ الزیلعی، وانما سمی

هذا النوع شبہ عمد لان فیہ قصد الفعل لا القتل، فكان عمدا باعتبار نفس الفعل

وخطا باعتبار القتل. ۵۱. ویوافقہ ما ذکرہ ایضاً فی الاستدلال لمذہب الامام

رحمہ اللہ تعالیٰ و علیٰ ہذا اذا اقر بقصد قتله بما ذکر یقتص منه عندہ.

(تقریرات رافعی بذیل ردالمحتار ۱۰/صفحہ تقریرات ۳۲۲)

اقول: مما ینبغی ان یعلم ان القتل ازہاق الروح، والعمدہو

القصد، فالموجب للقود ازہاق الروح بالقصد، ولا دخل فیہ لخصوص

الألة، الا ان القصد امر مبطن لا یعلم الا من جهة الدلیل، فان كان الدلیل هو اقرار

القاتل، بان اقر بانہ قتل بالقصد، فلا خلاف فی ان هذا القتل موجب للقود بای

ألة كانت، كما علمت انه لا دخل لخصوص الألة فی وجوب القود وانما

الموجب له هو القتل عمداً.

(اعلاء السنن ۱۸/۷۶-۷۵)

آلہ قتل

در اصل قتل عمد جس میں قصاص واجب ہوتا ہے قاتل کے قصد و ارادہ کا نام ہے،

اور ظاہر ہے کہ قصد و ارادہ کا علم قاصد کے بتلائے بغیر نہیں ہو سکتا ہے، چنانچہ اگر قتل کے بعد

قاتل کہہ دے کہ میرا ارادہ قتل کا نہیں تھا بلکہ یونہی مارا تھا لیکن وہ مر گیا، اور جب اس نے

عمدیت، یعنی قصد و ارادہ کی نفی کر دی تو قصاص سا قتل ہو جانا چاہئے تھا، اس طرح تو قصاص کا

باب ہی بند ہو جاتا کہ ہر شخص بعد قتل یہی اقرار کر لیا کرتا، اس لئے اس کے قصد و ارادہ کو

جاننے کے لئے ایک قوی دلیل کو بنیاد بنایا گیا، اور وہ ہے قتل میں استعمال ہونے والا آلہ

اور ہتھیار، اگر وہ ہتھیار اس نوعیت کا ہے اس کو قتل ہی میں استعمال کیا جاتا ہے، تو اس کا

مطلب ہوا کہ قاتل کا ارادہ قتل کا ہے، ورنہ فقط تادیب کے لئے انسان دوسرے انسان پر حملہ، وہ بھی آگے قتل سے نہیں کرتا، اور جب قاتل کے آگے کو بنیاد بنا لیا گیا تو قاتل کے قصد و ارادہ کا کوئی فائدہ نہیں، مثلاً کسی پر تلوار سے حملہ کیا اور ہاتھ، پیر پر وار کیا کہ جس سے عموماً وہ کٹ تو جاتا لیکن مرتا نہیں، لیکن وہ مر گیا، اب یہاں قاتل کے یہ کہنے کا اعتبار نہیں کہ میں نے تادیبی کاروائی میں ایسا کیا، بلکہ اس پر قصاص واجب ہوگا، لہذا ایسی صورت میں جبکہ قاتل قتل عمد کا انکار کرے عمد کا دار و مدار آگے قتل پر ہوگا۔

(مستفاد از ہدایہ و درمختار)

آگے قتل جس پر قتل عمد کا مدار ہے، اس سلسلے میں ایک روایت تو یہ ہے کہ قتل میں اگر لوہے کا استعمال ہوا ہے تو بلا شرط دیگرے قتل عمد ہوگا، خواہ لوہا دھار دار ہو یا نہ ہو۔

فعلى ظاهر الرواية العبرة للحديد بنفسه، سواء جرح أو لا.

(البدائع ۶/۲۷۲)

اگر دھار دار ہتھیار ہو تو زخم لگنا یقینی ہے، اور اس صورت میں قتل عمد اور قصاص ہوگا۔ مشغل یعنی غیر دھار دارشی، خواہ لوہے کی ہو، یا کسی بھی قسم کی دوسری دھات کی بنی ہو، قتل عمد ہوگا یا نہیں؟ ظاہر الروایہ کے مطابق معدنی اشیاء کا مشغل بھی لوہے کے حکم میں ہے کہ اس سے قتل ہو جانے پر بلا شرط جسراحت قتل عمد ہوگا۔

وذكر في قاضيخان وفي ظاهر الرواية في الحديد وما يشبهه

الحديد كالنحاس وغيره لا يشترط الجرح.

(الكفاية على الهداية، وحاشية چلبی ۱۰/۱۳۹)

عمد میں جراحہ شرط ہے

امام اعظمؒ کی عمد کی تعریف میں راجح تفصیل یہ ہے کہ غیر دھاردار اسلحہ سے قتل عمد نہیں ہوتا، قتل عمد اس وقت ہوگا جبکہ وہ آگ قتل جراحہ یعنی چیر پھاڑ کرنے والا ہو، رض یعنی کوٹنے کا اعتبار نہیں، جیسے لوہے وغیرہ کا گول راڈ، ہریا، چین اس جیسی چیزوں سے زخم تو ہوگا، مگر یہ چیزیں چیر پھاڑ نہیں کرتیں، لہذا ان میں قتل عمد نہ ہوگا۔

فالعمد ما تعدد ضربہ بسلاح او ما اجرى مجرى السلاح، كالمحدد

من الخشب و ليطة القصب و المروة المحددة و النار.

(الهدایہ مع الفتح ۱۰/۱۳۸، انظر ایضاً ۱۰/۱۶۳-۱۶۵ حاشیہ سعدی چلبی ۱۰/۱۳۹)

(لکن نقل المصنف عن الخلاصہ ان الاصح اعتبار الجرح عند الامام

لوجوب القود و علیہ جرى ابن الکمال) قال ابن عابدین: صرح بذلك فی الهدایة ایضاً و لم يتعقبه الشراح فكان النقل عنها اولی لانها اقوی.

(رد المحتار علی الدر المختار ۱۰/۱۸۶، التاتاریخانیہ: رقم المسئلہ ۳۰۳۲ تا ۳۰۳۳، ۱۹/۶، ۷)

جراحہ کی دو شکلیں ہیں ظاہری اور باطنی، جراحہ ظاہری چیرنا پھاڑنا یا کاٹنا،

جراحہ باطنی رض یعنی کسی عضو کو پیس دینا، کوٹ دینا، یہاں جراحہ سے صرف چیر پھاڑ مراد ہے، خلاصہ یہ کہ ایسی چیز جس سے خون بہانے کا کام لیا جاسکتا ہو اس سے قتل عمد ہوگا ورنہ نہیں۔

والحاصل ان کل ما يتعلق به الذکاة فی البهائم يتعلق به و جوب

القصاص، و ما لا يتعلق به الذکاة لا يتعلق به القصاص کذا ذکرہ الناطفی فی

الاجناس. (البرازیہ ۶/۳۸۳)

والحاصل: ان ما يتعلق به الذکاة فی البهائم يتعلق به و جوب القصاص.

و ما لا فلا، کذا ذکرہ الناطفی فی الاجناس.

(شرح منظومہ ابن وہبان ۲/۲۰۰، الہند یہ ۶/۵، الدر المختار ۱۰/۱۵۷)

فعلى هذه الرواية يعتبر الجرح سواء كان حدا او عودا او حجرا بعد ان يكون آلة يصد بها الجرح. قال صدر الشهيد: والا صح ان المعتبر عنده الجرح. (مجمع الانهر ۴/۳۰۹)

حاصل یہ کہ امام اعظمؒ کے نزدیک قتل عمد تین صورتوں میں متحقق ہوگا:

(۱) معدنی دھار دار ہتھیار لوہا ہو، یا تانبا پیتل رانگا وغیرہ۔

(۲) غیر معدنی کوئی دھار دار شی، جیسے دھار دار لکڑی، دھار دار پتھر، کگار والا شیشہ،

نکلی لکڑی، یا ایسی ہی وہ تمام اشیاء جو چیر پھاڑ سکیں یا بدن میں نفوذ کر سکیں۔

عمد ہواں یتعمد ضربہ بآلة تفرق الا جزاء مثل سلاح و مشغل لومن

حديد جوہرہ، و محدود من خشب و زجاج و حجر و ابرة فى مقتل برهان

ولیطة. قال ابن عابدين بعد نقل عبارة الجوهره: وروى الطحاوى عن الامام

اعتبار الجرح فى الحديد ونحوه. قال الصدر الشهيد: وهو الاصح، ورجحه فى

الهداية وغيرها. (رد المحتار علی الدر المختار ۱۰/۱۵۵)

(۳) آگ بھی آلة قتل ہے۔

(ونار) لانها تشق الجلد وتعمل عمل الذكاة حتى لو وضعت فى

المذبح فاحرقت العروق اكل: يعنى ان سال بها الدم والا لا، كما فى الكفاية.

قال ابن عابدين: قال ط: ونحوه فى الخزانة و النهاية. حموى عن المقدسى.

(رد المحتار ۱۰/۱۵۷، الكفاية بھامش الفتح ۹/۱۳۹، الخانية ۳/۴۴۰، الہند یہ ۶/۵)

(اس پر متفسر بعض صورتیں جن میں قصاص واجب ہوتا ہے، باب رابع میں

ذکر کی گئی ہیں، وہاں ملاحظہ ہوں۔)

قتل شبہ عمد

قتل شبہ عمد یہ ہے کہ وہ آگہ دھار دار نہ ہو، اور چیر پھاڑ کے کام نہ آتا ہو، مراد پہلی قسم کا نہ ہو، جیسے بہت بڑا بھاری بھر کم پتھر، یا لکڑا، یا لوہے وغیرہ کا راڈ یا بغیر کسی آگہ کے قتل کیا گیا ہو جیسے گلابا کر، یا چھت سے دھکیل کر۔

صاحبین اور ائمہ ثلاثہ کے یہاں عمد یہ کہ ایسی شئی یا طریق سے قتل ہو، جس میں غالب موت و ہلاکت ہو، شبہ عمد یہ ہے کہ اس میں غالب موت و ہلاکت نہ ہو، چنانچہ اگر بڑے بھاری بھر کم پتھر، یا لکڑی سے کسی کو مارا، جس سے غالب اندیشہ قتل کا ہو، تو یہ ان حضرات کے نزدیک قتل عمد ہے، اور حضرت امام صاحب کے نزدیک یہ شبہ عمد ہے، اور اگر کسی قمچی، بید وغیرہ سے مارا تو کسی نزدیک بھی قتل عمد نہ ہوگا۔

قال القہستانی: اعلم ان ما ذکرہ من احکام الاثم والقود والكفارة، كما لزم في العمد وشبهه عنده، لزم عندهما، الا ان العمد عندهما: ضربہ قصد ابما يقتل غالبا، وشبه العمد: بما لا يقتل غالبا، فلو غرق في الماء القليل و مات ليس بعمد ولا شبه عمد عندهم، و لو القى في بئر او سطح او جبل ولا يرجي منه النجاة كان شبه عمد عنده، و عمد عندهما، و بفتی بقوله كما في التتمه.

(ردالمحتار ۱۰/۱۵۹، الھند یہ ۶/۳)

شبہ عمد میں قصاص نہیں لازم آتا، البتہ کفارہ یعنی ایک مسلمان غلام آزاد کرنا لازم ہے، اگر یہ نہ ہو سکے تو دو مہینے مسلسل روزے رکھنا، اور عاقلہ پر دیت مغلطہ - سواونٹ - واجب ہوتی ہے۔ (الھند یہ ۶/۳)

قتل خطائی دو قسمیں

خطا کے مفہوم میں قصد شامل ہوتا ہے، بلا قصد خطا متصور نہیں ہوتی؛ کیوں کہ خطا نام

ہی ہے قصد و ارادہ کا چوک جانا، یعنی کسی پر ارادہ کے باوجود مقصود کا چوک جانا، چنانچہ قتل خطا کا مطلب یہ ہوا کہ قتل کرنے والے کا ارادہ تو قتل کا تھا، اور اس نے آگہ اور ہتھیار بھی قتل کا استعمال کیا، لیکن اس سے خطا ہو جائے، اور پھر خطا کی دو صورتیں ہیں۔

خطا فی القصد

ارادہ و قصد تو قتل کا تھا، لیکن مسراد و مقصود (نشانہ) غلط طے کر لیا، جیسے جھاڑیوں میں آہٹ سے یہ سمجھ کر کہ شکار کا جانور ہے نشانہ لگا گیا، لیکن وہاں کوئی انسان تھا اور وہ مر گیا۔

خطا فی الفعل

قصد تو تھا، لیکن نشانہ اور وارچوک گیا، جیسے کسی ہدف، یا شکار، یا مباح الدم، مثلاً حربی یا مرتد پر نشانہ سادھا، اور وہ نشانہ خطا کر کسی دوسرے انسان کو جا لگا۔

و الثالث (خطا و هو) نوعان: لانه اما خطا فی ظن الفاعل، ک (ان یرمی شخصاً ظنہ صیداً او حربیاً) او مرتداً (فاذا هو مسلم)، او خطا فی نفس الفعل، کان یرمی (غرضاً) او صیداً (فاصاب آدمیاً) او رمی غرضاً فاصابہ ثم رجع عنه، او تجاوز عنه الی ما وراءه فاصاب رجلاً، او قصد رجلاً فاصاب غیره او ارادید رجلاً فاصاب عنق غیره و لو عنقه فعمد قطعاً الخ (الدر المختار ۱۰/۱۶۰)

قتل جبار مجرای خطا (قائم مقام خطا)

جیسا کہ معلوم ہوا قتل خطا میں قصد ضرور ہوتا ہے گوچوک ہوئی، لیکن جارجرای میں سرے سے ارادہ کا وجود نہیں ہوتا، بلکہ بلا ادنی قصد کے کسی کی جان چلی جائے، مثلاً چھت پر سے نیچے کسی پر گرے اور جس پر گرے اس کی موت ہوگئی، یا چلتی گاڑی کے سامنے سڑک پر دفعۃً کوئی آگیا، چلانے والا گاڑی سنبھال نہ پایا اور سامنے آنے والے کی موت ہوگئی۔

(و الرابع ما جرى مجراه) فحكمه حكم الخطا في الشرع، لكنه دون

الخطا حقيقة، فان النائم ليس من اهل القصد اصلاً. الخ (الرد على الدرر ۱۰/۱۶۱)

قتل خطائی دونوں قسموں، اور جار مجرای خطائی صورت میں کفارہ قتل اور عاقلہ پر

دیت واجب ہوتی ہے۔

و موجبه ای موجب هذا النوع من الفعل وهو الخطا و ما جرى مجراه،

الكفارة و الدية على العاقلة. (الدر المختار ۱۰/۱۶۱)

قتل بالسبب

کسی کو مارنے کے لئے ایسا سبب اختیار کرے کہ جس سے موت تو یقینی ہو، البتہ قتل

کے وقت مسبب عمل کا مباشر نہ ہو، جیسے سڑک پر بڑی کیلیں ڈالیں، جس سے گاڑی پنچر ہو کر

سادت ہو گیا، یا کسی جگہ کرنٹ چھوڑ دیا جس سے ہاتھ لگانے والا مر گیا۔

و الخامس (قتل بسبب كحافر البئر و واضع حجر في غير ملكه) ...

و كذا و ضع خشبة على قارعة الطريق. (الدر المختار ۱۰/۱۶۱)

اس صورت میں عاقلہ پر دیت ہوتی ہے، قصاص و کفارہ نہیں ہوتا۔ (الدر ۱۰/۱۶۲)

قتل سے محرومی وراثت

قتل کی پہلی چار قسموں میں حرمان ارث بھی ہوتا ہے، یعنی قاتل کو مقتول کی

وراثت - اگر کسی رشتہ کی بنیاد پر ملنا تھی - قتل کے سبب نہ ملے گی، اور آخری صورت، قتل

بالسبب میں حرمان ارث نہیں ہوتا، اس میں وراثت ملے گی۔ (الدر المختار ۱۰/۱۶۲)

باب اول

فضائل شہادت

”راہ حق میں اخلاص کے ساتھ اپنی جان نچھاور کرنا، یا بحالت مظلومی قتل ہو جانا“

جس کو اسلامی اصطلاح میں شہادت کہا جاتا ہے۔ (کتاب المسائل ۲/۱۰۱)

موت اپنے محبوب سے ملنے کا پل تصور کی جاتی ہے، جب کہ شہادت اس کی کامل

و افضل ترین شکل ہے، اور شہادت موت کا سب سے اعلیٰ درجہ ہے

- شہادت دلیل ایمان ہے

- کسی کے لئے شہادت کا انتخاب اس کی محبوبیت کا مظہر ہے

- شہادت استقامت و عزم کی علامت ہے

- شہادت سید مظلومیت ہے

- شہید پیکر حوصلہ ایمانی ہے

کتاب و سنت میں جہاں فی سبیل اللہ قتل و موت کا تذکرہ ہوا ہے، وہاں اس

سے مراد جہاد میں مارے جانے والے ہی ہیں، تاہم جہاد کے علاوہ بھی بعض صورتوں میں

مرنے والے کو نصوص میں شہید کی تعبیر دی گئی ہے، جہاں کم ہمتی و بزدلی سے بچنے، اور

انسانی غیرت و حوصلہ کو شرعی و اسلامی بیان کیا گیا ہے۔

فصل اول

آیات قرآنی

مسلمانوں کی خرید اور ان کا زرخیر

إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ ط
يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ قَفَّ وَغَدَا عَلَيْهِ حَقًّا فِي
التَّوْرَةِ وَالْإِنْجِيلِ وَالْقُرْآنِ ط وَمَنْ أَوْفَى بِعَهْدِهِ مِنَ اللَّهِ فَاسْتَبْشِرُوا
بِبَيْعِكُمْ الَّذِي بَايَعْتُمْ بِهِ ط وَذَلِكَ هُوَ الْفَوْزُ الْعَظِيمُ (التوبة: ۱۱۱)

اللہ نے خرید لی مسلمانوں سے ان کی جان اور ان کا مال، اس قیمت پر کہ ان کے لئے جنت ہے، لڑتے ہیں اللہ کی راہ میں پھر مارتے ہیں اور مرتے ہیں، وعدہ ہو چکا اس کے ذمہ پر سچا توریت اور انجیل اور قرآن میں، اور کون ہے قول کا پورا اللہ سے زیادہ، سو خوشیاں کرو اس معاملہ پر جو تم نے کیا ہے اس سے، اور یہی ہے بڑی کامیابی۔ (ترجمہ شیخ الہند)

فائدہ: ان آیات میں عام مسلمانوں کے جان و مال کو اللہ تبارک و تعالیٰ نے اپنا خرید لیا ہوا فرمایا ہے، اور اس کا زرخیر کو جنت بیان کیا ہے، تو کتنا ہی پیارا سودا ہے کہ خالق نے بخود اپنی خلق کی اہمیت اس کی قیمت لگا کر رکھی ہے، پھر مسلمانوں کے پروانہ و وار اپنی جان بچھا اور کرنے کو کس فخریہ انداز میں۔ جب کہ جمیع مخلوق اسی کی ملکیت ہے۔ سراہا ہے، کہ اب وہ اہل اسلام ہماری راہ میں اپنی جان کی بازی لگانے سے بھی نہیں چوکتے، اور قتل ہو ہو جاتے ہیں۔

شہید زندہ ہیں

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْواتٌ بَلْ أَحْيَاءٌ وَلَكِنْ لَا تَشْعُرُونَ ۝ (البقرہ: ۱۵۴)

اور نہ کہو انکو جو مارے گئے خدا کی راہ میں کہ مردے ہیں، بلکہ وہ زندہ ہیں، لیکن تم کو خبر نہیں۔ (ترجمہ شیخ الہند)

فائدہ: حضرت حکیم الامت تھانوی فرماتے ہیں:

ایسے مقتول کو جو اللہ کی راہ میں قتل کیا جائے شہید کہتے ہیں، اور اس کی نسبت گویہ کہنا کہ وہ مر گیا صحیح اور جائز ہے، لیکن اس کی موت کو دوسرے مردوں کی سی موت سمجھنے کی ممانعت کی گئی ہے، وجہ اس کی یہ ہے کہ بعد مرنے کے گو برزخی حیات ہر شخص کو حاصل ہے، اور اسی سے جزاء و سزا کا ادراک ہوتا ہے، لیکن شہید کو اس حیات میں اور مردوں سے ایک گونہ امتیاز ہوتا ہے کہ اس کی یہ حیات آثار میں اوروں سے قوی ہے، جیسے انگلیوں کے پوروں اور ایڑی، اگرچہ دونوں میں حیات ہے اور حیات کے آثار بھی دونوں میں موجود ہیں، لیکن انگلیوں کے پوروں میں حیات کے آثار، احساس وغیرہ بہ نسبت ایڑی کے زیادہ ہیں۔

اسی طرح شہداء میں آثار حیات عام مردوں سے بہت زیادہ ہیں، حتیٰ کہ شہید کی اس حیات کی قوت کا ایک اثر برخلاف معمولی مردوں کے اس کے جسد ظاہری تک بھی پہنچا ہے، کہ اس کا جسم باوجود مجموعہ گوشت و پوست ہونے کے خاک سے متاثر نہیں ہوتا اور مثل جسم زندہ کے صحیح و سالم رہتا ہے، جیسا کہ احادیث اور مشاہدات شاہد ہیں، پس اس امتیاز کی وجہ سے شہداء کو احیاء کہا گیا ہے اور ان کو دوسرے اموات کے برابر کہنے کی ممانعت کی گئی ہے، مگر احکام ظاہرہ میں وہ عام مردوں کی طرح ہے، ان کی میراث تقسیم ہوتی ہے اور ان کی بیویاں دوسروں سے نکاح کر سکتی ہیں۔

اور یہی حیات ہے جس میں انبیاء علیہم السلام شہداء سے بھی زیادہ امتیاز اور قوت رکھتے ہیں، یہاں تک کہ سلامت جسم کے علاوہ اس حیات برزخی میں کے کچھ آثار ظاہری احکام پر بھی پڑتے ہیں، مثلاً ان کی میراث تقسیم نہیں ہوتی، ان کی ازواج دوسروں کے نکاح

میں نہیں آسکتیں، پس اس حیات میں سب سے قوی تر انبیاء علیہم السلام ہیں، پھر شہداء اور معمولی مردے.....

اور ایک امتیاز اجساد شہداء کے لئے یہ کافی ہے کہ دوسری اموات سے زیادہ مدت تک ان کے اجساد خاک سے متاثر نہ ہوں، گو کسی وقت میں ہو جاویں، اور احادیث سے یہی امر مقصود کہا جاوے کہ ان کی محفوظیت اجساد خارق عادت ہے، اور خارق عادت ہونے کی دو صورتیں ہیں: حفظ مؤبد اور حفظ طویل، اور چونکہ عالم برزخ حواس یعنی آنکھ کان ناک ہاتھ وغیرہ سے مدد رک نہیں ہوتا، اس لئے لا تشعرون فرمایا گیا کہ تم ان کی حیات کی حقیقت کو نہیں سمجھ سکتے۔ (معارف القرآن ۱/ ۳۹۷ تا ۳۹۸)

انتہائے انعام

راہ حق میں ان جان نثاروں کی قدر دانی کچھ اس طرح ہوئی، اور جس سے رحمت خداوندی کا ان پر بے پایاں متوجہ ہونا بھی پتہ چلتا ہے، کہ ان شہداء کو حق تعالیٰ نے اس فہرست میں شمار فرمایا جن کے راہ قدم پانے اور اقتداء کی دعا ہر کلمہ گو ہر نماز میں، اور ہر نماز کی ہر رکعت میں اس طرح بارگاہ حق میں کرتا ہے۔

إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ ۝

بتلا ہم کو راہ سیدھی، راہ ان لوگوں کی جن پر تو نے فضل فرمایا۔

یہ انعام یافتہ کون لوگ ہیں کہ جن کی راہ، راہ ہدایت، جن کی راہ راہ راست ہے؟

وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ

النَّبِيِّينَ وَالصَّالِحِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ

رَفِيقًا ۝ (النساء: ۶۹)

اور جو کوئی حکم مانے اللہ کا اور اس کے رسول کا، سو وہ اس کے ساتھ ہیں جن

پر اللہ نے انعام کیا کہ وہ نبی اور صدیق اور شہید اور نیک۔ بخت ہیں، اور

اچھی ہے ان کی رفاقت۔ (ترجمہ شیخ الہند)

یہ انعام یافتہ حضرات انبیاء ہیں، صدیقین ہیں، شہداء ہیں، اور صالحین ہیں، یہی وہ

لوگ ہیں جن کے نقش قدم پر چلنے کی دعا ہم نماز میں اللہ تعالیٰ سے مانگا کرتے ہیں۔

فصل ثانی

احادیث طیبہ

شہید کی خواہش

مَا أَحَدٌ يَدْخُلُ الْجَنَّةَ يُحِبُّ أَنْ يَرْجَعَ إِلَى الدُّنْيَا وَإِنَّ لَهُ مَا عَلَى
الْأَرْضِ مِنْ شَيْءٍ إِلَّا الشَّهِيدُ، فَإِنَّهُ يَتَمَنَّى أَنْ يَرْجَعَ إِلَى الدُّنْيَا فَيَقْتُلَ
عَشْرَ مَرَّاتٍ لِمَا يَرَى مِنَ الْكِرَامَةِ.

(بخاری شریف رقم: ۲۸۱۷، ۲/۷۶۳)

جنت میں داخلہ کے بعد کوئی بھی انسان یہ نہ چاہے گا کہ وہ دنیا میں واپس
لوٹے یا دنیا کی کوئی چیز اس کو دے دی جائے، البتہ شہید ضرور تمنا کرے گا
کہ وہ دنیا میں دس مرتبہ لوٹایا جائے اور دس مرتبہ شہید کیا جائے، ان
انعامات کو دیکھ کر جو شہادت پر اسے ملے ہیں۔

محبوب خدا ﷺ کی تمنا سے شہادت

عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: ائْتَدَبَ اللَّهُ عَزَّ وَجَلَّ لِمَنْ
خَرَجَ فِي سَبِيلِهِ لَا يُخْرِجُهُ إِلَّا إِيمَانُ بِيْ أَوْ تَصْدِيقُ بِرُسُلِيْ أَنْ
أَرْجِعَهُ بِمَانَالٍ مِنْ أَجْرٍ أَوْ غَنِيمَةٍ أَوْ أَدْخِلَهُ الْجَنَّةَ، وَلَوْ لَا أَنْ أَشَقَّ
عَلَى أُمَّتِيْ مَا قَعَدْتُ خَلْفَ سَرِيَّةٍ، وَلَوْ دِدْتُ أَنِّيْ أَقْتُلُ فِي سَبِيلِ اللَّهِ
ثُمَّ أَحْيِيْ ثُمَّ أَقْتُلُ ثُمَّ أَحْيِيْ ثُمَّ أَقْتُلُ ثُمَّ أَحْيِيْ ثُمَّ أَقْتُلُ.

(بخاری شریف: رقم الحدیث ۱۰۳۶، ۱/۱۷)

حضرت ابو ہریرہ رضی اللہ عنہ سے مروی ہے کہ حضرت نبی کریم صلی اللہ علیہ وسلم نے ارشاد فرمایا: اللہ پر ایمان اور رسولوں کی تصدیق کی بنیاد پر اللہ کی راہ میں جہاد کے واسطے نکلنے والوں کے لئے اللہ نے یہ بات اپنے ذمہ لے لی ہے کہ یا تو ثواب اور غنیمت کے ساتھ فتح یاب لوٹیں گے، یا اگر کام آگئے تو میں انہیں جنت میں داخل کر دوں گا، اور آپ صلی اللہ علیہ وسلم نے فرمایا کہ اگر مجھے امت کے مشقت میں پڑنے کا اندیشہ نہ ہوتا تو میں جہاد کے کسی سفر سے پیچھے نہ رہتا (بلکہ ہر چھوٹے موقع پر بھی صحابہ کے ساتھ نکلتا)، اور میری یہ تمنا ہے کہ میں اللہ کے راستے میں شہید کیا جاؤں، پھر زندہ کیا جاؤں پھر شہید کیا جاؤں، پھر زندہ کیا جاؤں پھر شہید کیا جاؤں، پھر زندہ کیا جاؤں پھر شہید کیا جاؤں۔

فائدہ: حضرت نبی کریم صلی اللہ علیہ وسلم کا ہر جہاد میں نہ جانا خصوصاً مصالح حکومت کی بنیاد پر تھا، اور آپ کی ہر جہاد میں عدم شرکت اور شہادت نہ ہونے کی ایک وجہ تو خود حدیث پاک میں مذکور ہے کہ اگر آپ صلی اللہ علیہ وسلم ہر جہاد میں تشریف لے جاتے تو امت بھی اس کو اپنے اوپر فرض سمجھتی اور عدم شرکت کی صورت میں حرج محسوس کیا جاتا، اس لئے آپ ہر جہاد میں شریک نہ ہوئے۔

ایک اور اہم وجہ یہ رہی کہ حضرت نبی کریم صلی اللہ علیہ وسلم کی ذات اقدس، سید الناس، امام الانبیاء، افضل الخلائق، اور رحمۃ للعالمین ہے، تمام عالموں کی ساری مخلوقات میں سب سے بڑھ کر آپ ہی کا درجہ ہے۔

بعد از خدا بزرگ توئی قصہ مختصر

اس صورت حال میں اُس بد بخت کے ساتھ کیا حشر کیا جاتا جو اس فعلِ قبیح اور امرِ شنیع کا مرتکب ہوتا؟..... اس کے عذاب کو تو ایک نئی دوزخ درکار ہوتی، لیکن یہ بھی آپ صلی اللہ علیہ وسلم کی رحمۃ للعالمین ہے کہ یہ دعا آپ نے صرف بحیثیت تمنیٰ کی اور اس پر پُر عزم نہ ہوئے، کیونکہ

امت کی اکثریت ایسی ہی ہے جنہیں اپنی موت مرنا ہے۔

پھر یہ جواب بھی تنزلاً ہے کیونکہ عند اللہ شہادت ہی کوئی آخری درجہ و مرتبہ نہیں کہ جس کے اوپر کوئی اور درجہ نہ ہو، بلکہ شہید تو تیسرے درجہ میں ہے، اس سے بھی اوپر دو درجات اور ہیں، سب سے پہلے انبیاء، دوسرے نمبر پر صدیقین، تیسرے نمبر پر شہداء، اور چوتھا نمبر صالحین کا ہے، جیسا کہ آیت کریمہ میں بیان کیا گیا ہے:

(وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا). (النساء: ۶۹)

شہید کی حاضری کا منظر

قَالَ رَسُولُ اللَّهِ ﷺ: لَا يُكَلِّمُ أَحَدٌ فِي سَبِيلِ اللَّهِ - وَاللَّهُ أَعْلَمُ بِمَنْ يُكَلِّمُ فِي سَبِيلِهِ - إِلَّا جَاءَ يَوْمَ الْقِيَامَةِ وَجُرْحُهُ يَثْعَبُ، اللَّوْنُ لَوْنُ دَمٍ وَالزَّبِيحُ رِيحُ مُسْكٍ. (بخاری شریف، رقم ۲۸۰۳، ۲/۲۶۰)

حضرت ابو ہریرہ رضی اللہ عنہ سے روایت ہے کہ اللہ کے رسول ﷺ نے ارشاد فرمایا: اللہ کے راستے میں کسی کو زخم نہیں لگتا۔ اللہ تعالیٰ اسے جانتا ہے جسے اس کی راہ میں زخم لگا (اور اسے بھی جسے اس کی راہ میں زخم نہیں لگا)۔ وہ قیامت میں یوں حاضر ہوگا کہ اس کا زخم بہتا ہوگا، اس کی رنگت تو خونی ہوگی اور مہک مشک سی ہوگی۔

شہید پر سات خصوصی انعامات

إِنَّ لِلشَّهِيدِ عِنْدَ اللَّهِ سَبْعَ خِصَالٍ: أَنْ يُغْفَرَ لَهُ فِي أَوَّلِ دَفْعَةٍ مِنْ دَمِهِ، وَيُرَى مَقْعَدَهُ مِنَ الْجَنَّةِ، وَيُحَلَّى حُلَّةَ الْإِيمَانِ، وَيُجَارُ مِنْ عَذَابِ الْقَبْرِ، وَيَأْمَنُ مِنَ الْفَرْعِ الْكَبِيرِ، وَيُوضَعُ عَلَى رَأْسِهِ تَاجُ الْوَقَارِ، الْيَاقُوتَةُ مِنْهُ خَيْرٌ مِنَ الدُّنْيَا وَمَا فِيهَا، وَيُزَوَّجُ ثِنْتَيْنِ وَسَبْعِينَ زَوْجَةً

مِنَ الْحُورِ الْعِينِ، وَيُشَفَّعُ فِي سَبْعِينَ مِنْ أَقَارِبِهِ.

(مسند احمد، بحوالہ کتاب المسائل ۲/ ۱۰۴)

حضرت عباده رضی اللہ عنہ نبی کریم صلی اللہ علیہ وسلم سے روایت کرتے ہیں شہید کے لئے اللہ کی طرف سے سات اہم انعامات ہوتے ہیں: (۱) خون کا پہلا فوارہ نکلتے ہی اس کی مغفرت کر دی جاتی ہے (۲) اور جنت میں اس کا ٹھکانا پہلے ہی دکھلا دیا جاتا ہے (۳) اور اس کو ایسی جڑا پہنایا جاتا ہے (۴) اور اسے عذاب قبر سے پناہ دی جاتی ہے، اور وہ قیامت کی عظیم ہولناکی سے محفوظ رہے گا (۵) اور اس کے سر پر وقار کا تاج رکھا جائے گا (۶) اور اس کی ۷۲ بڑی آنکھوں والی حوروں سے شادی کرائی جائے گی (۷) اور اس کے ستر قریبی رشتہ داروں کے بارے میں اس کی سفارش قبول کی جائے گی۔

صدق دل سے شہادت کی دعا کا انعام

قَالَ رَسُولُ اللَّهِ صلی اللہ علیہ وسلم: مَنْ طَلَبَ الشَّهَادَةَ صَادِقًا أُعْطِيَهَا وَلَوْ كَمَ تَصْبُهُ. (مسلم شریف ۲/ ۱۴۱)

حضرت انس رضی اللہ عنہ فرماتے ہیں کہ اللہ کے رسول صلی اللہ علیہ وسلم نے ارشاد فرمایا: جو شخص سچے دل سے شہادت کی تمنا کرے اسے شہادت کا ثواب دے دیا جاتا ہے اگرچہ وہ قتل نہ کیا جائے۔
ایک دوسری حدیث میں آیا ہے:

أَنَّ النَّبِيَّ صلی اللہ علیہ وسلم قَالَ: مَنْ سَأَلَ اللَّهَ الشَّهَادَةَ بِصِدْقٍ بَلَغَهُ اللَّهُ مَنَازِلَ الشَّهَادَةِ وَإِنْ مَاتَ عَلَى فِرَاشِهِ. (مسلم شریف ۲/ ۱۴۱)

حضرت نبی کریم صلی اللہ علیہ وسلم نے ارشاد فرمایا: جو شخص سچے دل سے اللہ سے

شہادت کا سوال کرے، اللہ ﷻ اس کو شہید کا درجہ عطا فرمائے گا اگرچہ وہ بستر پر مرے۔

فائدہ: حدیث پاک کے مفہوم کو سمجھنے کے لئے دو باتیں حل ہونا ضروری ہیں جن کے بغیر صحیح طور پر مطلب سمجھ میں نہیں آتا، اور پھر یہی ناقص مفہوم حدیث فہمی اور پھر اس پر عمل یعنی دعا و تمنائے شہادت سے مانع ہو جاتا ہے۔

ایک تو یہ انسان اپنے کسب کا مکلف ہے، اس کے کسب ہی پر ثواب و عذاب کا مدار ہے، اور جو چیزیں اس کے کسب و اختیار میں نہیں اس پر نہ ثواب ہے، نہ عذاب، اور قتل۔ جس کے بغیر شہادت ہو نہیں سکتی۔ انسان کا اپنا اختیاری فعل نہیں دوسرے کا فعل ہے، اور وہ بھی گناہ کہ کافر کو اس کی سزا بھگتنی ہوگی۔

دوسرے یہ کہ اس دعا میں اپنے اوپر تسلط کفار بھی متضمن ہے کہ جہاد ہی میں شہادت حقیقی ہوتی ہے، یا کم از کم قتل کی اذیت تو کہیں گئی نہیں، دوسرا شخص جب شہید کرے گا تو قتل کی تکلیف تو ہوگی ہی، گویا کسی دوسرے سے اپنے لئے ایذا مانگی جا رہی ہے۔

پہلے سوال کا جواب یہ کہ اس دعا سے مقصود قتل یعنی غیر اختیاری فعل نہیں، بلکہ اختیاری ہی فعل مراد ہے، اور وہ ہے جہاد میں اپنے آپ کو قتل کے لئے پیش کرنا، ایسا نہ ہو کہ جہاد کا موقع ہو اور انسان وہاں سے پشت پھیر کر بھاگ جائے جو گناہ کبیرہ ہے، لہذا اس میں دعا و تمنائے گناہ کبیرہ سے بچنے اور خود کو برائے شہادت پیش کرنے کی ہے، نہ کہ کسی دوسری بات کی۔

دوسرے سوال کا جواب یہ کہ دعائے شہادت کا مقصد تسلط کفار یا قتل وغیرہ نہیں، بلکہ دراصل یہ دعا ہے درجہ شہادت اور منازل شہداء تک پہنچانے کے لئے، کہ اللہ اپنے فضل سے ہمیں وہ درجہ عطا فرمائیں جو شہید ہونے والے کے لئے خاص طور پر تیار کیا گیا ہے، اور ظاہر ہے کہ اللہ ﷻ اپنی وسعت و رحمت سے وہ مرتبہ و درجہ نیز وہ تمام انعامات جو شہداء کے لئے ہیں جس کو چاہیں عطا کر سکتے ہیں، درجہ شہادت کے لئے شہادت قانونی

طور پر لازم ہے، لیکن رحمت باری پر کوئی دباؤ نہیں، وہ اپنی رحمت جس پر چاہے عام کرے۔

حکیم الاسلام سلطان العلماء عرالدین ابن عبدالسلام فرماتے ہیں:

فان قيل: القتل معصية من القاتل الكافر فكيف يتمنى الانسان الشهادة مع ان تسببها معصية؟ فالجواب: انه ما يتمنى القتل من جهة انه قتل، وانما تمنى ان يثبت في القتال، فان اتى القتل على نفسه فكان ثوابه على تعرضه للقتل لا على نفس القتل، الذي ليس من كسبه، وعلى هذا يحمل قوله ﷺ (ولقد كنتم تمنون الموت من قبل ان تلقوه) اى يتمنون الموت فى سبيل الله من قبل ان تلقوا اسبابه فى يوم احد. ويجوز ان يتمنى الانسان القتل من جهة كونه سببا لنيل منازل الشهداء لان جهة كونه قتلا ومعصية. (قواعد الاحكام ۱/۱۱۶ ادار المعرفه)

اگر کوئی یہ سوال کرے کہ قاتل کافر کا مسلمان کو قتل کرنا ایک معصیت اور گناہ ہے تو ایسی دعا و تمنا کیسے کر سکتا ہے جس کا سبب گناہ ہو؟ اس کا جواب یہ ہے کہ یہ دعا قتل ہونے کے لحاظ سے نہیں، بلکہ دعا یہ ہے کہ جہاد میں ثابت قدم رہے، پھر اگر قتل ہو گیا تو ثواب خود کو برائے قتل پیش کرنے کا ہوا، نہ کہ نفس قتل کا جو اس کے اختیار ہی سے خارج ہے، اور یہی مفہوم ہے آیت کریمہ کا (ترجمہ آیت) اور تم موت کے ملنے سے پہلے ہی موت کی تمنا کیا کرتے تھے۔ مراد آیت سے یہ ہے کہ تم یوم احد میں اسباب موت (جہاد اور ثبات) کے دیکھنے سے پہلے ہی شہادت فی سبیل اللہ کی تمنا کیا کرتے تھے، اور یہ صحیح ہے کہ انسان اس واسطے قتل ہونے کی دعا کرے کہ اس کو شہداء کے منازل و درجات حاصل ہوں، اس لحاظ سے نہیں کہ قتل اور

گناہ ہیں۔

اور پھر موت تو ایسی اٹل حقیقت ہے کہ جس کا آج تک کوئی انکار نہیں کر سکا، پھر جب ایک دن روانگی طے ہی ہے تو اس تمنا کو دل میں رکھنے کا فائدہ خود معلوم ہوگا کہ انسان بلا کسی تعب و مشقت کے فضیلت شہادت حاصل کر سکتا ہے، نیز شہادت کی خواہش دل میں رکھنے کے بعد ایسی ہمت ہوگی کہ اگر کہیں موقع آگیا تو انشاء اللہ اس کو اس تمنا کے سبب جان نچھاور کرتے ویسا تردد نہ ہوگا جیسا اس شخص کو ہوگا جس کے ذہن میں کبھی اس کا تصور بھی نہیں گذرا، اس لئے ہر مسلمان کو چاہئے کہ وہ شہادت کی آرزو و تمنا ضرور کرے، چنانچہ حضرت عمر رضی اللہ عنہ یہ دعا مانگا کرتے تھے، اَللّٰهُمَّ اِزْزُقْنِيْ شَهَادَةً فِى سَبِيْلِكَ، وَاجْعَلْ مَوْتِيْ فِى بَلَدٍ رَّسُوْلِكَ. (بخاری شریف رقم ۱،۸۹۰/۱،۵۰۴)

ترجمہ: اے اللہ! مجھے اپنے راہ میں شہادت نصیب فرما اور میری موت مدینہ منورہ میں مقدر فرما۔

پھر اللہ تعالیٰ نے ان کو شہادت بھی عطا فرمادی، اور اشرف البقاع یعنی قبر اطہر سے قریب تر ہی ان کو دفن بھی نصیب ہوا، عربی میں نہ سہی اپنی زبان ہی میں یہ دعا مانگی جاسکتی ہے۔

جس مسلمان کو کبھی جہاد و شہادت کا خیال بھی نہ آئے

عَنْ اَبِي هُرَيْرَةَ رضی اللہ عنہ قَالَ: قَالَ رَسُوْلُ اللّٰهِ صلی اللہ علیہ وسلم: مَنْ مَاتَ وَ لَمْ يَغْزُ وَ لَمْ يُحَدِّثْ بِهٖ نَفْسَهٗ، مَاتَ عَلٰى شُعْبَةٍ مِّنَ التَّفَاقِقِ. (مسلم ۱۴۱/۲)

حضرت ابو ہریرہ رضی اللہ عنہ سے روایت ہے کہ اللہ کے رسول صلی اللہ علیہ وسلم نے ارشاد فرمایا: جس مسلمان نے نہ کبھی جہاد میں شرکت کی، اور نہ ہی اسے کبھی اس کا خیال ہی آیا اور مر گیا، وہ شخص ایک طرح کے نفاق پر مرا۔

فصل ثالث

دفاع میں شہادت

حسرت انسانی

ہر انسان اپنے فطری حق کے مطابق معصوم و محفوظ ہے، اس کی جان، اس کی آبرو اور اس کا مال سب محفوظ ہیں، بلوغ و شعور تک بلا تفریق ہر ایک اس عصمت میں داخل ہے، پھر اس کے بعد۔ جب کہ اس کا سب و اختیار معتبر ہو جاتا ہے۔ اس وقت تک یہ حرمت باقی رہتی ہے جب تک انسان کوئی عمل ناقض حرمت نہ کر بیٹھے۔

مَنْ أَجَلَ ذَلِكَ كَتَبْنَا عَلَى بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ
نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا ۖ وَمَنْ أَحْيَاهَا
فَكَأَنَّمَا أَحْيَا النَّاسَ جَمِيعًا ۖ (المائدہ: ۳۲)

اسی سبب سے لکھا ہم نے بنی اسرائیل پر کہ جو کوئی قتل کرے، ایک جان کو بلا عوض جان کے، یا بغیر فساد کرنے کے ملک میں تو گو یا قتل کر ڈالا اس نے سب لوگوں کو، اور جس نے زندہ رکھا ایک جان کو تو گو یا زندہ کر دیا سب لوگوں کو۔

اور حجۃ الوداع کے موقع پر حضرت نبی کریم نے خاص طور پر مسلمانوں کی باہمی حرمت کا اعلان ساری انسانیت کے سامنے کیا:

فَإِنَّ دِمَائَكُمْ وَأَعْرَاضَكُمْ وَأَمْوَالَكُمْ بَيْنَكُمْ حَرَامٌ، كَحُرْمَةِ يَوْمِكُمْ
هَذَا، فِي شَهْرِكُمْ هَذَا، فِي بَلَدِكُمْ هَذَا.

(صحیح بخاری رقم ۱۱۷۳۹/۱، ۴۶۸)

لوگوں تمہارے خون تمہاری آبرو اور تمہارے مال تم پر حرام ہیں بالکل اسی طرح جس طرح آج یوم العرفہ کے دن ذی الحجہ کے اس مبارک مہینہ میں اپنے اس مقدس شہر میں (تم ناحق کسی کی جان آبرو اور مال لینا حرام جانتے ہو)۔ (معارف الحدیث ۲۲۹/۴)

اور یہ اسلامی عطا-احترام و حرمت- اس وقت تک قائم ہے جب تک کوئی کلمہ ہی کی حق تلفی نہ کرے۔

وَقَدْ قَالَ رَسُولُ اللَّهِ ﷺ: أُمِرْتُ أَنْ أَقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ، فَمَنْ قَالَهَا عَصَمَ مِنِّي مَالَهُ وَنَفْسَهُ إِلَّا بِحَقِّهِ، وَحِسَابُهُ عَلَى اللَّهِ.
(بخاری شریف رقم: ۱۳۹۹، ۱/۳۷۷)

حضرت نبی کریم ﷺ نے ارشاد فرمایا: مجھے حکم ہے کہ اس وقت تک قتال کروں جب تک لوگ کلمہ لا الہ الا اللہ نہ کہہ لیں، اور جس نے یہ کلمہ کہہ لیا اس نے اپنی جان و مال محفوظ کر لی، ہاں مگر (کسی ممنوع کے ارتکاب کرنے سے اس کی حرمت مباح) کلمہ ہی کی بنیاد پر ہو (تو مسلمان ہو کر بھی اس سے بدلہ لیا جائے گا)، اور اس کا اصلی حساب تو اللہ تعالیٰ لیں گے۔

سوالِ حرمت

وہ امور جن سے مسلمان کی بھی حرمت ختم ہو جاتی ہے یہ ہیں:

قَالَ رَسُولُ اللَّهِ ﷺ: لَا يَحِلُّ دَمُ امْرِئٍ مُسْلِمٍ يَشْهَدُ أَنْ لَا إِلَهَ إِلَّا اللَّهُ، وَأَتَى رَسُولُ اللَّهِ ﷺ، إِلَّا بِأَحَدِي ثَلَاثٍ، النَّفْسُ بِالنَّفْسِ، وَالتَّيِّبُ الزَّانِي، وَالْمُفَارِقُ لِدِينِهِ التَّارِكُ لِلْجَمَاعَةِ.

(بخاری شریف: رقم: ۶۸۷۸، ۴/۱۹۱۵)

اللہ کے رسول ﷺ نے ارشاد فرمایا: اللہ تعالیٰ کی وحدانیت اور میری رسالت کی گواہی دینے والے کا خون اس وقت تک حلال نہیں جب تک اس سے تین میں سے کسی ایک حرکت کا صدور نہ ہو، (۱) ناحق قتل (۲) یا شادی کر لینے کے بعد زنا کرنا (۳) یا دین ہی سے پھر جانا اور بغاوت کرنا۔

جب تک ان باتوں میں سے کسی بات کا صدور نہ ہوا ہو اس وقت تک مسلمان کی جان معصوم ہے، اس کی آبرو معصوم ہے، اس کا مال معصوم ہے، کسی کے لئے ان سے تعرض جائز نہیں۔

مال کا دفاع

عَنْ أَبِي هُرَيْرَةَ رَضِيَ اللَّهُ عَنْهُ أَنَّهُ قَالَ: جَاءَ رَجُلٌ إِلَى النَّبِيِّ ﷺ فَقَالَ: يَا رَسُولَ اللَّهِ! أَرَأَيْتَ إِنْ جَاءَ رَجُلٌ يُرِيدُ أَخْذَ مَالِي؟ فَقَالَ لَا تُعْطِهِ، قَالَ: فَإِنْ قَاتَلَنِي؟ قَالَ: قَاتِلْهُ، قَالَ: أَرَأَيْتَ إِنْ قَاتَلَنِي؟ قَالَ: فَإِنَّتَ شَهِيدٌ، قَالَ: أَرَأَيْتَ إِنْ قَاتَلْتُهُ؟ قَالَ: هُوَ فِي النَّارِ (مسلم شریف ۸۱/۱)

حضرت ابو ہریرہ رضی اللہ عنہ سے روایت ہے کہ ایک صحابی اللہ کے رسول ﷺ کے پاس آئے اور عرض کیا میرے لئے کیا حکم ہے اگر کوئی مجھ سے میرا مال چھیننے کے لئے آئے؟ آپ ﷺ نے ارشاد فرمایا: اس کو لینے مت دو، پھر پوچھا اگر وہ مجھ سے لڑنے لگے؟ آپ ﷺ نے ارشاد فرمایا: اس سے حق پر لڑو، پھر پوچھا اگر وہ مجھے قتل کر دے؟ فرمایا: تم شہید ہو گے، پوچھا کہ اگر وہ مجھ سے ہو گیا؟ فرمایا: وہ جہنم میں ہے۔

ایک دوسری حدیث میں اس طرح آیا ہے:

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ أُرِيدَ مَالُهُ

بِغَيْرِ حَقٍّ، فَقَاتَلَ فَقَاتِلَ فَهُوَ شَهِيدٌ. (ترمذی ۱/۲۶۱، ابوداؤد، نسائی)
 حضرت عبداللہ بن عمرو رضی اللہ عنہ سے روایت ہے کہ حضرت نبی کریم صلی اللہ علیہ وسلم نے
 ارشاد فرمایا: جس کا مال ناحق چھینا جائے، اور وہ شخص اس کی حفاظت
 کرتے قتل کر دیا جائے تو وہ شہید ہے۔

اس حدیث پاک کی تخریج کے بعد امام ترمذی فرماتے ہیں:
 وقد رخص بعض اهل العلم للرجل ان يقاتل عن نفسه وماله
 وقال ابن المبارک: يقاتل عن ماله ولو درهمين.

(ترمذی ۱/۲۶۱)

ترجمہ: بعض علماء نے مال کے دفاع کی اجازت دی ہے، لیکن عبداللہ
 ابن مبارک فرماتے ہیں کہ اپنے مال کی طرف سے دفاع کرے اگرچہ
 اس کے پاس دو درہم ہی ہوں۔

فائدہ: مراد یہ ہے کہ کم کی مقدار زیادہ ہونا ضروری نہیں، بلکہ تھوڑے مال کا
 بھی دفاع کرنا چاہئے۔

فقہاء حنفیہ کے اقوال مال کے دفاع میں یہ ہیں:

وفی الصغری: قصد ماله ان عشرة او اكثر له قتله، وان اقل قتله
 ولم يقتله. قال الشامی: یرید به تقييد ما اطلقه المتون والشروح
 مع انها لا تقييد بما فی الفتاوی. قال الماتن (التمر تاشی صاحب
 تنوير الابصار) فی آخر قطع الطريق: ويجوز ان يقاتل دون ماله
 وان لم يبلغ نصابا ويقتل من يقاتل عليه. قال فی المنح عن البحر:
 استقباله اللصوص ومعه مال لا يساوي عشرة حل له ان يقاتلهم،
 لقوله صلی اللہ علیہ وسلم "قاتل دون مالک" واسم المال يقع على القليل

والکثیر۔ سائہ حانی۔ (ردالمحتار علی الدر المختار ۱۰/۱۹۲)

ترجمہ: فتاویٰ صغریٰ میں ہے کہ اگر کسی کے مال پر حملہ ہوا، اور مالیت دس درہم (تقریباً ۶۱۸ء ۳۰ گرام چاندی کی قیمت) کے مساوی ہے، یا اس سے زیادہ ہے، تو مال بچانے میں قتل کر ڈالے تب بھی گنجائش ہے، اور اگر دس درہم سے کم ہے تو صرف لڑ سکتا ہے، قتال جائز نہیں۔

شامی کہتے ہیں: صاحب فتاویٰ صغریٰ متون اور شروح کے اطلاق پر دس درہم کی قید لگا رہے ہیں (کہ متون اور شروح میں دس درہم اور اس سے کم میں کوئی فرق نہیں کیا گیا ہے، دونوں میں قتال جائز ہے۔) حالانکہ فتاویٰ سے متون و شروح کی تفسیر درست نہیں۔ ماتن علامہ مسرتاشی نے باب قطع الطریق کے آخر میں تحریر کیا ہے: اپنے مال کے دفاع میں لڑنا اور قتل تک جائز ہے، اگرچہ اس کی رقم دس درہم کے مساوی نہ ہو (الدر المختار ۶/۱۹۰)، مخ میں بحر الرائق سے نقل کیا ہے: کسی شخص کو چوروں نے گھیر لیا اور اس کے پاس مال دس درہم سے کم ہی ہے، ایسے شخص کے لئے ان چوروں سے دفاع جائز ہے حضور ﷺ کا ارشاد ہے: اپنے مال کے لئے لڑو، کیونکہ کم اور زیادہ، مال تو مال ہی ہے۔

اور یہ حکم مال جیسی چیز کے لئے ہے جس بارے میں کہا جاتا ہے ”المال غادر و راح“ یعنی مال تو صبح شام آتے جاتے رہنے والی چیز ہے، اور یہ تک کہا جاتا ہے کہ مال تو ہاتھ کی میل کی طرح ہے کہ جب ہاتھ رگڑو تو نکلنے لگتا ہے، نیز مال کی حیثیت یہ ہے کہ صاحب مال اگر دوسرے کے حق میں خوشی سے دستبردار ہونا قبول کر لے تو دوسرے کے لئے مباح بھی ہو سکتا ہے، غرض کہ اس میں حلت کا پہلو ممکن ہے ناممکن نہیں، بایں ہمہ اس کے دفاع کی یہ حد بیان کی گئی ہے۔

جان کا دفاع

جان و آبرو کا معاملہ مال سے جداگانہ ہے، مال انسان کے کسب کا ثمرہ و نتیجہ ہے، اور جان و آبرو میں انسانی کسب کو ادنیٰ بھی دخل نہیں، انسان مال کما سکتا ہے، عبرت و آبرو انسان کے اختیار میں نہیں کہ اگر چلی جائے تو کما دھما کر دوبارہ حاصل کر سکے، چنانچہ ارشاد ہے:

عَنْ سَعِيدِ بْنِ زَيْدٍ عَنِ النَّبِيِّ ﷺ قَالَ: مَنْ قَتَلَ دُونَ مَالِهِ فَهُوَ شَهِيدٌ، مَنْ قَتَلَ دُونَ دِينِهِ فَهُوَ شَهِيدٌ، وَمَنْ قَتَلَ دُونَ دَمِهِ فَهُوَ شَهِيدٌ، وَمَنْ قَتَلَ دُونَ أَهْلِهِ فَهُوَ شَهِيدٌ. (الترمذی ۱/۲۶۱)

حضرت نبی کریم ﷺ نے ارشاد فرمایا: جو شخص اپنے مال کے حق میں لڑے اور مار دیا جائے وہ شہید ہے، جو شخص اپنے دین کی حمایت میں قتل کر دیا جائے وہ شہید ہے، جو اپنی جان کی حفاظت میں قتل کر دیا جائے وہ شہید ہے، جو اپنے گھر والی کی آبرو کی حفاظت میں مارا جائے وہ شہید ہے۔

(یہ حدیث متواتر ہے، قال الشيخ محمد عوامہ: والحدیث متواتر، ذکرہ السید الکتانی فی کتابہ ”نظم المتناثر“ ص ۹۶، و ذکرہ خمسہ عشر صحابیا سوی سعید بن زید، تحقیق مصنف ابن ابی شیبہ للشیخ ۱۴/۳۴۷، و ایضاً فیض القدر للعلما وی ۶/۲۵۳)

فائدہ: اس حدیث پاک میں اپنے دین، جان، آبرو اور مال کی حفاظت میں مارا جانے والے شخص کو شہید قرار دیا گیا ہے، جس سے واضح طور پر یہ بات معلوم ہوتی ہے کہ انسان پر جس طرح خود اپنا احترام لازم ہے کہ وہ خود کشتی نہیں کر سکتا، مال و آبرو کا بیجا استعمال (اسراف و زنا) نہیں کر سکتا، اسی طرح کسی دوسرے کے لئے بھی ان چیزوں کو مباح نہیں کر سکتا، اس کو ان حسرتوں کی حفاظت کرنا لازم ہے، حتیٰ کہ اگر اس میں وہ مار دیا جائے تو شہادت کا درجہ رکھتا ہے۔

مذہب ائمہ

اپنی جان کی تحفظ اور دفاع کی کیا حیثیت ہے، اس سلسلے میں علماء و فقہاء کے اقوال و

مذہب اس طرح ہیں:

حنفیہ کا مذہب

ومن شہر سیفا علی المسلمین فعلیہم ان یقتلوه ، لقولہ ﷺ علیہ السلام: من شہر علی المسلمین سیفا فقد اطل دمہ ، ولانہ باغ فتسقط عصمتہ ببعیہ ، ولانہ تعین طریقا لدفع القتل عن نفسہ فلہ قتله ، وقولہ: ”علیہم“ وقول محمد فی الجامع الصغیر: ”فحق علی المسلمین ان یقتلوه“ اشارۃ الی الوجوب ، والمعنی وجوب دفع الضرر. (الہدایہ ۴/ ۵۶۷، مجمع الانہر والدرار المنقح ۴/ ۳۲۰)

ترجمہ: جو شخص (مسلمان ہو یا کافر) مسلمانوں پر تلوار نکال لے تو ان پر واجب ہے کہ اس کو قتل کر دیں، حضور ﷺ کا ارشاد ہے: جس شخص نے مسلمان پر تلوار سونتی اس کا قتل مباح ہے، اور اس وجہ سے کہ وہ (دوسرے مسلمان کے امن کی پامالی کا ارتکاب کر کے) باغی ہو گیا ہے، لہذا بغاوت سے اس کا امان جاتا رہا، اور جب قتل کے بغیر چھٹکارا نہیں تو قتل بھی جائز ٹھہرا، امام قدوری کا قول: ”ان پر لازم ہے“، اور امام محمد کا قول جامع الصغیر میں: ”مسلمانوں پر اس اقدام قتل کرنے والے کا قتل واجب ہے“ ان دونوں جملوں سے دفاع کی فرضیت ثابت ہوتی ہے، اور مطلب یہ ہے کہ مسلمان کا دفاع کر کے کسی بھی طرح جان بچانا فرض ہے، (قتل فرض نہیں)۔

ومن شہر سیفا علی المسلمین فعلیہم ان یقتلوه ، یعنی فی الحال، نص علیہ ابن الکمال ، حیث غیر عبارة الوقایة: ویجب دفع من

شہر سیفا علی المسلمین ولو بقتله ان لم یمكن دفع ضرره الا به۔
 صرح به فی الكفایة: ای لانه من باب دفع الصائل، صرح به الشمنی
 وغیرہ۔ (الدر المختار ۱۰/۱۹۱)

ترجمہ: مسلمانوں پر اس شخص کا قتل واجب ہے جو مسلمان پر تلوار نکال لے، مراد یہ
 ہے کہ عین حملہ کے وقت (اگر اس نے ہتھیار چھوڑ دیا تو یہ حکم نہیں)، علامہ ابن
 کمال نے اس کی صراحت کی ہے اور وقایہ کی عبارت بدل کر یوں کہا
 ہے: مسلمان پر ہتھیار نکالنے والے کو روکنا فرض ہے اگرچہ اس کو قتل ہی کرنا
 پڑ جائے۔ اور اسی بات کی صراحت کفایہ میں بھی ہے: اس لئے کہ یہ حملہ آور کو
 روکنا ہے (جو بہر حال ضروری ہے) شمنی وغیرہ نے بھی اس کی صراحت کی ہے۔

مالکیہ حنفیہ کا مذہب یکساں ہے

فذهب الحنفیة - وهو الاصح عند المالکیة - الی وجوب الدفع علی
 النفس وما دونها ولا فرق بین ان یکون الصائل کافرا او مسلما،
 عاقلا او مجنونا، بالغا او صغیرا، معصوم الدم او غیر معصوم الدم،
 آدمیا او غیرہ۔ استدلال اصحاب هذا الراى بقوله تعالى (وَلَا تَلْقُوا
 بِأَيْدِيكُمْ إِلَى التَّهْلُكَةِ)

(۱) فالاستسلام للصائل القاء بالنفس للتهلكة، لهذا كان الدفاع
 عنها واجبا، ولقوله تعالى (وَقَاتِلُوهُمْ حَتَّى لَا تَكُونَ فِتْنَةً) (۲) ولقوله
 ﷺ (مَنْ قَتَلَ دُونَ دَمِهِ فَهُوَ شَهِيدٌ) (۳) قوله ﷺ (مَنْ أَشَارَ بِحَدِيدَةٍ
 إِلَى أَحَدٍ مِنَ الْمُسْلِمِينَ - يُرِيدُ قَتْلَهُ - فَقَدْ وَجَبَ دَمُهُ)، (۴) ولانه كما
 يحرم على المصول عليه قتل نفسه، يحرم عليه اباحة قتلها، ولانه
 قدر على احياء نفسه فوجب عليه فعل ذلك، كالمضطر لا كل
 الميتة ونحوها۔ (الموسوعة الفقہیہ مادۃ: صیال ۲۸/۱۰۳)

ترجمہ: حقیقہ کا مذہب یہ ہے۔ اور یہی مالکیہ کا اصح قول۔ کہ جان پر ہونے والے حملہ، اسی طرح کسی انسانی عضو پر تعدی کئے جانے پر اپنا بیچ بچاؤ اور تحفظ کرنا واجب ہے، زیادتی کرنے والا ظالم مسلمان ہو یا کافر، ہوشمند ہو یا مجنون، بالغ ہو یا نابالغ، معصوم الدم ہو یا غیر معصوم الدم، انسان ہو یا کوئی جانور وغیرہ۔ ان کی دلیل یہ آیت کریمہ ہے، ترجمہ: اپنی جان کو ہلاکت میں نہ ڈالو۔ (۱) تو حملہ کرنے والے کے آگے تسلیم ہو جانا خود کو ہلاکت میں ڈالنا ہے، اسی لئے جان کا تحفظ واجب ہے، اور یہ بھی آیت کریمہ ہے، ترجمہ: ان سے اس وقت تک لڑو کہ فتنہ فرو ہو جائے۔ (۲) اللہ کے نبی ﷺ کا ارشاد ہے: جو اپنی جان کی حفاظت میں مارا گیا وہ شہید ہے، (۳) آپ ﷺ کا ارشاد ہے: جس شخص نے کسی مسلمان کی طرف لوہے سے قتل کا ارادہ کرتے اشارہ کیا ایسے شخص کا دم واجب ہے، (۴) اور اس لئے کہ جس طرح انسان کے لئے خود کشی حرام ہے اسی طرح سے یہ بھی حرام ہے کہ کسی اور سے اپنے قتل کو روا رکھے، اپنا تحفظ نہ کرے، نیز یہ بھی وجہ ہے کہ وہ شخص دفاع کر کے اپنی حیات کے بقا پر قادر ہے، تو اس پر یہ ابقاء واجب ٹھہرا، جیسے کوئی بھوک سے بیتاب، قریب المرگ ہو، اور اس کے پاس کوئی حلال غذا نہ ہو تو اس کو مردار، خنزیر وغیرہ کوئی بھی چیز کھا کر جان بچانا فرض ہے۔

شواہد کے جان کے دفاع کی بابت تین اقوال ہیں:

وذهب الشافعية الى انه ان كان الصائل كافرا او الموصول عليه مسلما
 وجب الدفاع، سواء كان هذا الكافر معصوما او غير معصوم، اذ غير
 المعصوم بطلت حرمة بصياله، ولان الاستسلام للكافر ذل في
 الدين، وفي حكمه كل مهدور الدم من المسلمين، كالزاني
 المحصن، ومن تحتم قتله في قطع الطريق ونحو ذلك من
 الجنایات، كما يجب دفع البهيمه الصائلة، لانها تذبح لاستبقاء

الآدمی، فلاوجه للاستسلام لها ومثلها ما سقطت جرة ونحوها على الانسان، ولم تندفع عنه الا بكسرهما. واما ان كان الصائل مسلما غير مهدور الدم فلا يجب دفعه في الاظهر، بل يجوز الاستسلام له، سواء كان الصائل صبيا او مجنونا، وسواء امكن دفعه بغير قتله او لم يمكن، بل قال بعضهم: يسن الاستسلام لقوله ﷺ (كُنْ كَابِنِ اَدَمَ)، يعنى هابيل (ترمذى) ولما ورد (عن الأحنف بن قيس ﷺ قَالَ: خَرَجْتُ لِيَالِي فِتْنَةً، فَاسْتَقْبَلَنِي أَبُو بَكْرَةَ ﷺ، فَقَالَ اَيْنَ تُرِيدُ؟ قُلْتُ: اُرِيدُ نَصْرَةَ ابْنِ عَمْرِو رَسُولِ اللّٰهِ ﷺ، قَالَ: قَالَ رَسُولُ اللّٰهِ ﷺ: اِذَا تَوَاجَهَ الْمُسْلِمَانِ بِسَيْفَيْهِمَا فَكَلَاهُمَا مِنْ اَهْلِ النَّارِ، قِيلَ: فَهَذَا الْقَاتِلُ، فَمَا بِالْمُقْتُولِ؟ قَالَ: اِنَّهُ اَرَادَ قَتْلَ صَاحِبِهِ) (بخارى) ولان عثمان ﷺ ترك القتال مع امكانه ومع علمه بانهم يريدون نفسه ومنع حراسه من الدفاع عنه - وكانوا اربعمائة يوم الدار - وقال ﷺ: من القى سلاحه فهو حر، واستشهر ذلك فى الصحابة رضى الله عنهم فلم ينكر عليه احد. ومقابل الاظهر عند الشافعية: انه يجب دفع الصائل مطلقا، اى سواء كان كافرا او مسلما، معصوم الدم او غير معصوم الدم، آدميا او غير آدمي، لقوله تعالى: (وَلَا تُلْقُوا بِاَيْدِيكُمْ اِلَى التَّهْلُكَةِ).

وفى قول ثالث عندهم: انه ان كان الصائل مجنونا او صبيا فلا يجوز الاستسلام لهما؛ لانهما لا اثم عليهما كالبهيمة.

(الموسوعة مادة: صيال، ۲۸/۱۰۴)

ترجمہ: شافعیہ کا مذہب یہ ہے کہ اگر حملہ آور کافر ہے اور جس پر حملہ ہو اوہ مسلمان تو دفاع واجب ہے، خواہ یہ کافر معصوم الدم ہو (جیسے ذمی) یا نہ ہو (جیسے حربی)، اس

لئے کہ غیر معصوم کی تو حرمت ہے ہی نہیں، اور معصوم الدم کی حرمت حملہ کی وجہ کی ختم ہوگئی، نیز یہ کہ کافر کے آگے تسلیم ہونے اور جھکنے میں دین اسلام کی تذلیل ہے۔ اور کافر ہی کے حکم میں ہر وہ مسلمان شخص ہے جو مباح الدم ہو، جیسے زانی محسن، مرتد، ایسے ہی وہ شخص جسے ڈکیتی یا قتل کی پاداش میں قتل کی سزا ملے ہو چکی ہے۔ جانور اگر حملہ کر دے تو اس کا بھی دفاع واجب ہے؛ کیونکہ وہ خود انسانی بقا، کھانے پینے کے لئے ذبح کیا جاتا ہے وہاں بھی تسلیم کرنے کا جواز نہیں، ایسے ہی کوئی گھڑا کسی پر گر پڑا، اور بلا اس کے توڑے جان نہ بچ سکے، تو اس کا توڑنا بھی ضروری ہے، اگر حملہ آور مسلمان، غیر مباح الدم ہے تو (شافعیہ کے یہاں تین قول ہیں) اظہر یہ ہے کہ اس کا دفاع واجب نہیں ہے اس سے تسلیم کرنا بھی جائز ہے، خواہ حملہ آور مسلمان کوئی بچہ ہو یا مجنون، اور اس کا دفاع بلا قتل ممکن ہو یا نہ۔

بلکہ بعض علماء کے نزدیک قتل کے واسطے تسلیم ہونا مسنون ہے، ارشاد نبوی ہے، ترجمہ: حضرت آدم عليه السلام کے بیٹے ہابیل کی طرح ہو جاؤ (یعنی قاتل نہ بنو، مقتول ہو جاؤ)، اور یہ بھی دلیل ہے کہ حضرت احف بن قیس رضی اللہ عنہ سے منقول ہے کہتے ہیں: میں ایام فتنہ میں ایک رات ہتھیار لے نکلا تو مجھے حضرت ابو بکر رضی اللہ عنہ ملے، پوچھنے لگے کہاں جا رہے ہو؟ حضرت احف نے کہا: حضور صلی اللہ علیہ وسلم کے چچا زادے حضرت علی رضی اللہ عنہ کی حمایت کا ارادہ ہے، تو حضرت ابو بکر نے ایک حدیث سنائی، اللہ کے رسول صلی اللہ علیہ وسلم نے ارشاد فرمایا: جب دو مسلمان اپنے اپنے ہتھیار لے کر ایک دوسرے سے لڑیں اور کوئی قتل ہو گیا، تو قاتل اور مقتول دونوں جہنمی ہیں، صحابہ نے عرض کیا قاتل کا جرم تو ظاہر ہے، لیکن مقتول کا کیا قصور؟ آپ صلی اللہ علیہ وسلم نے ارشاد فرمایا: اس لئے کہ یہ بھی دوسرے کے قتل کے ارادہ سے نکلا تھا (بخاری)، اور اس لئے بھی کہ حضرت عثمان نے

اپنے اوپر حملہ کرنے والوں سے کوئی دفاعی قتال نہیں کیا، جب کہ ان کو علم تھا کہ یہ لوگ ان کے قتل کے ارادہ سے آئیں ہیں، انہوں نے اپنے محافظوں کو بھی دفاع سے منع کر دیا تھا۔ اس دن وہاں چار سو آدمی تھے۔ اور آپ نے اعلان کر لیا: جو اپنے ہتھیار ڈال دے وہ آزاد ہے، پھر یہ بات صحابہ میں مشہور بھی ہوئی، لیکن اس ترکِ دفاع پر کسی صحابی نے ان پر نکیر نہ کی۔

اظہر کے بالمقابل دوسرا قول شافعیہ کا یہ ہے مطلقاً حملہ آور سے دفاع واجب ہے، خواہ وہ مسلمان ہو یا کافر، معصوم الدم ہو یا نہ ہو، انسان ہو یا جانور، اس آیت کریمہ سے استدلال کرتے، ترجمہ: اپنے آپ کو ہلاکت میں نہ ڈالو۔

تیسرا قول شافعیہ کا یہ ہے کہ اگر حملہ آور مجنون یا بچہ ہے تو اس کے آگے تسلیم ہونا جائز نہیں (مکلف یعنی عاقل و بالغ سے جائز ہے)؛ اس لئے کہ مجنون اور بچہ پر کوئی گناہ نہیں ہوتا، (اور مکلف اگر قتل کرے تو گناہ ہوگا اور اس تسلیم سے یہی مقصود ہے کہ خود ارادہ قتل کے گناہ میں مبتلا نہ ہو، بلکہ دوسرے کو قتل کر کے گناہ گار ہونے دے) جیسے جانور، کہ وہ بھی قتل کرے تو اس کو کوئی گناہ نہیں ہو جاتا۔

مذاہب ائمہ پر نظر ڈالنے سے مجموعی طور پر یہ چند باتیں معلوم ہوتی ہیں:

الف: حملہ آور کافر اور جانور ہو تو اپنا دفاع ہر ایک کے نزدیک فرض ہے، کیونکہ اس میں منجملہ اور باتوں کے دین کی تذلیل ہے۔

ب: اگر ناحق جان پر حملہ ہو تو حنفیہ اور مالکیہ کے یہاں بہر حال دفاع فرض ہے۔

ج: شافعیہ کے یہاں تفصیلی طور پر تین صورتیں ہیں: (۱) قاتل اگر مسلمان

معصوم الدم ہے تو قتل ہو جانا جائز ہے، (۲) اپنا دفاع فرض ہے، خواہ حملہ آور کوئی ہو مسلمان معصوم الدم یا غیر معصوم الدم، (۳) اگر حملہ آور بچہ یا مجنون، یعنی غیر مکلف ہے تو دفاع فرض

ایک مضمونِ حدیث سے اشکال و تطبیق

لیکن یہ جو بیان کیا گیا ہے کہ جب قتل کا ارادہ کرنے والا مسلمان ہے تو استسلام جائز ہے، یہ عام احوال میں نہیں، بلکہ اس صورت حال میں ہے جبکہ مسلمانوں میں سیاسی انتشار ہو اور ہر ایک حکومت ہتھیانے کا خواہش مند ہو، جس کے نتیجہ میں قتل و غارت اور جنگیں ہوں تو عام مسلمان کے لئے سب سے بہتر راستہ یہ ہے کہ وہ ہر جماعت سے علیحدہ ہو جائے اور اگر کوئی مسلمان اسے قتل کرنا چاہے تو خود قتل ہو جائے، کہ اس کا گناہ تو دوسرے پر ہوگا اور یہ شخص دوسرے کو قتل کرنے کے گناہ سے محفوظ رہے گا۔

جیسا کہ احادیث میں وارد ہے:

إِنَّ سَعْدَ بْنَ أَبِي وَقَاصٍ رضی اللہ عنہ قَالَ عِنْدَ فِتْنَةِ عُمَانَ بْنِ عَفَّانٍ رضی اللہ عنہ:
أَشْهَدُ أَنَّ رَسُولَ اللَّهِ صلی اللہ علیہ وسلم قَالَ: إِنَّهَا سَتَكُونُ فِتْنَةً، تَكُونُ قَاعِدًا فِيهَا
خَيْرٌ مِنَ الْقَائِمِ، وَالْقَائِمُ خَيْرٌ مِنَ الْمَاشِي، الْمَاشِي خَيْرٌ مِنَ
السَّاعِي، قَالَ: أَفَرَأَيْتَ إِنْ دَخَلَ عَلَيَّ بَيْتِي وَبَسَطَ يَدَهُ إِلَيَّ لِيَقْتُلَنِي
؟ قَالَ: كُنْ كَمَا بَنِي آدَمَ عليه السلام. (ترمذی ۲ / ۴۳)

حضرت سعد بن وقاص رضی اللہ عنہ نے حضرت عثمان رضی اللہ عنہ کے قتل کے موقع پر ارشاد فرمایا تھا: میں گواہی دیتا ہوں کہ اللہ کے رسول صلی اللہ علیہ وسلم نے ارشاد فرمایا: عنقریب ایک فتنہ ہوگا جس میں بیٹھنے والا (فتنہ کے لئے) کھڑے ہونے والے سے بہتر ہوگا، اور کھڑا ہونے والا (فتنہ پھیلانے کے لئے) چلنے والے سے بہتر ہوگا، اور چلنے والا دوڑنے والے سے اچھا ہوگا، کسی نے عرض کیا: اگر کوئی میرے گھر گھس آئے اور مجھے قتل کرنے کے لئے ہاتھ بڑھائے؟ فرمایا: حضرت آدم کے بیٹے (ہابیل) کی طرح (قتل) ہو جاؤ۔

عَنْ عَبْدِ اللَّهِ بْنِ مَسْعُودٍ رضی اللہ عنہ قَالَ: سَمِعْتُ رَسُولَ اللَّهِ صلی اللہ علیہ وسلم يَقُولُ:

تَكُونُ فِتْنَةً، النَّائِمُ فِيهَا خَيْرٌ مِنَ الْمُضْطَجِعِ، وَالْمُضْطَجِعُ خَيْرٌ مِنَ الْقَاعِدِ، وَالْقَاعِدُ خَيْرٌ مِنَ الْقَائِمِ، وَالْقَائِمُ خَيْرٌ مِنَ الْمَاشِي، وَالْمَاشِي خَيْرٌ مِنَ السَّاعِي، قَتَلَهَا كُلَّهَا فِي النَّارِ، قَالَ: قُلْتُ: وَمَتَى ذَاكَ يَا رَسُولَ اللَّهِ؟ قَالَ: ذَلِكَ أَيَّامَ الْهَرَجِ، قُلْتُ: وَمَتَى أَيَّامَ الْهَرَجِ؟ قَالَ: حِينَ لَا يَأْمَنُ الرَّجُلُ جَلِيسَتَهُ، قَالَ: قُلْتُ: فِيمَ تَأْمُرُنِي إِنْ أَدْرَكَتُ ذَلِكَ؟ قَالَ: أَدْخُلْ بَيْتَكَ، قُلْتُ: أَفَرَأَيْتَ إِنْ دَخَلَ عَلَيَّ؟ قَالَ: نُوْأَلِي مَخْدَعَكَ، قَالَ: قُلْتُ: أَفَرَأَيْتَ إِنْ دَخَلَ عَلَيَّ؟ قَالَ: قُلْ هَكَذَا، وَقُلْ: بُؤْ يَاثِمِي وَإِثْمِكَ، وَكُنْ عَبْدَ اللَّهِ الْمَقْتُولِ. (مصنف ابن ابی شیبہ ۳۸۵۸۴، ۲۱، ۱۷۶)

ترجمہ: حضرت عبداللہ ابن مسعود رضی اللہ عنہ فرماتے ہیں کہ اللہ کے رسول صلی اللہ علیہ وسلم نے ارشاد فرمایا: ایک فتنہ ہوگا جس میں سونے والا (یعنی بے خبر) لیٹنے والے سے اچھا ہوگا، اور لیٹنے والا بیٹھنے والے سے اچھا ہوگا، اور کھڑے ہونے والے سے بہتر ہوگا، اور کھڑا ہونے والا چلنے والے سے بہتر ہوگا، اور چلنے والا دوڑنے سے بہتر ہوگا، اس میں قتل ہونے والے سب کے سب جہنم میں جائیں گے، حضرت عبداللہ نے عرض کیا ایسا کب ہوگا؟ ارشاد فرمایا ”ایام ہرج“ میں، انہوں نے پھر پوچھا ایام ہرج کب ہوں گے؟ آپ صلی اللہ علیہ وسلم نے ارشاد فرمایا: جب آدمی اپنے ہم نشین اور ساتھی سے بھی مامون نہ رہ جائے، کہتے ہیں میں نے پھر عرض کیا: اگر مجھ پر وہ وقت آپڑا تو میرے لئے کیا حکم ہے؟ فرمایا: اپنے گھر میں داخل ہو جاؤ، میں نے عرض کیا: اگر وہ ظالم گھر میں گھس آئے؟ فرمایا: گھس رکھی کوٹھری میں چلے جاؤ، میں عرض کیا: اگر وہ وہاں آپہنچا؟ فرمایا: اس طرح (ہاتھ پر ہاتھ رکھ کر تسلیم - جیسا کہ دوسری روایت میں ہے -) ہو جاؤ اور کہہ

دو: اپنے و میرے گناہ ہمراہ لئے جاؤ، اور اللہ کے مقتول بندے ہو جاؤ (قاتل نہ بنو)۔

مسند احمد کی روایت میں ہے (فَاجِثٌ عَلَى رُكْبَتَيْكَ) یعنی اپنے گھٹنے ٹیک کر

کہو۔

علامہ ابو محمد حسین بن مسعود المعروف بامام بغوی نے اس کی وضاحت کی ہے کہ استسلام کی صورت کا حکم احادیث میں اس موقع پر ہے جہاں مسلمان مسلمان میں جنگ ہو اور سیاسی ہوس ہو:

وذهب قوم الى ان الواجب عليه الاستسلام وكرهوا له ان يقاتل عن نفسه، متمسكين باحاديث وردت في ترك القتال في الفتن، وليس هذا من ذلك في شيء، انما هذا في قتال اللصوص وقطاع الطرق والساعين في الارض بالفساد، ففي الانقياد لهم ظهور الفساد في الارض واجتراء اهل الطغيان على العدوان، وتلك الاحاديث في قتال القوم على طلب الملك، فعلى المرء المسلم ان يكون في ذلك الزمان جلس بيته ويعتزل تلك الفرق كلها، ليسلم دينه، والله اعلم. (شرح السنه ۱۰/۲۵۹)

ترجمہ: علماء کی ایک جماعت کا قول یہ ہے کہ (دفاع نہیں) بلکہ استسلام واجب ہے، اور ان کے نزدیک اپنا دفاع کرنا مکروہ ہے، چنانچہ ان کا استدلال ان روایات سے ہے جو بین المسلمین فتنوں کے موقعوں کی بابت وارد ہوئی ہیں، لیکن اس مسئلہ کا ان احادیث سے تو کوئی تعلق ہی نہیں، یہ (دفاع کے وجوب اور شہادت کا مسئلہ) تو چور، اچکوں اور ڈاکوؤں، نیز روئے زمین میں فساد پھیلانے والوں کے بارے میں ہے، کیونکہ ان کے آگے استسلام و تسلیم ہوتے رہنے سے روئے زمین میں مزید بدمنی پھیلے گی، اور (اس طرح

ڈرپوک بنے رہنے سے تو) انسانیت کے دشمنوں کی ظلم پر مزید جرات ہوگی، اور وہ احادیث تو حکومت اور عہدہ کی جنگ کے بارے میں ہے، وہاں البتہ انسان پر لازم ہے کہ اپنے گھر کاٹاٹ بن جائے (کہ کسی فریق کی حمایت یا مخالفت نہ کرے)، اور ان تمام ہی جماعتوں سے علیحدہ ہو کر اپنے دین کی حفاظت کرے۔

تو جان کا معاملہ یہ ہے کہ انسان پر اپنی جان کی حفاظت واجب اور ضروری ہے، اس سے دفاع کرنا چاہئے، اور بعض صورتیں ایسی بھی ہیں کہ ان میں دفاع نہیں، لیکن وہ اس لئے نہیں کہ انسانی حرمت ختم ہوگئی، بلکہ اس لئے کہ ایسا نہ ہو کہ یہ مقتول ہی خود قاتل بن جائے، تاہم عام احوال میں ہر مسلمان پر اپنا دفاع فرض ہے۔

آبرو کا دفاع

جان ہی کے مثل انسانی آبرو کی حرمت ہے، کہ کسی انسان کے لئے کسی وقت بھی حلال نہیں ہوتی، اس کی حلت کی سوائے نکاح کوئی سبیل نہیں، اس لئے آبرو پر ہونے والی زیادتی کا کسی حال میں جواز ہی نہیں بنتا، خواہ وہ آبرو اپنی کسی محرم کی ہو یا مسلمان ہی کسی اجنبی عورت کی، اور وہ ظالم مسلمان یا کوئی دوسرا مسلمان پر اس کی حفاظت فرض اور ضروری ہے، اسی طرح خود عورت کے لئے ضروری ہے کہ اپنا دفاع کرے اور اپنی آبرو بچائے، اور اگر اس میں ظالم کی جان بھی چلی گئی تو اس کا کوئی گناہ نہ ہوگا۔

واما المدافعة عن الحریم فواجبة بلا خلاف. (شرح مسلم للنووی ۱/۸۱)

گھروالوں کی آبرو سے دفاع بہر صورت بلا کسی اختلاف فرض ہے۔

الا ان الفقهاء یفرقون فی وجوب الدفع والقتال بین محاولة العدو ان علی النفس او العرض او المال، فبالنسبة للعدوان علی العرض، فان الفقهاء یتفقون علی وجوب دفع المعتدی علی العرض بكل ما

یمكن دفعه به ولو بالقتال، لان العرض لا يجوز اباحتہ، قال الامام احمد في امرأة ارادها رجل عن نفسها فقتلته لتدفع عن نفسها: لا شيء عليها. (الموسوعة، مادة القتال ۳۲/۳۱۹)

ترجمہ: (جان، آبرو اور مال سب سے دفاع ضروری ہے لیکن) فقہاء نے تینوں کے دفاع کی وجوہیت میں فرق کیا ہے، آبرو پر زیادتی کے سلسلے میں یہ ہے کہ فقہاء کا اس پر اتفاق ہے کہ آبرو پر ہونے والے زیادتی کا دفاع ہر حال میں فرض ہے، جس طرح سے بھی ممکن ہو اگرچہ مقاتلہ ہی کرنا پڑ جائے، اس لئے کہ آبرو کی اباحت کی کوئی شکل نہیں، کسی عورت نے خود پر زیادتی کرنے والے کو اگر مار ڈالا تو امام احمد فرماتے ہیں کہ اس عورت پر کوئی گناہ یا سزا نہیں۔

اتفق الفقهاء على ان الدفاع عن العرض بمعنى البضع واجب فيائم الانسان بتركه قال الخطيب الشربيني: لانه لا سبيل الى اباحتہ، وسواء بضع اهله او بضع غيره ومثل البضع مقدماته. (الموسوعة مادة: عرض ۳۰/۵۲)

فقہاء کا اس پر اتفاق ہے کہ آبرو کا دفاع بہر حال فرض ہے، اگر دفاع نہ کیا تو گناہ گار ہوگا، خطیب شربینی کہتے ہیں: وجہ یہ ہے کہ اس کے مباح ہونے کی سوائے نکاح کوئی سبیل نہیں، خواہ وہ عورت اپنی محرم ہو یا نہ ہو، اور آبرو ہی کے حکم میں مقدمات آبرو ہیں (یعنی چھیڑخانی کرنے پر بھی دفاع ضروری ہے)۔

التعدى على الاعراض حرام: لان الاعراض يجب ان تصان من الدنس، وقد اباح الاسلام دم من اعتدى على العرض، لان حفظ الاعراض من مقاصد الشريعة، قال عليه السلام: (مَنْ قَتَلَ دُونَ أَهْلِهِ

فَهُوَ شَهِيدٌ)، ووجه الدلالة في هذا الحديث الشريف انه لما جعله شهيداً، دل ان له القتل والقتال، وان الدفاع عن العرض واجب؛ لانه لا سبيل الى اباحتها، وسواء في ذلك بضع زوجته او غيره، مثل الدفاع عن البضع: الدفاع عن مقدماته كالقبلة وغيرها.

(الموسومة مادة: التعدي ۱۲/۱۷۲، ايضاً ۲۸/۱۰۹)

ترجمہ: آبرو پر دست درازی حرام ہے، آبرو کو بے آبرو ہونے سے بچانا فرض ہے، حتیٰ کہ آبرو پر دست درازی کرنے والے کو مباح الدم قرار دیا ہے، آبرو کا تحفظ شریعت کے اہم مقاصد میں سے ہے، حضور ﷺ نے ارشاد فرمایا کہ: ”جو شخص اپنی گھر والی کی آبرو بچاتے مارا گیا وہ شہید ہے“، اس حدیث پاک سے وجوب دفاع اس طرح پتہ چلتا ہے کہ جب مرنے والے کو شہید قرار دیا ہے (اور شہادت وہاں ہوتی ہے جہاں لڑنے کی اجازت ہو) تو معلوم ہوا کہ دفاع کے لئے قتل و قتال کی بھی گنجائش ہے، اور یہ کہ آبرو سے دفاع فرض ہے، کہ اس کے حلال ہونے کی (سوائے نکاح) کوئی صورت نہیں، اور خواہ وہ اپنی گھر والی کی آبرو کا دفاع ہو یا کسی دوسری عورت کی آبرو کا دفاع، اور آبرو ہی کے حکم میں اس کے پیشین احوال کا حکم ہے، جیسے بوسہ لینا، یا گلے لگانا (یہ بھی حرام ہیں، ان سے بھی دفاع فرض ہے)۔

دوسرے مسلمان کا دفاع

جس طرح انسان پر اپنی حفاظت کی ذمہ داری ہے، اسی طرح اس بات کی ذمہ داری ہے کہ اپنے گھر والوں کی حفاظت کرے، یا مسلمان جو کمزور و مظلوم ہے اس کا بھی دفاع و تحفظ کرے۔

حضرت امام بخاریؒ نے کتاب المظالم میں حدیث پاک نقل کی ہے:

إِنَّ عَبْدَ اللَّهِ بْنَ عُمَرَ رضي الله عنه أَخْبَرَ: أَنَّ رَسُولَ اللَّهِ ﷺ قَالَ: أَلْمُسْلِمُ أَخُو

الْمُسْلِم لَا يَظْلِمُهُ وَلَا يُسْلِمُهُ. ا.خ (بخاری ۲۳۴۲، ۲/۶۵۱)

ترجمہ: حضرت عبداللہ ابن عمر رضی اللہ عنہما سے روایت ہے کہ حضرت نبی کریم صلی اللہ علیہ وسلم نے ارشاد فرمایا: مسلمان مسلمان کا بھائی ہے، نہ تو یہ خود اس پر ظلم کرتا ہے، اور نہ ہی اس کو (بلاخیر خبر اپنی حالت پر) چھوڑ دیتا ہے۔

اس پر کلام کرتے ہوئے علامہ بدرالدین العینی نے مسلمان بھائی کے دفاع کو بیان کیا ہے:

قوله: (لا يظلمه) نفى بمعنى الامر و هو من باب التاكيد؛ لان ظلم المسلم للمسلم حرام، قوله: (ولا يسلّمه) وقد فسرناه الآن، وزاد الطبراني في روايته عن سالم: ولا يسلّمه في مصيبة، قال ابن التين: لا يظلمه فرض، ولا يسلّمه مستحب، و ظاهر كلام الداؤدي انه كظلمه، قال وفيه تفصيل: الوجوب اذا فجئه عدو و شبه ذلك، و الاستحباب فيما كان من اعانة في شى من الدنيا، و قال ابن بطل: نصر المظلوم فرض كفاية و تتعين فرضيته على السلطان، قلت: الوجوب و الاستحباب بحسب اختلاف الاحوال.

(عمدة القاری ۱۲/۲۸۹، ایضاً ۲۹۰)

ترجمہ: ”ظلم نہیں کرتا“ جملہ منفیہ ہے، لیکن امر کے معنی میں ہے (یعنی ظلم نہ کرو، اور امر کی جگہ ماضی کا استعمال) تاکید کے لئے ہوتا ہے، اس لئے کہ مسلمان کا مسلمان پر ظلم کرنا حرام ہے، طبرانی کی روایت میں اگلے لفظ میں اضافہ ہے ”مسلمان بھائی کو مصیبت میں نہ چھوڑے“۔ ابن تین کہتے ہیں: لا یظلمہ فرض کا بیان ہے، اور لا یسلّمہ مستحب کا، علامہ داؤدی کے نزدیک فرضیت میں دونوں برابر ہیں، جب کہ اس میں تفصیل ہے؛ اس وقت تو دفاع فرض ہے جب

کسی مسلمان پر اچانک کوئی دشمن وغیرہ حملہ کر دے، اور دوسرے دنیاوی معاملات میں اس کی اعانت استجاب کا درجہ رکھتی ہے، شارح بخاری علامہ ابن بطال مالکی فرماتے ہیں: قلم کے وقت مظلوم کی مدد عام مسلمانوں پر فرض کفایہ ہے، اور حاکم پر فرض عین ہے، علامہ عینی فرماتے ہیں: موقع محل کے لحاظ سے وجوب اور استجاب بدلتے رہتے ہیں۔

حافظ ابن حجر فرماتے ہیں:

(باب نصر المظلوم) هو فرض كفاية، و هو عام في المظلومين، كذلك في الناصرين؛ بناء على ان فرض الكفاية مخاطب به الجميع، و هو الراجح، و يتعين احيانا على من له القدرة عليه وحده، اولم يترتب على انكاره مفسدة اشد من مفسدة المنكر، فلو علم او غلب على ظنه انه لا يفيد سقط الوجوب، وبقى اصل الاستحباب بالشرط المذكور، فلو تساوت المفسدتان تخير، و شرط الناصر: ان يكون عالما بكون الفعل ظلماً، ويقع النصر مع وقوع الظلم و هو حينئذ حقيقة.

(فتح الباری ۵/ ۱۲۵، دار الکتب العلمیہ بیروت)

ترجمہ: مظلوم کی مدد و فریاد رسی فرض کفایہ ہے، اور یہ حکم عام ہے کہ مظلوم کوئی بھی ہو، اسی طرح مددگار کوئی ہو، اس لئے کہ فرض کفایہ کے مخاطب تمام مسلمان ہیں، اور یہی بات زیادہ صحیح ہے، اور اس شخص پر ظالم کو ظلم سے روکنا اور مظلوم کی اعانت کرنا فرض عین ہے جس کو اس پر پوری قدرت ہو، یا اس کی اعانت سے کوئی ناقابل برداشت فتنہ نہ کھڑا ہوتا ہو، اور اگر اس بات کا امکان ہو تو فرض

نہیں، تاہم پچھلی شرط کے ساتھ دفاع مستحب ہوگا، اور اگر دونوں طرف نفع یا نقصان برابر ہو تو جس شق کو چاہے اختیار کر لے۔

مددگار کے لئے واقعہ کے ظلم ہونے کا علم ضروری ہے، اور حقیقی نصرت و دفاع اسی وقت

ہے جب کہ ظلم ہو رہا ہو، الخ۔ ۱

۱۔ اعلاء السنن میں عینیؒ کے کلام کو نقل کرنے بعد ہے: قلت: لا يظهر من هذا الكلام تفصيل الاحوال التي تجب فيها النصرة وتستحب، ولا يعلم شرائط الوجوب. اور حافظؒ کی عبارت کے بعد میں ہے: قلت: لا يعلم منه انه هل يجب هذه النصرة بتحمل الضرر، ام تجب بغيره؟ وعلی الاول لا يعلم هل لضرر يتحمله حد، ام لا؟ فليتحقق. (اعلاء السنن ۱۶/۳۲۰) بظاہر معلوم ہوتا ہے کہ اس مسئلہ سے جو دونوں کتابوں میں مشترک ہے صاحب اعلاء السنن کو اختلاف ہے، تہی انہوں نے ان دونوں عبارتوں پر ایسا استدراکی کلام کیا ہے، اور اس کے بعد تردید میں رد المحتار سے اکراہ بالغير کے مسئلہ والی عبارت نقل کی ہے۔

راقم کے خیال میں یہاں سہو واقع ہوا ہے، جس کا منشا غلط بحث ہے، تفصیل اس کی یہ ہے کہ اعلاء السنن میں یہ کلام اکراہ بالغير کے ضمن میں کیا گیا ہے، مثلاً کوئی یہ کہے کہ تم مرد رکھاؤ یا شراب پیو، یا کلمہ کفر ہو ورنہ فلان کو قتل کر دیں گے، حقیقہ کے قواعد پر اس سے اکراہ نہیں ہوتا (طوری کہتے ہیں کہ بعض کے نزدیک اس میں بھی اکراہ ہو جاتا ہے)، اور اس مسئلہ کا بیان بخاریؒ کی روایت لا یظلمہ ولا یسلمہ جیسے مضامین پر کیا ہے، جب کہ اس حدیث میں اور اس جیسی دوسری روایات میں دفاع کا مسئلہ بیان کیا گیا ہے، اکراہ اور دفاع میں بین فرق ہے، وہ یہ کہ دفاع، خواہ اپنا ہو یا دوسرے کا، وہاں ہوتا ہے جہاں مدافع کو کسی درجہ قدرت ہو، حالانکہ اکراہ کی شرط یہ ہے کہ مجبور و مکرہ اپنے دفاع پر قادر نہ ہو، اور ظالم کو اپنی ہمتی کے نفاذ پر پوری قدرت ہو، اگر ظن غالب کے درجہ میں بھی ایسی قدرت اس کو نہ ہو تو اکراہ ہی نہیں ہوگا تو اکراہ کا مسئلہ تو وہی ہے جو اعلاء السنن میں ذکر ہے، لیکن حافظین کے کلام پر رد اس لئے درست نہیں کیونکہ ان کا کلام دفاع سے متعلق ہے، جس کا بڑا قرینہ یہ ہے کہ ان دونوں ہی حضرات نے یہ کلام کتاب المطالم میں کیا ہے، کتاب الاکراہ میں بھی یہی حدیث آئی ہے، لیکن وہاں رد تو اس کا اعادہ ہے اور نہ ہی حوالہ، پھر دفاع کے باب میں حقیقہ کا کلام بھی اتنا ہی مجمل ہے جتنا حافظ کا، جیسا کہ متن میں مذکورہ عبارات سے معلوم ہوتا ہے، نیز اتنی بات تو واضح ہے کہ فتنہ میں اپنی جان جانے کا اندیشہ داخل نہیں ہے، کیونکہ الدر المنقح کی عبارت آرہی ہے جس میں کہا گیا ہے کہ مسلمان پر حملہ آور، مسلمان ہو یا کوئی دوسرا محارب ہے، اور محارب سے لڑنے کے لئے اپنی جان کے تحفظ کی شرط کسی نے نہیں بیان کی، جب کہ ہدایہ میں اس کو باغی کہا ہے، ممکن ہے فتنہ سے مراد خروج علی الامام، یا واقعہ کی عدم

تحقیق، جیسے امور ہوں۔ واللہ اعلم

اور اس ضمن میں فقہاء حنفیہ کی یہ عبارات بھی ہیں:

وفی المجتبی: الاصل ان کل شخص راء مسلماً یزنی یحل له ان یقتل، وانما یمتنع خوفاً من ان لا یصدق انه زنی، وعلی هذا القیاس. هو من تتمه عبارة المجتبی، واقره فی البحر والنهر، ولذا مشی علیہ المصنف. المکابر بالظلم. ای الاخذ علانیة بطریق الغلبة والقهر، وقطاع الطریق ان لم یقطع علیہ، بل علی غیره، لما فیہ من تخلیص الناس من شره واذاه، وصاحب المکس وجمیع الظلمة بادنئ شیء له قیمة وجمیع الكبائر. ای اهلها والظاهر ان المراد بها المتعدی ضررها الی الغیر، والاعونة والسعاة یباح قتل الكل، یتاب قاتلهم، وافتی الناصحی بوجوب قتل کل مؤذٍ. لعل الوجوب بالنظر للامام ونوابه والاباحة بالنظر لغیرهم. (رد المحتار علی الدر المختار ۶/۱۰۹-۱۱۰)

و یجب قتل من شهر سیفا علی المسلمین. تنازعه کل من یجب و شهر. وعبارة الجامع الصغیر: شهر علی المسلمین سیفا قال: حق علی المسلمین ان یقتلوه ولا شیء علیهم. یعنی فی الحال. ای حال شهره السیف علیهم قاصداً ضربهم، لا بعد انصرافه عنهم فانه لا یجوز قتله.

(رد المحتار علی الدر المختار ۱۰/۱۹۰-۱۹۱)

لا یختلف قول الحنفیة والمالکیة فی الدفاع عن نفس الغیر ومادونها من الاطراف اذا صال علیها صائل عن قولهم فی الدفاع عن النفس، اذا کان الموصول علیہ معصوم الدم؛ بان یکون من المسلمین او من اهل الذمة وان یکون مظلوماً واستدلوا فی وجوب الدفاع عن نفس الغیر واطرافه بنفس الادلة التي استدلو بها فی المسألة السابقة. (الموسومة مادة: صیال ۲۸/۱۰۸)

ترجمہ: حقیقہ اور مالکیہ کا مذہب اپنی جان اور دوسرے مسلمان کی جان، اور جان سے کم کسی عضو پر حملہ سے دفاع کے بارے میں یکساں ہے (کہ جس طرح اپنا دفاع فرض ہے، ایسے ہی دوسرے کا دفاع فرض ہے)، جب کہ وہ شخص جس پر حملہ کیا گیا معصوم الدم ہو، اس طرح کہ وہ مسلمان ہو، یا ذمی ہو، لیکن مظلوم ہو۔

اور ان کا استدلال اس مسئلہ میں انہیں دلائل سے ہے جن سے اپنی جان کا دفاع واجب ہوتا ہے۔

شافعیہ کے دو قول ہیں (۱) دفاع عن الغیر واجب ہے۔ (۲) دفاع عن الغیر جائز نہیں۔ (حوالہ بالا)

دفاع کا طریقہ اور ترتیب

عَنْ قَابُوسِ بْنِ الْمُخَارِقِ عَنِ أَبِيهِ قَالَ: أَتَى النَّبِيَّ ﷺ رَجُلٌ فَقَالَ: يَا رَسُولَ اللَّهِ! الرَّجُلُ يَأْتِيَنِي بِرِيْدٍ مَالِي؟ قَالَ ﷺ: ذَكَرَهُ اللَّهُ، قَالَ: فَإِنْ لَمْ يَذْكُرْ؟ قَالَ: فَاسْتَعِنْ عَلَيْهِ بِمَنْ حَوْلَكَ مِنَ الْمُسْلِمِينَ، قَالَ: فَإِنْ لَمْ يَكُنْ حَوْلِي مِنَ الْمُسْلِمِينَ؟ قَالَ: فَاسْتَعِنْ عَلَيْهِ بِالسُّلْطَانِ، قَالَ: فَإِنْ نَأَى عَنِّي السُّلْطَانُ؟ قَالَ: فَقَاتِلْ دُونَ مَالِكَ حَتَّى تَمْنَعَ مَالَكَ وَتَكُونَ فِي شَهَادَةِ الْأَخِرَةِ. (وروی مرسلًا و موصولًا و بعض طرقہ حسن۔ مصنف ابن ابی شیبہ: ۲۸۶۲۲، ۱۳/۳۴۴)

ترجمہ: مخارق کہتے ہیں کہ حضرت نبی کریم ﷺ کے پاس ایک صحابی آئے اور عرض کیا کہ اے اللہ کے رسول! اگر کوئی میرا مال ناحق لینے کا ارادہ کرے تو کیا کروں؟ آپ ﷺ نے فرمایا اس کو اللہ یاد دلاؤ، پھر عرض کیا اگر وہ نہ مانا؟ آپ نے فرمایا اس پاس کے لوگوں سے معاونت لے لو، پھر عرض کیا اگر میرے ارد گرد کوئی مدد کرنے والا نہ ہو؟ آپ نے فرمایا حاکم وقت کو اطلاع دو، پھر عرض کیا اگر حاکم سردست نہ میسر ہو؟ فرمایا

کہ اپنے مال کی حفاظت میں لڑو کہ (تم اگر حفاظت میں مارے گئے) تو آخرت میں شہید ہو گے۔

یہی ناحق، باطل اور ظلم دست درازی اور زیادتی کو روکنے کا دفاع کہلاتا ہے، اور ان جیسی روایات کے پیش نظر علماء نے دفاع کی ترتیب بیان کی ہے کہ کس ظالم سے کس طرح دفاع کیا جائے۔ عام قاعدہ تو یہ ہے کہ جان، آبرو اور مال تینوں صورتوں میں جہاں تک ممکن ہو دفاع کی آسان سے آسان تدبیر اختیار کی جائے، اگر فقط کہہ سن کر معاملہ ٹل جائے تو مار پیٹ کر ناجائز نہیں، یا قریب میں موجود لوگوں کی مدد سے اپنا بچاؤ ہو سکتا ہے تب بھی آگے کی کارروائی درست نہیں۔

اگر معاملہ آگے بڑھ جائے کہ اپنے بچاؤ میں ہاتھ پائی کی نوبت ہوگئی، ایسی صورت میں اگر فقط اپنی قوت سے کام لینا کافی ہو تو لٹھی ڈنڈے وغیرہ کا استعمال جائز نہیں، اور اگر دونوں طرف سے یہی صورت ہے کہ لٹھیاں چلنے لگیں تو ہتھیار کا استعمال جائز نہیں۔ اسی طرح اگر ظالم کی شرانگیزی کسی دوسرے طریقے سے ختم ہو جاتی ہے تو اب ان میں سے کوئی بھی صورت کا اختیار کرنا جائز نہیں، مثلاً ظالم گر پڑ گیا، یا اس کو کوئی چوٹ یا زخم ایسا لگ گیا کہ وہ اب اس موقع پر کچھ کرنے کے قابل نہ رہا، یا اس کو ایسی مار لگی ہے کہ جس نے اس کو معطل کر دیا۔

لیکن ایسی صورت حال میں مظلوم کی حالت کا اور اس کے غلبہ ظن کا اعتبار ہوگا، مظلوم کو غلبہ ظن ہو کہ ظالم اسے کچھ نقصان بھی پہنچا سکے گا، محض خیال اور شک کہ یہ مجھ پر ظلم کرے گا، کافی نہیں۔ (الموسوۃ الفقہیہ مادہ: صیال ۲۸/۱۰۶)

اضطراری صورتوں کا دفاع

جب دفاع کی ضرورت ہو تو مذکورہ ترتیب سے دفاع واجب ہے کہ آسان شکل کے ہوتے اوپر والی صورت اختیار کرنا جائز نہیں، البتہ اگر کہیں معاملہ اضطراری و بے قابو ہونے

کی وجہ سے اس ترتیب کے لحاظ کرنے کا موقع نہ تو ایسی صورت میں جس طرح بھی بن پڑے اپنا دفاع ضروری ہے، پھر اس وقت ترتیب کا لحاظ واجب نہیں۔

(ا) اگر پہلے ہی سے ظالم اپنے ساتھ ضرب و زک والی کوئی چیز مثلاً لاٹھی وغیرہ ساتھ لایا ہو، اور مظلوم کے پاس اتنا موقع نہیں کہ وہ بھی لاٹھی ہی لا کر مقابلہ کرے۔

(ب) اگر ہتھیار نکال لئے گئے ہوں، اور حالات ضبط و قابو سے خارج ہو جائیں۔

(ج) جب یہ غلبہ ظن ہو کہ ظالم بلا سختی کئے ماننے والا نہیں، یا اس سے پہلے کہ

مظلوم دفاع کی کوئی صورت اختیار کرے گا ظالم اپنا مقصد پورا کر لے گا۔

(د) ظالم غیر معصوم الدم، مثلاً حربی، مرتد یا زانی محسن ہے۔

ان تمام صورتوں میں ترتیب مذکور کا لحاظ ضروری نہیں، جس طرح بھی ممکن ہو اپنا

دفاع ضروری ہے۔ (الموسوۃ الفقہیہ مادہ: صیال ۲۸/۱۰۷)

باوجود قدرت جان و آبرو کا دفاع نہ کرنا گناہ ہے

اپنے مال سے دفاع ضروری ہے، تاہم اس میں یہ امکان ہے کہ کوئی شخص اسے اپنی جان کا فدیہ سمجھ کر چھوڑ دے، اور آبرو کی اباحت کی کوئی صورت نہیں اس لئے اس کا دفاع بہر حال ایک حکم رکھتا ہے، اور جان پر تعرض کی تفصیل بھی آچکی۔ اپنی یا کسی دوسرے کی جان، مال، یا آبرو پر ظلم و تعدی معلوم ہوتے، بقدر وسعت و طاقت مدد نہ کرنا گناہ ہے، جس امر کا کرنا نہ کرنا یکساں ہو وہ مباح کہلاتا ہے، یعنی دونوں طرف نہ تو گناہ ہے اور نہ ہی ثواب، لیکن جب دفاع فرض ہو جائے تو دفاع نہ کرنے سے ترک فرض کا گناہ ہوگا۔

واما المدافعة عن الحریم فواجبة بلا خلاف. (شرح نووی ۱/۸۱)

فان قيل: قوله في الحديث: فقد اطل دمه يدل على الاباحة فقط فكيف يتمسك به على الوجوب قلنا: لما اهدر دمه صار ملحقا بالكافر الحربى المحارب، فيكون قتله واجبا، لكن لا لعين القتل، بل لدفع الضرر، حتى لو امكن

دفعہ بغیر القتل لایجوز قتله، والدلیل علی ان قتله واجب: ان المباح ما استوی طرفاه، ولا یاثم التارک بترکہ، وھہنا لوترک المشہور علیہ قتل الشاہر مع امکانہ یکون آثماً، فدل انہ (ای الدفع) واجب۔

(الکفایہ ۹/۱۶۷، رد المحتار ۱۰/۱۹۱)

(ومن شہر علی المسلمین سیفا و جب قتله) فی الحال ان لم یکن دفع ضررہ الابہ، لانہ من باب دفع الصائل، فقد ابطال عصمته بالمحاربة، و السیف لایلبث بالمحاربة، و السیف لایلبث مالماً یدفع بالمعاونة، و فیہ رمز الی انہ لم یجب قتله لعینہ، کما ان قتل الحربی لم یجب لعینہ، بل لاعلاء کلمة اللہ، و الی انہ لو ترک المشہور علیہ قتل الشاہر مع امکانہ کان آثماً۔

(الدر المنقحی بہا مش المجمع ۴/۳۲۰)

اہم ملحوظہ

اپنی جان، آبرو اور مال، اسی طرح دوسرے مسلمان بھائی کا دفاع عین ظلم کے وقت ہے، اس ظلم سے بچنے کی سعی و کوشش لازم ہے، جس میں ترتیب کا لحاظ بھی ضروری ہے۔ لیکن جب کہ ظلم کسی طرح ٹل گیا، خواہ ظالم موقع سے چلا گیا، یا مظلوم وہاں سے بچ نکلا، یا پھر کسی اور شخص کی مداخلت سے ظلم ختم ہو گیا، اب اس واقعہ کے بعد مظلوم، یا کسی دوسرے کے لئے جائز نہیں کہ وہ از خود کوئی کاروائی ظالم پر کرے، اگر کرے گا تو گنہگار ہوگا، اب ضروری ہے کہ حاکم سے فریاد کر کے دادرسی کی جائے۔

و یقیمہ (فی الشرح: ای التعزیر الواجب حقاً للہ) کل مسلم حال مباشرة المعصیة. قنیہ. و اما بعدہ فلیس ذلک لغیر الحاکم، و الزوج و المولی. (الدر المختار ۶/۱۱۱)

حفظ ناموس کے لئے خودکشی

بہت سی صورتیں جن میں خواتین پر جنسی تشدد ہوتا ہے، اور پھر ان میں سے بعض میں خودکشی کے واقعات بھی رونما ہوتے ہیں، اسلام میں خودکشی کی ہمت افزائی تو کیا ہوتی، بلکہ یہ دوسرے کو قتل کرنے جیسا گناہ کبیرہ ہے، حدیث پاک میں ہے کہ خودکشی کرنے والے کو اسی حال میں لایا جائے گا جس طرح اس نے خودکشی کی ہوگی اور وہ ہمیشہ (اگر اللہ کا فضل نہ ہو) جہنم میں پڑا رہے گا (بخاری شریف)، اس لئے اگر کسی بھی طرح اپنی جان و آبرو بچانا ممکن ہو تو اس صورت کو اختیار کرنا فرض ہے، لیکن دوسری جانب شریعت ایسے حکم کا مکلف بھی نہیں کرتی جو انسانی قوت و برداشت میں نہ ہو، اس لئے دفاع کا امکان نہ رہ جانے کے وقت مختلف حالات پیش آتے ہیں، ایک صورت تو یہ ہے کہ یقین یا غلبہ ظن ہے ہو کہ زانی بعد زنا خود ہی قتل کر دے گا، ایسی صورت میں اگر خودکشی کر لے تو مواخذہ نہیں، لیکن یہاں قتل کی وہ شکل اختیار کرے جس میں موت یقینی ہو۔

قال فی المحيط : والاصل ان من ابتلی ببلیتین ، یختار اھونھما وایسرھما... لو اکره علی القاء نفسه فی النار او فی الماء او من سطح ان کان لایرجو الخلاص والنجاة من ذلک یباح له ، و الا فلا... والرابع علی اکراھه بالقتل بالسیاط علی قتل نفسه بالسیف یباح له القتل بالسیف ، لان القتل بالسیاط اشد من القتل بالسیف. الخ (تکملة البحر الرائق ۸ / ۷۳، الخانیہ ۳ / ۴۸۴)

اور اگر ظالم کی طرف سے قتل کا گمان نہ ہو، لیکن متغلبین کفار و مشرکین میں سے ہوں تب بھی رجا عفو ہے، کیونکہ انا ظلمت کفار کی بھی شرع میں نظیر موجود ہے۔

اس کے علاوہ، یعنی نہ تو قتل کئے جانے کا غلبہ ظن ہو، اور نہ ہی ظالم کافر و مشرک ہوں، تو

ایسی صورت میں کوئی جبراً سب تو نہیں ملا، اور خودکشی کرنا تو نہیں چاہئے، بلکہ اللہ سے مدد مانگے اور ہمت کر کے اپنا دفاع کرے، تاہم اگر کر لی تو ان کے ساتھ معافی و رحمت کی امید ہے، اس لئے بھی کہ اس نازک صنف کے حق میں دفاع کا اس کے علاوہ اور کوئی طریقہ باقی ہی نہ رہا۔ واللہ اعلم (آپ کے مسائل اور ان کا حل ۸/۵۰۹)

یہ تمام صورتیں اپنے دفاع کی قدرت نہ ہونے کے وقت کی ہیں، اور اگر اپنے دفاع کی قدرت ہو تو دفاع فرض ہے، اور اگر دفاع میں لڑکی نے ظالم کو قتل بھی کر دیا، تو عند اللہ اس سے کوئی مواخذہ و گناہ نہ ہوگا، قانونی کارروائی دنیاوی مجبوری ہے۔

ولو اکرھھا فلھا قتلہ و دمہ ہدر۔ و فی الشرح: ای ان لم یمكنھا التخلص منه بصیاح او ضرب، و الا لم تکن مکرهة۔ (ردالمحتار ۶/۱۰۸)

اور یہ صورت قطعاً جائز نہیں کہ کوئی شخص اپنی محرم یا غیر محرم کو عصمت کے اندیشہ سے قتل کر دے، ایسے شخص کو قتل انسانی کا گناہ ہوگا، اس شخص کو چاہئے کہ اس کی آبرو کا دفاع کرے، اب چاہے اپنی جان جائے تو شہید ہوگا، یا اس ظالم کی، تو وہ جہنم رسید ہوگا اور اس پر آخرت میں کوئی مواخذہ نہیں۔

اور اگر کسی کے ساتھ زیادتی ہوگئی، تو اب اس کے لئے خودکشی حرام ہے، جب کہ اس بندی کا اس فعل میں کوئی دخل نہیں، اس لئے یہ بات اس کے حق میں ایک مصیبت ہے، گو بہت بڑی ہے، لیکن اب خودکشی کرنا کسی طرح درست نہیں، پہلی صورت میں یہ چونکہ دفاع کو متضمن تھی اس لئے وہاں اس کی معافی کی امید تھی، اور اب دفاع نہیں رہا بلکہ محض حالات سے فرار ہے، لہذا جائز نہیں۔

باب ثانی

فصل

شہادت کاملہ کے شرائط

جس طرح نماز میں دو طرح کی شرائط پائی جاتی ہیں، ایک تو ایسی جو ہر نماز کے لئے ضروری ہیں، جیسے نماز کی سات شرائط کپڑے، بدن، جگہ کا پاک ہونا وغیرہ، دوسری قسم میں وہ شرائط آتی ہیں جو بعض نمازوں کے لئے ہیں ہر نماز کے لئے نہیں، جیسے جمعہ اور عیدین کی نمازوں کے لئے اذنِ عام، خطبہ، جماعت شرط ہیں جو عام نمازوں کے علاوہ ہیں۔ اسی طرح شہادتِ کاملہ یا شہیدِ حقیقی کے لئے بھی دو نوع کی شرطیں ہیں:

(۱) پہلی نوع کی تو وہ شرائط جو ہر شہید کے لئے ضروری ہیں، ان میں سے ایک شرط بھی نہ ہو تو مرنے والے پر دنیا میں شہیدِ حقیقی کے احکام جاری نہ ہوں گے، حتیٰ کے جہاد میں قتل ہونے والوں پر بھی۔

(۲) دوسری نوع ان شرائط کی ہیں جو بعض مواقع کے ساتھ خاص ہیں ہر جگہ پایا جانا ضروری نہیں۔

پہلی نوع کی پانچ ۵ شرائط ہیں: (۱) تکلیف (۲) اسلام (۳) حدت اکبر سے طہارت (۴) قاتل سے قتل کا تحقق (۵) عدم ارتثاٹ۔

دوسری نوع کی تین ۳ شرائط ہیں: (۱) مقتول کا مظلوم ہو (۲) قاتل کا معلوم ہو (۳) ظالم اگر مسلمان یا ذمی ہو تو قتل سے اصلائے قصاص واجب ہو، یا کچھ بھی واجب نہ ہو۔

نوع اول کے شرائط

پہلی شرط مکلف ہونا

مکلف عاقل بالغ کو کہا جاتا ہے، چنانچہ مرنے والے کا سالم العقل ہونا ضروری ہے، مجنون، پاگل، معتوہ وغیرہ کے لئے شہید کے احکام نہیں، اسی طرح مرنے والے کا بالغ شرعی ہونا ضروری ہے، یعنی لڑکے کا پندرہ سال کا ہونا یا اس پہلے کوئی علامت بلوغ کی، مثلاً احتلام، اجبال وغیرہ ظاہر ہونا، اسی طرح لڑکی کے پندرہ سال پورے ہونا، یا اس قبل کوئی علامت بلوغ کی مثلاً حیض، یا حمل ظاہر ہونا، لہذا بچہ یا محسنون اگر جہاد میں بھی مارا جائے تو اس کے لئے شہید کے احکام نہ ہوں گے۔

دوسری شرط مسلمان ہونا

شہید کے احکام مسلمان ہی پر جاری ہوں گے، اگر کوئی غیر مسلم، عیسائی وغیرہ مسلمانوں کی حمایت میں مارا جائے تو اس کے لئے اسلامی احکام شہادت نہ ہوں گے۔

كل مسلم مكلف قتل ظلما و لم يجب عن دمه بدل هو مال.

(الفتاویٰ الخانیہ علی ہامش الہندیہ ۱/۱۸۶)

و ذکر فی المجتبیٰ و البدائع: ان الشرائط ست: العقل و البلوغ و القتل

ظلما و انه لا يجب به عوض مالی و الطہارۃ عن الجنابۃ و عدم الارثاث.

(البحر الرائق ۲/۱۹۷)

هو كل مكلف مسلم طاهر قتل ظلما. (الدر المختار ۳/۱۵۸،

بدائع الصنائع ۲/۶۶ تا ۶۹، التاتاریخانیہ رقم المسئلہ ۳۶۱۹ تا ۳۶۲۱، ۳/۱۷)

تیسری شرط حد اکبر سے طہارت

شہادت کے احکام کے لئے یہ بھی شرط ہے کہ مرتے وقت ناپاک نہ ہو، اس لئے کہ

شہادت سے وہ عمل ساقط ہوتا ہے جو صرف موت سے واجب ہو، اور جو عمل مرنے سے قبل ہی واجب تھا وہ شہادت سے معاف اور ساقط نہیں ہوتا۔

حائضہ کی تین حالتیں

(۱) دورانِ حیض یعنی عادت شروع ہو کر تین یوم سے زائد ہو گیا، اور اسی حال میں قتل ہو جائے۔

(۲) ایام عادت یا دس یوم مکمل ہو گئے، یعنی حیض منقطع ہو چکا، لیکن ابھی تک غسل طہارت نہ کیا تھا کہ قتل کر دی گئی، ان دونوں صورتوں میں شہید کے احکام جاری نہ ہوں گے کیونکہ یہ حالت ناپاک کی ہے۔

(۳) خون شروع ہوا، لیکن تین یوم مکمل ہونے سے قبل واقعہ قتل پیش آیا تو وہ پاک تسلیم کی جائے گی، اور اس پر شہید کے احکام جاری ہو سکیں گے۔

(وطاھر) قال ابن عابدین : ای لیس بہ جنابة ولا حیض ولا نفاس ولا انقطاع احدہما کما هو المتبادر. (فالحائض إن رأت ثلاثة أيام غسلت، وإلا لا، لعدم كونها حائضا) ای وان لم تراہ ثلاثة ایام لا تغسل بالاجماع.
(رد المحتار ۳/ ۱۵۸، الفتاوی التاتاریخانیہ رقم المسالہ ۳۶۲۰، ۳/ ۱۸، البحر الرائق ۲/ ۱۹۸)

نفساء کا حکم

نفاس کی اقل مدت نہیں، اس لئے نساء میں پہلی ہی دو صورتیں ہوتی ہیں، جن میں شہادت نہیں ہوگی۔

وفي الخبازية: هذا الجواب في النفساء مجرى على اطلاقه لان اقل النفاس لا حد له. (البحر الرائق ۲/ ۱۹۸)

خلاصہ یہ کہ بحالت جنابت و ناپاک مرنے والے یا مرنیوالی، اسی طرح حائضہ و نساء کسی حال میں شہید نہیں ہوتے، جہاد میں بھی ان پر شہید کے احکام نہ ہوں گے، لیکن

تین یوم سے کم خون دیکھنے والی عورت پاک ہے، لہذا دیگر شرائط پائے جانے پر اس کے لئے شہید کے احکام ہوں گے۔

مستحاضہ پاک ہے

مستحاضہ ناپاک نہیں ہوتی، لہذا اس کے لئے شہید کے احکام ہوں گے، مستحاضہ اس عورت کو کہتے ہیں جس کو بیماری کی وجہ سے ایام عادت کے علاوہ بھی خون آتا ہے، اسی لئے اس سے نماز وغیرہ بھی معاف نہیں، پڑھنا ضروری ہے۔

چوتھی شرط قاتل سے قتل کا تحقق

شہید پر قاتل کی طرف سے قتل کا پایا جانا ضروری ہے، اپنی موت مرنے والے کے لئے شہادت کے احکام نہیں اگرچہ وہ عین جہاد میں مارا جائے، اسی لئے جہاد کے بعد مردہ پائے جانے والے پر کوئی علامت قتل کی موجود ہونا ضروری ہے، جیسے کوئی وار، زخم کا نشان ہو، یا آنکھ و کان سے خون نکلنا، یہ وار یا شدید چوٹ ہی سے نکلتے ہیں اس لئے کہ عداۃ حالت حیات میں ان مقامات سے بلا زخم خون نہیں آتا۔

علامات قتل

اگر کہیں قتل کا اندیشہ ہو اور قتل کے آثار مثلاً زخم، یا وار وغیرہ کا نشان نمایاں نہ ہو، تو مندرجہ علامات سے قتل ثابت ہو سکتا ہے اور اگر یہ علامات بھی نہ پائی گئیں تو مقتول شہید نہ ہوگا۔

جیسے ناک اور آگے یا پیچھے کی راہ سے نکلنے والا خون قتل کی علامت نہیں، ناک میں نکیر پھوٹنے کا احتمال ہے اور مارے خوف و ہول کے بسا اوقات انسان کے پیشاب میں خون آجاتا ہے، بلواسیر کی شکایت میں دبر سے خون آتا ہے۔

ان صورتوں میں دیگر امکان و احتمال ہونے کی بنا پر ان کو علامت قتل نہیں کہا جائے گا، گوکہ وہ جہاد کے میدان میں ہی مردہ پایا گیا ہو۔

(کخروج الدم) ای ان کان الدم یخرج من مخارقه ، ینظر: ان کان موضعا یخرج منه الدم من غیر آفة فی الباطن، کالانف و الذکر و الدبر لم یکن شهید، لان المرء قد یبول دما لشدة الفزع، وقد یخرج الدم من الدبر من غیر جرح فی الباطن، فوقع الشک فی سقوط الغسل، فلا یسقط بالشک، وان کان یخرج من اذنه او عینه کان شهیدا، لانه لا یخرج منهما عادة الا لآفة فی الباطن، فالظاهر انه ضرب علی راسه حتی یرج منهما الدم.

(ردالمحتار ۳/ ۱۶۱، بدائع الصنائع ۲/ ۷۱)

جسم پر کوئی زخم نہ ہو اور خون منہ سے نکل رہا ہو، اگر سیال اور رقیق ہو، جما ہوا اور سیاہی مائل نہ ہو تو وہ زخم کی علامت ہے، ورنہ نہیں۔

م (المحیط البرہانی): فان کان یخرج من فمه فهو علی وجهین؛ اما ان نزل من راسه، یعلو من جوفه، فان کان ینزل من راسه غسل، وان کان یعلو من الجوف ان کان سائلا لم یغسل وهو شهید؛ لان الدم لا یسیل من الجوف حالة الحیاة الا بجرح فی البطن، وکان ذلک علامة الضرب وان منجمدا یغسل؛ لانه یحتمل ان یكون سو داء او صفراء احترق، فلا یكون فی ذلک دلیل الجرح فی البطن فلا یتربک الغسل بالشک. (التاتارخانیہ ۳۶۳۴، ۳/ ۲۱)

دشمن کو دیکھ کر خوف سے، خود کو کمزور سمجھ کر، یا بیچ بچاؤ میں اپنے ہی ہاتھوں مر گیا، یا ناموس کی خاطر (عورت) خودکشی کر لے، یا اور کسی بھی طرح اپنے ہی آپ مر جائے جس میں قتل کی نسبت کسی دوسرے کی طرف نہ ہو، اس میں شہید کامل کے احکام نہ ہوں گے۔

یہی حکم اس صورت کا بھی ہے جبکہ کسی کی طرف سے خودکشی پر جبر و اکراہ (ٹارچر) ہو جس کے نتیجے میں اس نے خودکشی کر لی، اگرچہ جبر کرنے والا ظالم ہے، مرنے والا شہید کامل نہیں۔

پانچویں شرط ارتتاث نہ ہو

یعنی مقتول نے زخمی ہونے کے بعد مرنے سے پہلے کوئی دنیاوی انتفاع نہ کیا ہو، جیسے کھانا، پینا، دوا علاج کرانا اگرچہ بہت مختصر ہی ہو، اور نہ دنیاوی احکام میں سے کوئی حکم مثلاً نماز پڑھنا، خرید و فروخت، یا کوئی دنیاوی وصیت کی ہو، اور نہ زخم کھانے کی جگہ سے بلا ضرورت منتقل کیا گیا ہو، اور نہ اسی جگہ پر کوئی سائبیان وغیرہ لگایا گیا ہو، بہت لمبا کلام و گفتگو بھی کی ہو، ان امور سے ارتتاث ہوگا، اور پھر یہ سب امور بعد معرکہ نہ ہونا چاہیے، اگر دوران معرکہ ان میں سے کوئی امر پیش آئے تو وہ ارتتاث نہ ہوگا اور مرنے والا شہید ہوگا، اسی طرح معرکہ ختم ہونے کے بعد ہوش و حواس کے ساتھ اس پر ایک نماز نہ فرض ہوئی ہو، اگر بے ہوشی میں اتنا وقت گزر گیا تو ارتتاث نہ ہوگا، خواہ کتنی ہی طویل بے ہوشی ہو۔

عن ابراہیم النخعی قال: اذا رفع القتیل دفن فی ثیابہ، وان رفع وبہ رفق صنع بہ ما یصنع بغيرہ. (مصنف ابن ابی شیبہ رقم ۱۱۱۱۳، ۷/ ۱۵۲)

من حمل من المعركة حیا ثم مات فی بیتہ او علی ایدی الرجال فهو مرتث، وكذلك اذا اكل او شرب او باع او ابتاع او تكلم بكلام طويل، او قام من مكانه ذلك الى مكان آخر وبقی علی مكانه ذلك حیا یوما كاملا او لیلا كاملة وهو یعقل فهو مرتث. (البدائع ۲/ ۶۸)

او جرح و ارتث و ذلك بان اكل او شرب او نام او تداوى ولو قليلا، يرجع الى الاربعة قبله افاده البحر او اوى خيمة والمراد هنا ما اذا ضربت عليه خيمة و الا فهي مسالة النقل من المعركة، او مضى عليه وقت صلوة وهو یعقل او نقل من المعركة، لا لخوف و طء الخيل او اوصى بامور الدنيا وان بامور الاخرة لا یصیر مرتثا بشی مما ذكر و كل ذلك فی الشہید الكامل.

(الدرمع الرد ۳/ ۱۶۲ تا ۱۶۴)

دنیوی وصیت ارتثاٹ ہے دینی نہیں

وصیت سے ارتثاٹ اس وقت ہوگا جبکہ وصیت دنیوی ہو، جیسے اپنی جائیداد وغیرہ کے لئے وصیت، یا پسماندگان کی دیکھ بھال کی وصیت، اور اگر امور آخرت میں سے کوئی وصیت کی، مثلاً ایمان و اعمال پر استقامت کی وصیت، نماز، روزہ وغیرہ اعمال کی وصیت ارتثاٹ میں داخل نہیں۔

ولو اوصیٰ کان ارتثاٹا عند ابی یوسف خلافا لمحمد، وقیل لا خلاف بینہما فی الحقیقة، فجواب ابی یوسف خرج فیما اذا اوصیٰ بشی من امور الدنیا وذلک یوجب الارتثاٹ بالاجماع؛ لان الوصیة بامور الدنیا من احکام الدنیا و مصالحها فینقض ذلک معنی الشهادة، و جواب محمد محمول علی ما اذا اوصیٰ من امور الآخرة وذلک لا یوجب الارتثاٹ بالاجماع، کو وصیة سعد بن الربیع الخ (البدائع ۲/۶۸)

مسئلہ: امور دنیا کی وصیت بھی ایک یاد و کلمات میں اگر پوری ہوگئی تو ارتثاٹ نہ ہوگا، اور اگر دو کلموں سے زائد ہو تو وہ البتہ ارتثاٹ ہے۔

وفی الظہیریة: وانما تبطل الشهادة بالوصیة اذا ازدادت الوصیة علی کلمتین، اما الکلمة والکلمتان فلا تبطل الشهادة. (التاثرانیہ ۳۶۲۴؛ ۳/۱۹)

موجودہ فسادات کے دوران یہ حکم

معدرکہ کے حکم میں موجودہ فسادات بھی ہیں، اگر ان کے دوران ارتثاٹ ہوتا تو وہ ارتثاٹ شہادت سے مانع نہیں ہوگا۔

(او و جد فی المعركة) سواء كانت معركة اهل الحرب او اهل البغی او

قطاع الطريق. (حاشیة الطحاوی علی مرقی الفلاح ۳۴۳)

فصل

شہادت کا ملہ کی پہلی چار صورتیں

جن صورتوں میں قتل ہونے والے کے لئے شہید کامل کے احکام ہوتے ہیں، ان میں کی اولین صورتیں مندرجہ ذیل ہیں:

(۱) جہاد فی سبیل اللہ کی شہادت (۲) حربی کا مقتول شہید ہے (۳) قطاع الطریق و محاربین کا مقتول شہید ہے (۴) باغیوں کا مقتول شہید ہے (۵) چوروں کے مقتول شہید ہیں۔

جہاد فی سبیل اللہ کی شہادت

جہاد میں شہادت سب سے اہم شہادت ہے، اور موت انسانی اور عالم بقا کی طرف انتقال جسمانی کی سب سے اعلیٰ ترین شکل ہے، جس کی تمنا ذات رسالت کی زبانی کرائی گئی ہے، اور جیسا کہ معلوم ہو ا دیگر شہداء کی شہادت انہی مجاہدین کی مرہون ہے۔ چونکہ فی الحال ہمارے یہاں جہاد کی شکل نہیں ہے، اس لئے جہاد میں متصور شہادتوں کے بیان کی حاجت نہیں۔ **فَاللّٰهُمَّ اَعِزِّ الْاِسْلَامَ وَالْمُسْلِمِيْنَ، وَاذِلَّ الشِّرْكَ وَالْمُشْرِكِيْنَ**

حربی کا مقتول شہید ہے

دار الحرب کے باشندہ وہاں کی قومیت (نیشنلٹی) رکھنے والے کو حربی کہا جاتا ہے اور جہاد بھی انہیں سے ہوتا ہے، حربیوں سے جہاد و معرکہ ہو یا بلا جہاد حربی کسی مسلمان کو قتل کر دے، وہ مقتول مسلمان شہید ہوگا، بشرائط پائے جانے کے وقت شہید کامل کی طرح اس کی تجہیز و تکفین ہوگی۔

حربی کے قتل میں یہ بھی ضروری نہیں کہ وہ آگ قتل استعمال کرے، یا قتل عمد کی شکل

ہو، کسی بھی طرح قتل ہو، مقتول شہید ہوگا۔

قتلہ اہل البغی او قطع الطريق او اہل الحرب بسلاح او غیر ہ۔

(فتاویٰ قاضیخان ۱/۱۸۶، البحر الرائق ۲/۱۹۶، حاشیۃ الطحاوی ۳۴۳، الدر

المختار ۳/۱۶۰)

قطع الطريق (ڈاکوؤں) کے مقتول شہید ہیں

محاربہ اور قطع الطريق یہ دونوں فقہی اصطلاح ہیں، محاربہ حرب سے بنا ہے، جس کے معنی جنگ کے ہیں، اور قطع الطريق میں قطع کے معنی کاٹنا، اور طریق راستہ کو کہتے ہیں، مطلب ہو راستہ بند کرنا، گھیرنا، کہ راہگیروں، مسافروں کو اس طرح سے گھیرا جائے کہ وہ بچ کر نکل نہ پائیں اور ان پر لوٹ ماری جائے۔ دونوں لفظوں کے لغوی معنوں میں مشترک نقص امن کا مفہوم ہے، جو معنی فقہی میں ملحوظ ہے۔

تعریف: غارت مارنے کے لئے اس طرح سے غلبہ کرنا کہ انسان اپنا بچاؤ نہ کر پائے، اور لوٹنے والے کے پاس ایسی قوت و طاقت ہونے کا غلبہ ظن ہو کہ وہ اپنے مقصد کو نافذ کر لے، ایک ہوں یا ایک سے زائد ہوں، سب غارت مارنے والے ہوں، یا بعض صرف مدد کرنے والے ہوں۔

یہ محاربین اور قطع الطريق کسی کو قتل کر دیں تو مقتول شہید ہوگا، قتل عمد ہو یا نہ ہو، یعنی آگے قتل کا استعمال کریں یا نہ کریں بہر صورت مرنے والا شہید ہے۔

الخروج علی المارة لاخذ المال علی سبیل المغالبة علی وجه یمتنع المارة عن المرور وینقطع الطريق، سواء كان القطع من جماعة او من واحد بعد ان یکون له قوة القطع، و سواء كان القطع بسلاح او غیرہ من العصا والحجر و الخشب ونحوها، لان انقطاع الطريق يحصل بكل من ذلك، و سواء كان بمباشرة الكل او التسبیب من البعض والاعانة من البعض بالتسمیر للدفع فلو لم يلحق التسبیب بالمباشرة فی سبب وجوب الحد لادی ذلك الی انفتاح باب

قطع الطريق و انسداد حکمہ و انہ قبیح و لهذا ألحق التسبب بالمباشرة فى السرقة، كذا ههنا. (البدائع ۶/۳۷)

مخاربه کے شرائط بھی ہیں، یہاں ان میں سے صرف وہ ذکر کئے جاتے ہیں جن کا تعلق موضوع سے ہے.....

مخارب وقاطع کے شرائط

(۱) مکلف ہونا، نابالغ اور مجنون کے عمل پر حد نہیں لازم آتی۔

(۲) ایک ہوں یا ایک سے زائد، لیکن یقین یا غلبہ ظن کے درجہ میں یہ بات معلوم ہو کہ ان کو ایسی قوت و طاقت حاصل ہے جس سے وہ اپنے مقصد کے لئے کچھ بھی کر سکتے ہیں، اور کسی کو مغلوب کرنے پر قادر ہیں، خواہ بزور بازو، یا بذریعہ ہتھیار۔

(ممتنعین) ای متقومین بانفسہم بحيث یمنعون تعرض الغیر عن

انفسہم (او واحد یقدر علی الامتناع) ای علی التقوی و منع تعرض الغیر عن نفسه بقوته و شجاعته. (الکفایہ علی الہدایہ ۵/۷۷ او کذا فی الفتح والعنایہ)

مقطوع فیہ (جائے واردات) کے شرائط

جس جگہ پر محاربہ پیش آیا ہے اس کی شرط یہ ہے کہ وہ جگہ آبادی سے خارج ہو، حضرات طرفین، امام ابوحنیفہ اور امام محمد کے نزدیک اس کی دو شرطیں ہیں: (۱) خارج شہر و آبادی ہو (۲) شہر اور جائے واردات میں مسافت سفر کی دوری ہو، اگر ایسی جگہ واردات ہوئی ہے تو محاربہ کرنے والے ہتھیاروں کا استعمال کریں یا نہ کریں، اگر ان کو اپنے مقصد کے نفاذ کی قوت و شوکت حاصل ہے تو وہ محاربہ ہوگا، ان کے ہاتھوں مرنے والے شہید ہوں گے۔

اگر جائے واردات شہری آبادی یا اس سے قریب ہو تو ان کے نزدیک محاربہ نہ ہوگا، لیکن حضرت امام ابو یوسف اس صورت میں بھی محاربہ تسلیم کرتے ہیں، اور انہیں کا قول مفتی بہ ہے۔

وجہ القیاس: ان السبب قد تحقق وهو قطع الطريق فيجب الحد، كما لو كان في غير مصر. (البدائع ۶/۴۹، الوالوجیه ۲/۲۶۲)

(وعن ابی یوسفؒ انه اذا كان خارج المصر ولو بقرب منه يجب الحد لانه لا يلحقه الغوث) لانه محارب مجاهرته هنا اغلظ من مجاهرته في المفازة ولا تفصيل في النص في مكان القطع. (فتح القدير ۵/۱۸۵)

آبادی میں دن اور رات کا حکم الگ الگ ہے

آبادی اور قرب آبادی میں، یعنی ایسی جگہ جہاں سے متاثر فریاد کرے تو قریبی آبادی والے سن سکیں، دن اور رات کا فرق ہوگا، اور وہ فرق یہ ہے کہ رات میں اگر یہ صورت واقعہ بن جائے تو ان کے پاس آلات قتل اور ہتھیار ہونا شرط نہیں، لاکھی ڈنڈے وغیرہ بھی ان کے پاس ہوں تو خارج آبادی کی طرح یہاں بھی محارب ہوگا۔

والمکابرون فی المصر بمنزلة قضاة الطريق. (البحر الرائق، مجمع الانہر ۱/۲۸۰، رد المحتار ۳/۱۶۰)

ظاہر الروایہ کی مذکورہ دونوں شرطوں کے بعد بحر اور تاتارخانیہ میں ہے:

وعن ابی یوسفؒ اعتبار الشرط الاوّل فقط، فيتحقق في المصر ليلا وعليه الفتوى لمصلحة الناس.

(البحر الرائق ۵/۶۷، التاتارخانیہ رقم ۶۹۷۹۷/۶۸۰)

(والغوث يبطيء بالليالي) فيتحقق بلا سلاح و في شرح الطحاوی: الفتوى على قول ابی یوسف. (فتح القدير ۵/۱۸۵)

(من قصده ولو في المصر ليلا، به يفتى) ای بسلاح او بدونه و کذا نهارا لو بسلاح كما سيأتي، هذا هو روية عن ابی یوسف افتى بها المشايخ دفعا لشر المتغلبة المفسدين كما في القهستاني عن الاختيار وغيره و مثله في البحر.

(رد المحتار، ۶/۱۸۵)

دن میں اگر یہ صورت حال شہریوں کی طرف سے برپائی جائے، تو محاربہ اس وقت ہوگا جبکہ آلات قتل اور ہتھیاروں کا استعمال کیا گیا ہو، صرف لاکھی ڈنڈوں یا بلا ہتھیار کچھ لوگ کسی شخص یا جماعت کو مغلوب کرنا چاہیں تو یہ محاربہ نہ ہوگا، جیسا کہ آچکا کہ محاربہ کے لئے منعت اور قوت شرط ہے، اور دن میں ظاہر ہے کہ بلا ہتھیار کسی پر زور زبردستی آبادی میں نہیں چل پاتی، بچکنے والا خود ہر طرح سے بچکنے کی کوشش و کاوش کر سکتا ہے، یا بغیر اپنی جان گنوائے کسی کو مدد کے واسطے بلا سکتا ہے، اس لئے یہاں محاربہ نہیں کہلاتا، برخلاف جبکہ ہتھیار سے حملہ ہو تو بچکنے والے کے پاس اتنا موقع نہیں ہوتا کہ وہ اپنی جان بچا سکے، یا کسی سے فریاد کر سکے اور وہ آ کر اس کی مدد کر سکے، جب تک کوئی بچانے آئے گا اس کا کام تمام کر دیا جائے گا، اس لئے اس صورت کو محاربہ ہی تسلیم کیا جاتا ہے۔

وروی عن ابی یوسف فی قطع الطريق فی المصر ان قاتلو انهارا بسلاح یقام علیہم الحد، وان خر جوا بخشب لہم لم یقم علیہم لان السلاح لا یلبث فلا یلحق الغوث والخشب یلبث فالغوث یلحق، وان قاتلو الیلا بسلاح او خشب یقام علیہم الحد لان الغوث قلمایلحق باللیل فیستوی فیہ السلاح وغیرہ۔

(البدائع ۶/۵۰، رد المحتار ۶/۱۸۹، فتح القدر والکفایہ ۵/۱۸۵)

مدد و فریاد شرط ہے

خلاصہ یہ کہ مفتی بہ قول امام ابو یوسف کا ہے، جس کے مطابق اعتبار و لحاظ مقام واردات کا ہے، اگر وہ جگہ ایسی ہے کہ وہاں پر فریادی کی فریاد، چیخ پکار سن کر قریبی بستی سے کوئی آسکتا ہو اور جان بچکنے کا امکان ہو، تو آبادی ہو یا خارج آبادی وہاں محاربہ اس وقت ہوگا جبکہ آلہ قتل کا استعمال ہو، ورنہ محاربہ نہ ہوگا۔

اگر وہ جگہ ایسی ہے کہ وہاں سے چیخنے چلانے پر بھی قریب سے کوئی نہ آسکتا ہو، وہاں بلا ہتھیار اگر قوت و طاقت کا غلبہ ظن ہو تو محاربہ ہوگا۔

آبادی میں بلا ہتھیار غارت

اگر آبادی میں دھاوا کرنے والوں نے اپنی صرف دستی قوت کا استعمال کیا، جبکہ ان کے پاس نہ ہتھیار تھے اور نہ کوئی دوسری چیز ضرب و زک والی ان کے پاس تھی، اور اسی دوران کسی کی موت ہو گئی تو محاربہ نہ ہوگا۔

الاتری انہم لوہد دوہ بغیر عصی و لا سلاح، لم یکنوا محاربین۔

(شرح مختصر الطحاوی ۶/ ۳۴۸)

ہاں البتہ وہ اگر اس تعداد میں ہوں کہ بلا پوٹیس ان پر قابو نہ ہو سکے، اور مغلوبین کمزور، یا تعداد میں اتنے کم ہوں کہ اپنا دفاع نہ کر سکیں، اور انہوں نے کسی کو قتل کر دیا تو یہ محاربہ ہوگا، ان کا مقتول شہید ہوگا۔

وفی نوادر ابن سماعۃ: عن ابی یوسف فی المکابریں باللیل اذا لم یقدر اهل الدار علی الامتناع منہم فہم محاربون و اما بالنہار فہم مختلسون، حتی یکنوا جمعا لا یقدر غیر السلطان علی منعہم۔

(التاتاریخانیہ، ۹۸۰۸: ۶/ ۳۸۵)

محاربہ کے مقاصد

یہ بات بھی معلوم ہونا چاہئے کہ محاربین یا قطاع طریق کے مقاصد مختلف ہوتے ہیں، صرف مال ہی نہیں ہوتا:

(۱) ان کی غرض صرف مال لوٹنا ہو، کسی کا کچھ جانی نقصان نہ کریں۔

(۲) صرف جان تلف کریں، مال نہ لوٹیں۔

(۳) دونوں کام انجام دیں، مال بھی لوٹیں اور قتل بھی کریں۔

(۴) صرف انسانوں کو ڈرائیں دھمکائیں، اور ہراساں کر کے اپنا رعب جمائیں،

جان و مال سے تعرض نہ ہو۔

قطع الطريق اربعة انواع: اما ان يكون باخذ المال لا غير، واما ان يكون بالقتل لا غير، واما ان يكون بهما جميعا، واما ان يكون بالتخويف من غير اخذ ولا قتل. (البدائع ۶/ ۵۱)

محارب للفاحش

اس کے علاوہ بھی محاربہ کا ایک پانچواں مقصد علامہ ابن تیمیہ نے امام تفسیر سدی سے نفاق کی قسموں کے تحت نقل کیا ہے:

لَمَنْ لَمْ يَنْتَهِ الْمُنَافِقُونَ وَالَّذِينَ فِي قُلُوبِهِمْ مَرَضٌ وَالْمُرْجِفُونَ فِي الْمَدِينَةِ لِنُغْرِبَتِكَ بِهِمْ ثُمَّ لَا يُجَاوِرُونَكَ فِيهَا إِلَّا قَلِيلًا ۝ مَلْعُونِينَ أَيْنَمَا ثُقِفُوا أُخِذُوا وَقُتِلُوا تَقْتِيلًا ۝ سُنَّةَ اللَّهِ فِي الَّذِينَ خَلَوْا مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا ۝

(الاحزاب ۶۰ تا ۶۲)

قال السدي: كان النفاق على ثلاثة اوجه:

نفاق مثل نفاق عبد الله ابي، وعبد الله بن نفيل، ومالك بن داعس، فكان هولاء وجوه امن وجوه الانصار، فكانوا يستحيون ان ياتوا الزنا، يصونون بذلك انفسهم.

(والذين في قلوبهم مرض) قال: الزناة، ان وجدوه عملوا به، وان لم يجدوه لم يتبعوه.

ونفاق يكابرون النساء مكابرة، وهم هولاء الذين يجلسون على الطريق، ثم قال (ملعونين) ثم فصلت الآية (ايثما ثقفوا) يعملون هذا العمل: مكابرة النساء.

قال السدي: هذا حكم في القرآن ليس يعمل به، لو ان رجلا او اكثر من ذلك اقتصوا امرأة فغلبوها على نفسها ففجر وابهأ، كان الحكم فيها غير الجلد والرجم، ان يوخذ فتضرب اعناقهم. قال السدي:

قوله (سنة) كذلك كان يفعل بمن مضى من الامم، قال: فمن كابر امرأة على نفسها فقتل، فليس على قاتله الدية لانه مكابر. قلت: هذا على وجهين:

احدهما ان يقتل دفعا لصوله عنها، مثل ان يقهرها فهذا ادخل في قوله: من قتل دون حرمة فهو شهيد، وهذه لها ان تدفعه بالقتل، لكن ان طاوعت، ففيه نزاع وتفصيل، فيه قضيتان عن عمر وعلى معروفتان، واما اذا فجر بها مستكرها ولم تجد من يعينها عليه فهو لاء نوعان: احدهما ان يكون لهم شوكة كالمحاربين لاخذ المال، وهؤلاء محاربون للفاحشة فيقتلون قال السدي: قد قاله غيره. وذكر ابو اللوبى ان هذه جريمة عنده، وراى ان هؤلاء احق ان يكونوا محاربين.

والثانى الا يكونوا ذوى شوكة بل يفعلون ذلك غيلة واحتيا لا حتى اذا صارت عندهم المرأة اكرهوها، فهذا المحارب غيلة، كما قال السدي يقتل ايضا، وان كانوا جماعة فى المصر فهم كالمحاربين فى المصر.

(فتاوى ابن تيمية ۱۳/۲۱ تا ۲۳)

ترجمہ: امام سدی فرماتے ہیں:

نفاق تین طرح کا ہے، ایک تو نفاق عبد اللہ بن ابی، عبد اللہ بن نفیل اور، مالک بن داؤد جیسے لوگ، کہ انصار کے سرداروں میں سے تھے اور (کھلے طور پر) زنا سے تو بچتے اور خود کو اس سے الگ رکھتے۔

”جن کے دلوں میں روگ ہے“ سدی کہتے ہیں اس سے زانی قسم کے لوگ مراد ہیں کہ موقع پایا تو چوکے نہیں ورنہ پیچھے نہیں پڑتے۔

نفاق کی ہی ایک قسم کے وہ لوگ ہیں جو عورتوں کی عرتوں پر حملہ کرتے ہیں، یہ لوگ تاڑنے اور نشانہ بنانے کی غرض سے گلیوں راستوں پر بیٹھا کرتے ہیں، ”یہ ملعون ہیں“ پھر اگلے جملے میں اس کی تفصیل کی گئی ہے، ”جہاں بھی یہ گھسنا و نا عمل کرتے پکڑے جائیں“، مراد عورتوں کی آبرو لوٹنے پکڑے جائیں۔

امام سدی فرماتے ہیں: قرآن پاک کا یہ حکم غیر معمول بہ ہے کہ ایک یا ایک سے زائد مرد کسی عورت کا پیچھا کر کے اس کی جبراً عصمت دری کرے، اس صورت میں کوڑے یا رجم کی سزا نہیں، بلکہ ان کا حکم یہ ہے کہ ان کے سر قلم کر دیئے جائیں، امام سدی فرماتے ہیں ”(یہ) اللہ کی عادت (ہے)“ گذشتہ قوموں کے ساتھ بھی رہی ہے، اور یہ فرمایا کہ جو شخص کسی عورت کی آبرو پر حملہ کرنے والے کو قتل کر ڈالے تو قاتل پر گناہ اور دیت نہ ہوگی، اس لئے کہ ایسا شخص ناقض امن اور فسادی ہے۔

امام ابن تیمیہ فرماتے ہیں: میں کہتا ہوں اس کی دو شکلیں ہیں: ایک تو یہ کہ کوئی بچانے والا شخص جبر کرنے والے سے عورت کو بچانا چاہے (اور اس بیچ بچاؤ میں خود مر جائے)، تو وہ اس حدیث پاک کا مصداق ہوگا ”جو شخص آبرو کی حفاظت میں مارا جائے وہ شہید ہے“، اور اس مجبور عورت کے لئے یہ بھی گنجائش ہے کہ وہ ظالم کو قتل کر دے (جبکہ قتل کے سوا بچنے کی کوئی شکل نہ ہو)؛ لیکن اگر وہ مرد کا ساتھ دینے لگی تو اس بارے میں اختلاف ہے، اس مسئلہ میں حضرت عمرؓ اور حضرت علیؓ سے دو الگ الگ فیصلے منقول ہیں، اسی طرح وہ لوگ اگر عورت پر جبر کریں اور وہاں اس کو کوئی بچانے والا بھی نہیں، ایسے لوگ دو طرح کے ہیں: (۱) ان کو ایسا غلبہ و قوت حاصل ہو کہ جیسا کہ ان محاربین اور قطاع الطریق کو حاصل ہوتی ہے جن کا مقصد مال ہوا کرتا ہے، (جس طرح وہ محارب للمال ہیں) یہ لوگ محارب للفاحشہ ہیں، ان کو بھی پکڑے جانے پر (محض ہوں

یا نہ ہوں) قتل کیا جائے گا، امام سدی فرماتے ہیں: اس بات کے دوسرے لوگ بھی قائل ہیں، ابولوبی نے بیان کیا ہے کہ یہ ان کے نزدیک بڑا جرم ہے، اور ان کی رائے ہے کہ یہ بدرجہ اولیٰ محارب (یعنی فسادی اور امن انسانی پامال کرنے والے) کہلائیں گے۔

(۲) دوسری صورت یہ ہے کہ ان کو پہلی صورت جیسی قوت و غلبہ نہ ہو، تاہم یہ دفعۃً اور دھوکہ سے کسی پر جبر کرتے ہیں، کہ جہاں کہیں موقع پایا کسی کو نشانہ بنا لیا، اگرچہ غیر منظم طریقہ پر ہو لیکن ایسی حرکت کو انجام دینے والے بھی محارب ہیں، اور جیسا کہ امام سدی نے کہا ہے ان کو بھی (بلا شرط احسان) قتل ہی کیا جائے گا، (خارج آبادی تو یہ حرکت کرنے والے محارب ہیں ہی) اور اگر ایسی ہی یہ کام انجام دینے والے شہر و آبادی میں ایسا کرتے ہوں، وہ بھی محارب ہی ہوں گے اور انہیں اس جرم کی پاداش میں قتل کیا جائے گا۔ (ترجمہ پورا ہوا)

امام ابن تیمیہ کے بیان سے معلوم ہوا کہ محاربہ کا ایک مقصد فاحشہ بھی ہے، جس کی مثالیں ہمارے زمانے میں آئے دن پیش آرہی ہیں، اور اس مقصد کو پورا کرنے کے لئے کسی کی جان کی پرواہ بھی خاطر میں نہیں لائی جاتی۔

اگر ان پانچ مقاصد میں سے کوئی بھی ان کا مقصد نہ ہو تو محاربہ نہ کہلائے گا، نیز ان مقاصد محاربہ میں سے جن صورتوں میں قتل نہیں، یعنی پہلی اور چوتھی صورت، اس کا مسئلہ سے تعلق نہیں، بقیہ صورتیں، جن میں محاربین اپنے مقصد کے نفاذ میں قتل کریں تو مرنے والے پر شرائط پورا ہونے کی صورت میں شہید کامل کے احکامات جاری ہوں گے۔ واللہ اعلم

باغی کے مقتول شہید ہیں

باغی کی تعریف: وہ شخص یا جماعت جو قرآن و سنت میں کوئی باطل تاویل، یا دنیاوی ناحق مطالبہ کی بنیاد پر امیر المؤمنین یا سلطان وقت کی اطاعت سے انکار کرے اور اس کے خلاف خروج کرے، یا ایسے ہی کسی سبب عام مسلمانوں کو کافر و مشرک گردانیں، ان کو

مباح الدم تصور کریں۔

باغیوں کے مقتول بھی بہر حال شہید ہیں، خواہ آلات قتل اور ہتھیار سے مارے گئے ہوں، یا بلا ہتھیار۔

و شرعاً ہم الخارجون عن الامام الحق بغیر حق فلو بحق فلیسوا ببغاة ثم الخارجون عن طاعة الامام ثلاثة اصناف: قطاع الطريق و علم حکمہم، و خوارج و ہم قوم لہم منعة خرجوا علیہ بتاویل، بیرون انہ علی باطل کفر او معصیة توجب قتالہم بتاویلہم و یستحلون دمانا و اموالنا و یسبون نساننا و یکفرون اصحاب نبینا و حکمہم حکم البغاة باجماع الفقہاء کما حققہ فی الفتح. (رد المحتار ۶/۳۱۱ تا ۳۱۵)

بغاوت تسلیم ہونے کے شرائط

پہلی شرط

بغاوت کے تسلیم ہونے کی تین شرطیں ہیں پہلی تو یہ کہ باغی مسلمان ہونا چاہئے غیر مسلمین کی امام سے مخالفت بغاوت نہیں کہلاتی، بلکہ وہ محاربہ کہلاتا ہے۔

يجب ان يعلم ان اهل البغی قوم من المسلمین یخرجون علی الامام العدل و یمتنعون عن احکام العدل. (التاتارخانیہ ۱۰۲۱۷، ۷/۱۶۶)

البتہ اگر کفار باغیوں کا ساتھ دیں تو وہ بھی باغی شمار ہوں گے، محارب نہیں۔

(فاذا خرج جماعة من المسلمین) قید بذلک، لان اهل الذمة اذا غلبوا علی بلدة صاروا اهل الحرب کما مر، ولو قاتلوا مع اهل البغی لم یکن ذلک نقضا للعهد و هذا لا یرد علی المصنف لانہم اتباع للبغاة المسلمین. نہر: ای فلہم حکمہم بطریق التبعیة. (رد المحتار ۶/۳۱۵)

خلاصہ یہ کہ کفار اگر مسلمان باغیوں کا ساتھ دیں تو مسلمانوں کے تابع ہونے کی وجہ سے ان کو باغی کہا جائے گا، اور اگر وہ مسلمانوں کے تابع نہیں تو دیکھا جائے گا کہ اگر ان محاربین جیسی قوت ہے تو وہ محاربین ہوں گے، ورنہ وہ صرف چور کہلائیں گے۔

دوسری شرط

خارجیوں اور باغیوں کو قوت و غلبہ بھی ہونا ضروری ہے، جس کا حاصل یہ ہے کہ ان کے پاس اتنی قوت و طاقت کا غلبہ ظن ہو کہ وہ کسی شہر، علاقہ یا بستی پر غالب ہونا چاہیں تو غالب ہو سکیں، یا کسی قوم و جماعت کو برغمال بنا سکیں۔

وفی السراجیہ: اذا اظهرت جماعة من اهل القبلة رای او دعت الیہ و قاتلت علیہ و صارت لہم منعة و شوكة و قوۃ الخ.

(التاتارخانیہ ۱۰۲۱۶: ۷/ ۱۶۶، البدائع ۶/ ۱۲۶)

تیسری شرط

تیسری شرط یہ ہے کہ وہ بغاوت کرنے والے مسلمان اسلام میں کوئی تاویل کرتے ہوں، جس کی بنیاد پر امام یا مسلمانوں کی مخالفت ضروری سمجھتے ہوں۔

والفرق بین الباغی و المحارب: ان المحارب یخرج فسقا و عصیانا علی غیر تاویل، و الباغی: هو الذی یحارب علی تاویل.

(الفقہ الاسلامی وادلتہ ۶/ ۹۱، رد المحتار ۶/ ۴۱۱)

اگر مسلمان بلا تاویل یا کسی جائز حق کے، امام المسلمین یا مسلمانوں سے خروج کریں تو وہ بغاوت نہیں رہ جاتی، بلکہ بسا اوقات بغاوت سے بڑھ کر بلا تاویل مسلمان کے خون کو مباح قرار دینا، یعنی کفر صریح ہے۔

انما لم نکفر ہم لکونہ عن تاویل و ان کان باطلا بخلاف المستحل بلا

تاویل. (الدر المختار ۶/ ۴۱۳)

امارت اور بغاوت

امامت کبریٰ اسلام کی انتہائی اہم اور ناگزیر ضرورت ہے، خلافت اسلامیہ کا انعقاد مسلمانوں کا ایسا فریضہ دینی ہے، جس پر ہزاروں مسائل کے حل موقوف ہیں، اس کے بغیر نہ تو اسلامی اصول کی صحیح تصویر نمایاں ہو سکتی ہے، خواہ وہ قوانین اسلام ہوں، نجی معاملات ہوں، یا انتظام رعایا اور رفاہ عامہ کے امور ہوں، اسی طرح نہ ہی مسلمان خلافت کے بغیر اپنی اساسی حقوق کی پاسداری کر سکتے ہیں، اسی لئے صحابہ کرام رضی اللہ عنہم نے وفات نبوی کے بعد جسد اطہر کی تکفین و تدفین سے قبل اس کی ضرورت محسوس کی، اور اس انعقاد کی مصلحت کے لئے اتنے وقت تک اس مہتمم بالشان عمل کو بھی موخر کرنا ضروری سمجھا، جب کہ وہ مصلحت واقعہ کے بھی مطابق تھی۔

مسئلہ امارت و خلافت کی اہمیت اس سے بھی معلوم ہوتی ہے کہ اسے محفوظ رکھنے کے لئے شریعت میں چھوٹے موٹے ضرر کا بھی تحمل گوارا کیا گیا ہے، کیونکہ یہ ضرر خلافت نہ ہونے کے مضرات و نقصانات سے بہر حال کم ہی ہے۔

امارت کا قیام

امیر المؤمنین کے تسلیم ہونے کی تین شکلیں ہیں:

(۱) سابق امام و سلطان اپنی جگہ کسی کو نامزد کر گیا ہو۔

(۲) مسلمانوں کے اہل حل و عقد اور خواص نے بلا اختلاف کسی ایک کے ہاتھ پر

بیعت کر لی ہو، صرف عوام کے کسی کو امیر تسلیم کرنے کا اعتبار نہیں۔

(۳) کوئی شخص بزر و طاقت غلبہ کر لے اور حکم جمالے۔

ان تینوں صورتوں میں شرط ہے کہ عوام کو اس کے قہر و زور کا خوف ہو، اور وہ

اپنی ان مخالفت کرنے والوں پر کوئی جبری کاروائی پر قدرت رکھتا ہو، ورنہ کسی صورت میں وہ

امام نہ ہوگا۔ (الرد علی الدرر ۶/۱۱ تا ۱۴/۴)

مسئلہ بغاوت پر حضرت تھانویؒ کا تحقیقی و تفصیلی کلام

خروج علی الامام، یعنی بغاوت کی متعدد شکلیں و صورتیں ہیں، اس موضوع پر حکیم الامت حضرت اقدس مولانا اشرف علی تھانوی نور اللہ مرقدہ کا ایک مفصل، تحقیقی فتویٰ ہے، جس میں بغاوت کی ممکنہ و متصورہ شکلوں کو بیان کیا گیا ہے، جسے جزوی ترمیم اور کچھ تسہیل اور عنائین کی زیادتی کے ساتھ درج کیا جاتا ہے:

وہ امور جو امامت میں مخل ہیں، مجموعی طور پر یہ شکلیں ہیں: (۱) اپنے آپ حکومت سے مستعفی ہو جانا (۲) غیر اختیاری طور پر کوئی مانع کا پایا جانا (۳) کفر، خواہ امامت سے پہلے کا ہو یا بعد میں (۴) فسق غیر متعدی (۵) فسق متعدی جو مال کی حد تک ہو اور اجتہادی ہو، (۶) فسق متعدی مال کو ظلماً بلا تاویل چھیننا (۷) فسق متعدی جو مال سے بڑھ کر دین، جان یا آبرو تک پہنچا ہوا ہو۔

امامت میں محلسات امور

یکل سات قسمیں ہیں امور مغلہ امامت کی، جن کی مختصر تفصیل یہ ہے:

قسم اول: عذر اختیاری، یعنی امام اپنے آپ کو بلا سبب امامت سے معزول کر لے، مستعفی ہو جائے۔

قسم ثانی: عذر غیر اختیاری، جیسے کسی ایسے مرض میں مبتلاء ہو جائے جو اعمال امامت سے مانع ہو، جیسے جنون، یا اندھا، بہرا، گونگا ہو جانا، یا کفار کے ہاتھوں اس طرح اسیر و قید ہو جانا کہ زمانہ ضرورت تک اس کی خلاصی کی امید نہ ہو، یا اس میں کام کرنے کی صلاحیت نہ ہو، یا نہ رہے، یا رعایا کو دبانہ سکے۔

قسم ثالث: نعوذ باللہ کافر ہو جائے، خواہ بکفر تکذیب و تجرود، خواہ بکفر عناد و مخالفت،

خواہ بکفر استخفاف و استتباب امور دین، یہ امور دین خواہ اصول ہوں، یا فروع، فرائض و واجبات ہوں یا سنن و مستحبات، عبادات ہوں یا عادات، حتیٰ کہ عمائد کی بیعت مسنونہ، قصد استخفاف ہو یا دلالت۔

البتہ اگر معزول کئے جانے سے پہلے توبہ کر لے تو کفر کا حکم مرتفع ہو جائے گا، احکام آخرت میں تو فوراً، اور احکام دنیویہ میں جب کہ قرآن و آثار سے اخلاص فی التوبہ پر قلب شہادت دے۔

كما صرح بهذا الشرط في توبة قاطع الطريق والمرتد بقولهم حتى يتوب لا بالقول، بل يظهر سيما الصلحاء. (درمختار ۶/ ۱۸۵)، وبقولهم: حتى يظهر عليه التوبة. وبقولهم حتى يظهر عليه آثار التوبة ويرى انه مخلص (ردالمحتار ۶/ ۳۶۰)، وبقولهم حتى يرى عليه خشوع التوبة وحال المخلص كذا في الدر المختار وورد المختار.

اور توبہ کے آثار مشاہد ہونے کی شرط اس لئے ہے کہ مرتد اور قاطع طریق وغیرہ کے ضرر سے مسلمان محفوظ رہیں، کیونکہ بصورت دیگر یہ نقصان پہنچا سکتے ہیں، اور یہ ضرر حاکم میں تو ان لوگوں سے بھی بڑھا ہوا ہے، لہذا حاکم کی توبہ کے لئے یہ بدرجہ اولیٰ شرط ہوگا۔

قسم رابع: ایسا فق اختیار کرے جو اس کی ذات تک محدود رہے، جیسے زنا، شرب خمر وغیرہ میں مبتلاء ہو جائے۔

قسم خامس: ایسا فق اختیار کرے جس کا اثر دوسروں تک متعدی ہو، جسے ظلم کہتے ہیں، اور اس کا محل صرف مال ہو، یعنی لوگوں کے مال ناحق لینے لگے، مگر اس میں اشتباہ جواز کا بھی ہو سکتا ہے، جیسے مصالح سلطنت کے نام سے ٹیکس وغیرہ وصول کرنے لگے۔

قسم سادس: یہی مالی ظلم کرے، مگر اس میں جواز کا شبہ بھی نہ ہو، بلکہ صریح ظلم ہو۔

قسم سابع: فوق متعدی، یعنی ظلم اختیار کرے، اور اس کا محل مظلومین کا دین، جان

و آبرو ہو، یعنی ان کو معاصی پر مجبور کرے، مگر یہ فسق اسی وقت تک ہے جب کہ اس کا منشاء استخفاف یا استتباب دین، اور استخمان کفر یا معصیت نہ ہو، بلکہ اغاظت مکرہ ہو۔ جیسا اکثر کسی خاص وقتی اقتضاء سے کسی خاص شخص پر اکراہ کرنے میں ایسا ہی ہوتا ہے۔ ورنہ یہ بھی حقیقتہً کفر ہے، اور قسم ثالث میں داخل ہے، یا فی الحال تو منشاء اکراہ کا استخفاف وغیرہ نہ ہو، لیکن اکراہ عام بشکل قانون، ایسے طور پر ہو کہ ایک مدت تک اس پر عمل ہونے سے فی المال ظن غالب ہو کہ طبائع میں استخفاف پیدا ہو جائے گا، تو ایسا اکراہ بھی بناء بر اصل مقدمۃ الشی بحکم ذلک الشی بحکم کفر ہو گا۔

(چنانچہ فقہاء کا اذان و ختمان کے۔ جو کہ سنن میں سے ہیں۔ ترک عام کو استخفاف دین یا موجب محار بہ تارکین فرمانا، صریح دلیل ہے ایسے عموم کے بحکم کفر ہونے کی، ملاحظہ ہو رد المحتار و رد المحتار باب الاذان، و مسائل شتی حکم ختمان۔)

یہ سب سات قسمیں ہوں، اب ان کے احکام لکھے جاتے ہیں، اولاً عبارات فقہاء کی نقل کرتا ہوں پھر احکام بیان کروں گا، اور ساتھ ہی ساتھ مواقع استدلال کی طرف اشارہ کر دوں گا۔

ان سات قسموں کے احکام

العبارۃ الاولى: ویکرہ تقلید الفاسق، و یعزل بہ، الاللفتنة۔ قولہ و یعزل بہ۔ ای بالفسق لو طرأ علیہ، والمراد انہ یتحقق العزل کما علمت آنفاً، و لذلک یقل: ینعزل۔ (رد المحتار ۲/۲۷۲)

العبارۃ الثانیہ: فان بايع الناس الامام و لم ینفذ حکمہ فیہم لعجزہ عن قہرہم لا یصیر اماماً فاذا صار اماماً فجاز، لا ینعزل ان کان له قہر و غلبۃ، لعودہ بالقہر فلا یفید و الا ینعزل بہ؛ لانه مفید۔ خانیہ۔ و تمامہ فی کتب الکلام۔ قولہ: فلا یفید ای لا یفید عزلہ۔ قولہ: و الا ینعزل بہ ای ان لم یکن له قہر و منعة ینعزل بہ

ای بالجور. (رد المحتار ۶/۴۱۴)

العبارۃ الثالثہ: قال فی شرح المقاصد: ینحل عقدۃ الامامۃ بما یزول بہ مقصود الامامۃ ؛ کالردۃ ، والجنون المطبق ، وصیوروتہ اسیراً لا یرجى خلاصہ ، کذا بالمرض الذی ینسیہ المعلوم ، وبالعمی ، والصمم ، والخرس ، و کذا بخلعہ نفسہ لعجزہ عن القيام بمصالح المسلمین وان لم یکن ظاہراً بل استشعرہ من نفسہ ، و علیہ یحمل خلع الحسن رضی اللہ عنہ نفسہ ، واما خلعه لنفسہ بلا سبب ففیہ خلاف ، و کذا فی انعزالہ بالفسق ، و الاکثرون علی انه لا ینعزل ، و هو المختار من مذهب الشافعی و ابی حنیفہ رحمہما اللہ تعالیٰ ، و عن محمد روایتان ، و ینتقل العزل بالاتفاق. (رد المحتار ۶/۴۱۵)

العبارۃ الرابعۃ: و قال فی المسایرة: و اذا قلد عدلاً ثم جار و فسق لا ینعزل ، و لکن ینتقل العزل ان لم ینتقل ففتنۃ. (رد المحتار ۶/۴۱۵)

العبارۃ الخامسۃ: و فی المواقف و شرحہ: ان للامۃ خلع الامام و عزله بسبب یوجبہ ، مثل ان یوجد منہ ما یوجب اختلال احوال المسلمین و انتکاس امور الدین کما کان لہم نصبہ و اقامتہ لانتظامہا و اعلائہا ، و ان ادى خلعه الی فتنۃ احتمل ادنی الضررین. (رد المحتار ۶/۴۱۵)

العبارۃ السادسۃ: فاذا خرج جماعۃ من المسلمین عن طاعة - الی قوله - حل لنا قتالہم . و من دعاه الامام الی ذلک ای الی قتالہم افترض علیہ اجابته ؛ لان طاعة الامام فیما لیس بمعصیۃ فرض ، فكيف فیما هو طاعة ؟ بدائع . لو قادر أو الالزم بیته . درر. (الدر المحتار ۶/۴۱۵-۴۱۶)

العبارۃ السابعۃ: و فی المبتغی: لو بغوا لاجل ظلم السلطان ولا یمتنع عنہ لا ینبغی للناس معاونۃ السلطان ، ولا معاونتہم. (رد المحتار ۶/۴۱۶)

العبارة الثامنة: قوله: (افترض عليه اجابته) ثم اذا امر العسكر بامر

فهو على اوجه: ان علموا انه نفع بيقين اطاعوه، وان علموا خلافه كأن كان لهم قوة وللعُدو مدد يلحقهم لا يطيعونه، وان شكوا لزمهم اطاعته، وتمامه في الذخيرة. قوله (وفي المبتغى الخ) موافق لما مر من جامع الفصولين، ومثله في السراج، لكن في الفتح: ويجب على كل من اطاق الدفع ان يقاتل مع الامام، الا ان ابدوا ما يجوز لهم القتال، كان ظلمهم او ظلم غيرهم ظلماً لا شبهة فيه، بل يجب ان يعينوهم حتى ينصنهم ويرجع عن جورهم. (رد المحتار ۶/۴۱۶)

العبارة التاسعة: بخلاف ما اذا كان الحال مشتبهاً، انه ظلم، مثل

تحميل بعض الجبايات التي للامام اخذها، والحاق الضرر بها، لدفع الضرر اعم منه. (رد المحتار ۶/۴۱۶)

العبارة العاشرة: قلت: ويمكن التوفيق بان وجوب اعانتهم اذا امكن

امتناعه عن بغيه، والافلا، كما يفيد قول المبتغى، ولا يمتنع عنه. تامل.

(رد المحتار ۶/۴۱۶)

(البغاة شرعاً هم الخارجون عن الامام الحق بغير حق، فلو بحق فليسوا

ببغاة، وتمامه في جامع الفصولين) حيث قال في اول الفصل الاول: بيانه ان

المسلمين اذا اجتمعوا على امام وصاروا آمنين به، فخرج عليه طائفة من

المؤمنين، فان فعلوا ذلك لظلم ظلمهم به، فهم ليسوا من اهل البغى، وعليه ان

يترك الظلم وينصفهم، ولا ينبغى للناس ان يعينوا الامام عليهم، لان فيه اعانة

على الظلم، ولا ان يعينوا تلك الطائفة على الامام ايضاً لان فيه اعانة على

خروجهم على الامام. (رد المحتار ۶/۴۱۱)

اب ہر قسم کا حکم بیان کرتا ہوں:

قسم اول کا حکم: جب امام بلا کسی سبب از خود مستعفی ہو جائے، تو اس کے معزول

ہونے نے میں اختلاف ہے۔ لقلولہ فی العبارة الثالثة: اما خلعه بنفسه بلا سبب ففیہ خلاف۔

قسم ثانی کا حکم: غیر اختیاری ایما عذر جو امامت کی ذمہ داری سے مانع بن جائے،

اس سے بھی معزول ہو جائے گا۔ لقلولہ فی العبارة الثانية: لعجزه عن قهرهم لا یصیر اماما. وفي العبارة الثالثة: والجنون المطبق- الی قوله - بمصالح المسلمین۔

قسم ثالث کا حکم: کفر طاری ہونے کی صورت میں، خواہ کفر کی کوئی شکل ہو معزول

ہو جائے گا، اور اگر جدانہ ہو بشرط قدرت جدا کر دینا علی الاطلاق واجب ہے۔ لقلولہ فی العبارة الثالثة: كالردة۔

مگر اس میں شرط یہ ہے وہ کفر متفق علیہ ہو، بدلیل الحدیث: الا ان

تروا کفرا بواحد عندکم من اللہ فیہ برهان. مع انضمام الاجماع المذکور سابقا۔

اور جس طرح اس کا کفر ہونا قطعاً ہو اسی طرح اس کا صدور بھی یقینی ہو مثل رویت عین

کے، محض روایات ظنیہ، یا افواہی باتوں پر اعتماد جائز نہیں۔ کما دل علیہ قولہ علیہ

السلام: الا ان تروا، المراد به رواية العین، بدلیل تعدیته الی مفعول واحد۔

تنبیہ: کس امر کی کفر پر دلالت، یا اس امر سبب کفر کا ثبوت، موقع محل اور

الفاظ کے اختلاف قرآن سے مختلف فیہ ہو سکتا ہے، اور خود قطعیت بھی کبھی مختلف فیہ ہو سکتی ہے،

کحرمة متروک التسمية عامدا، اسی طرح کبھی اجماع مختلف فیہ ہو سکتا ہے، چنانچہ فرق

سے معزول نہ ہونے پر جو اجماع ہے، خود یہ اجماع بھی مجمع علیہ نہیں ہے۔ کما قال

النووی فی باب وجوب طاعة الامراء من شرح مسلم: قال القاضي: وقد ادعى ابو بکر بن مجاهد فی هذا الاجماع، وقد اورد عليه بعضهم هذا - الی قوله - وقيل: ان هذا الخلاف كان اولاً، ثم حصل الاجماع علی منع الخروج عليهم. واللہ اعلم

اس صورت میں ہر عامل اپنے عمل میں معذور ہوگا، اسی طرح ایک اور صورت میں بھی اختلاف رائے ممکن ہے، وہ یہ کہ عبارت خامسہ میں تعارض مصالح کے وقت اخف المضرتین (کم درجہ کے نقصان) کے تحمل کا حکم دیا گیا ہے، تو ممکن ہے کہ دو شخصوں کا اجتہاد متعدد امور میں سے کسی اخف و اشد ہونے میں مختلف ہو۔

قسم رابع کا حکم: اگر اس کے ایسے فسق سے جو اسی کی ذات تک محدود ہے کے باعث بغیر کسی فتنہ کے آسانی سے معزول کر دینا ممکن ہو، معزول کر دیا جائے، اگر فتنہ کا اندیشہ ہو صبر کیا جائے لقلولہ فی العبارة الاولى: ویعزل به الالفتنة الخ، و لقلولہ فی العبارة الرابعة: ولکن یتحقق العزل ان لم یتلزم فتنة.

اور اگر ایسی صورت میں امام پر کوئی خروج کرے تو عامہ مسلمین پر اس کی نصرت واجب ہے، خاص کر جب امام حکم بھی کرے۔ لقلولہ فی العبارة السادسة: فاذا خرج جماعة من المسلمین. الخ۔

قسم خامس کا حکم: مالی ظلم کئے جانے کی صورت میں اطاعت کرے۔ لقلولہ فی العبارة التاسعة: بخلاف ما اذا كان الحال مشتبهاً. الخ۔

قسم سادس کا حکم: اپنے اوپر سے دین، جان، آبرو اور مال کے صریح ظلم کا دفع کرے، اگرچہ قتال کی نوبت آجائے۔ لقلولہ فی العبارة الثامنة: الان ابدوا ما يجوز لهم

القتال. الخ. و لقلوله في العبارة العاشرة: فان فعلوا ذلك لظلم ظلمهم به. الخ.

اور صبر بھی جائز ہے، بلکہ غالباً اولیٰ ہے، لظاہر ماروی مسلم عن حذیفة رضی اللہ عنہ فی حدیث طویل اخبر فیہ عن ائمة الجور: قلت کیف اصنع یا رسول اللہ! ان ادرکت ذلک؟ قال رضی اللہ عنہ: تسمع و تطیع و ان ضرب ظہرک و اخذ مالک، فاسمع و اطع (باب و جوب ملازمة جماعة المسلمين). قال النووی: و فی حدیث حذیفة هذا لزوم جماعة المسلمين امامهم و و جوب طاعته و ان فسق و عمل المعاصی من اخذ الاموال و غیر ذلك فتجب طاعته فی غیر معصیة.

اور اوپر کی ثامن و عاشر عبارتوں میں جو جواز قتال اور ان مقتاتین کا باغی نہ ہونا مذکور ہے، یہ قتال للخروج نہیں، بلکہ للدفاع اور حدیث میں جو فاسمع و اطع کا امر ہے، جو ظاہر اوجوب کے لئے ہے، یہاں سمع و طاعت کے واجب ہونے کے معنی ہیں: ترک خروج، تو ان عبارات اور حدیث میں تعارض نہیں، مگر چونکہ یہ دفاع بھی صورتاً خروج تھا، لہذا صبر کی اولویت ظاہر کہ اس میں اپنے دین کا شہادت سے استبراء ہے، جس کی فضیلت احادیث میں آئی ہے، اور یہ حکم تو خود مظلومین کے قتال کا تھا، باقی دوسروں کے لئے امام کے مقابلے میں ان مظلومین کی اعانت کرنا، یا ان کے مقابلے میں امام کی اعانت کرنا، تو امام کی اعانت کرنا تو اس ظلم کی صورت میں بالاتفاق حرام ہے، باقی مظلومین کی اعانت کرنے کے بارے میں جامع الفصولین اور فتح کی عبارات سابقہ و ثامنہ میں اختلاف ہے، شامی نے مبعثی کی عبارت سے دونوں میں تطبیق دی ہے کہ اگر امام کا اپنے ظلم سے باز آنے کا امکان ہو، یا کسی دوسرے اس سے بڑے فتنہ کا اندیشہ نہ ہو، تو مظلومین کی مدد کرے، ورنہ کسی کی مدد نہ کرے، دونوں گروہوں سے علیحدگی اختیار کرے۔

قسم سابع کا حکم: یہ قسم اکراہ کے مسائل سے تعلق رکھتی ہے، جو اکراہ کے ابواب سے

حل کیا جائے۔

بعض سطحی شبہات اور ان کے جوابات:

شبہ اولی: عبارت خامسہ سے معلوم ہوتا کہ اختلاف مسلمین (مسلمانوں میں بدامنی) اور انتکاس امور الدین (دینی امور کا اتر ہونا) جو کہ تمام مظالم کو شامل ہے، نیز موجب عزل ہے، پھر کفر کی کیا تخصیص رہی؟

جواب: اس کی انتہاء و درجہ آخر فوق سے زائد نہیں ہے، اور اس کے موجب عزل ہونے میں عدم فتنہ کی قید ملحوظ ہے، جو اس عبارت میں بھی مصرح ہے، فی قولہ: وان ادى خلعه الى فتنه احتمل ادنى المضرتين. البتہ اگر انتکاس درجہ کفر ہی تک پہنچ جائے تو اس کا حکم کفر کا ہے۔

بلکہ خروج کی صورت میں جانوں کا تلف ہونا بھی بڑا ضرر ہے، اور ایک بڑا ضرر یہ بھی ہے کہ مسلمان فاسق بادشاہ کے بعد حکومت غیر مسلموں کے ہاتھوں چلی جائے، نیز یہ بھی بڑا ضرر ہے کہ نام تو حکومت اسلام ہو، لیکن اس میں اسلامی احکام ختم کر دئے جائیں، اور یہ بھی ایک بڑا فتنہ ہے کہ اس کو ہٹانے کے بعد اس سے بدتر شخص حاکم بن بیٹھے، (اسی بنا پر صرف فوق کی صورت حال میں خروج کے لئے ان تمام مضرات کے وقوع سے اطمینان شرط ہے)۔

شبہ ثانیہ: عبارت ثامنہ سے معلوم ہوتا ہے کہ امام کی اطاعت اس کے مخالف کے مقابلے میں علی الاطلاق فرض نہیں، جیسا کہ عبارت سادسہ میں وجوب کا حکم کیا گیا ہے، بلکہ اس میں مصلحت اور عدم مصلحت سے فیصلہ کیا جائے گا، اس سے مخالفت کی گنجائش معلوم ہوتی ہے؟

جواب: اس میں مطلقاً مصلحت پر نظر کرنا مذکور نہیں، بلکہ اس کا حاصل صرف معصیت اور عدم معصیت پر نظر کرنا ہے، اور اس میں کسی کو کلام نہیں۔

(امداد الفتاویٰ ۵ / ۱۱۰ تا ۱۲۲، بوادر النواذر ۲ / ۵۳۷، تکملة فتح الملہم ۳ / ۲۷۱)

فتویٰ کا خلاصہ چند دفعات میں

مذکورہ فتویٰ میں، جو اس موضوع کی تقریباً تمام نصوص شرعیہ و فقہیہ کالب لباب ہے،

مندرجہ ذیل امور معلوم ہوتے ہیں:

(۱) کافر بادشاہ پر امارت کا انعقاد نہیں ہوتا، اور نہ ہی اس کی مخالفت کسی بھی حال

میں بغاوت کہی جائے گی۔

(۲) فق اپنی تمام اقسام کے ساتھ سبب عدل ہے، البتہ مخالفت کے لئے عدم فتنہ

شرط ہے۔

(۳) اگر فتنہ کا اندیشہ ہو اور فق غیر متعدی ہو، تو صبر کرے، ہاں اصولی طور پر امر

بالمعروف و نہی عن المنکر کیا جائے۔

(۴) فق متعدی اگر ایذاء جسمانی اور مالی ظلم تک محدود ہے، تب بھی صبر اولی

ہے، دفاع بھی بلا کراہت جائز ہے۔

(۵) فق متعدی اگر تغیب و تحریف دین، یا آبرو اور جانی ظلم ہو تو کم از کم

اپنا دفاع فرض ہے، کیونکہ حدیث پاک میں صبر کی حد ایذائے جسمانی و ظلم مالی تک ہی بیان

فرمائی ہے (وَإِنْ ضَرَبَ ظَهْرَكَ وَأَخَذَ مَالَكَ. رواہ مسلم)۔

(۶) دوسروں کے لئے مظلومین کی مدد اس شرط کے ساتھ جائز ہے کہ ظالم حاکم کے

اپنے ظلم سے باز آنے کی توقع ہو، اور اس بات کا بھی اطمینان ہو کہ کوئی اس بھی بڑا فتنہ نہ پیدا

ہو۔

(۷) بغاوت کے مسائل کا ایک بڑا حصہ بڑا تحقیق و تحقیق یعنی اجتہاد پر موقوف ہے،

اس لئے جسے کسی بات پر انشراح نہ ہو، اس کے لئے جائز نہیں کہ وہ مبتلاء بہ پر طعن و تشنیع

کرے، اور اس کی مذمت کرے، ہاں اگر کسی جانب کا اعلان واضح ہو تو اور بات ہے۔

(۸) اگر ظالم کے ظلم سے باز آنے کی توقع ہو، اور دوسرے کسی بڑے فتنہ کا بھی اندیشہ نہ ہو، تو اطلاقاتِ نصوص کے پیش نظر نیکر ضروری ہے۔

چوروں کے مقتول شہید ہے

رات کے وقت چوروں نے کسی کو قتل کر دیا ہو تو اس کے لئے بھی شہید کا مل کے احکامات ہوں گے، (یہ جب ہے کہ مقتول کی طرف سے دفاع و منازعت نہ ثابت ہوئی، ہو کیوں کہ وہاں شہادت بمدافعت ہوگی، جیسے آگے آنے والا ہے، لیکن) اتنا معلوم ہو کہ کسی جگہ یا مکان پر چوروں کا گذر ہوا ہے، اور پھر اسی جگہ ان کے ہاتھوں کوئی مقتول پایا گیا تو مرنے والے کے لئے شہید کے احکامات ہوں گے۔

چوروں کے گذر کی تصدیق ان کو دیکھ کر بھی ہو سکتی ہے، جبکہ یہ ضروری نہیں کہ نام و شکل سے ان کو پہچان ہی لے، اور چوری کی تصدیق سے بھی ہو سکتی، قتل کی نوعیت کچھ بھی رہی ہو، عمد یا غیر عمد، نیز چوری میں نصابِ سرقہ - دس درہم - سے زائد کی تصدیق ہو یا تم کی، رات کے وقت چوروں کے ہاتھوں قتل ہونے والا بہر صورت شہید ہوگا۔

عن الشعبي: في رجل قتله اللصوص قال يدفن في ثيابہ ولا يغسل.

(مصنف ابن ابی شیبہ رقم ۱۱۱۱۴، ۷/ ۱۵۲)

ولو نزل عليه اللصوص ليلا في المصر فقتل بسلاح او بغيره او قتله

قطاع الطريق خارج المصر بسلاح او بغيره فهو شهيد، لان القتل لم يخلف في

هذه المواضع بدلا هو مال. (البدائع ۲/ ۶۶)

(او لم يعلم قاتله) او علم ولم يجب القصاص، فان و جب كان شهيدا،

کمن قتله اللصوص لیلًا فی المصر، فانه لا قسامة ولا دية فيه للعلم بان قاتله اللصوص، غاية الامر ان عينه لم تعلم، فليحفظ فان الناس عنه غافلون: قال ابن عابدين: اصل ذلك لصاحب البحر حيث قال بعدما مر عن البدائع: وبهذا يعلم ان من قتله اللصوص في بيته ولم يعلم له قاتل معين منهم لعدم وجودهم فانه لا قسامة ولا دية على احد، لانها لا يجبان الا اذا لم يعلم القاتل، وهنا قد علم ان قاتله اللصوص وان لم يثبت عليهم لفرارهم، فليحفظ فان الناس عنه غافلون.

(رد المحتار على الدر المختار ۳ / ۱۶۲، البحر الرائق ۲ / ۱۹۹)

دن میں آبادی کے اندر چوری اور قتل

اگر دن میں چوری کی واردات ہوئی اور آئے قتل کا استعمال نہیں ہوا تو مسرنے والا شہید نہ ہوگا، دن میں قتل عمد اور آئے قتل شرط ہے، یعنی اگر آئے قتل استعمال ہوا ہے تو مقتول شہید ہوگا، ورنہ نہیں۔

بان قتله فی المصر نهارا بعضا صغيرة او سوط او و كزه باليد او لكزه بالرجل لا يكون شهيدا، لان الواجب في هذه المواضع هو المال دون القصاص وذا دليل خفة الجنایة، فلم يكن في معنى شهداء احد، لان غير السلاح مما يلبث فكان بحال لو استغاث لحقه الغوث، فاذا لم يستغث جعل كانه اعان على قتل نفسه. (البدائع ۲ / ۶۶، البحر الرائق ۲ / ۱۹۹)

(او قتله اللصوص لیلًا ولو بمثقل او نهارًا) ای بسلاح کما افاده فی

الشرح. (حاشیة الطحاوی علی المراتی ۶۲۵)

باب ثالث فصل

نوع ثانی کی پہلی دو شرطیں

چھٹی شرط مقتول کا مظلوم ہونا

اس باب میں ذکر ہونے والی صورتوں میں پچھلی پانچ شرائط کے ساتھ مزید چھٹی شرط یہ ہے کہ مقتول مظلوم ہو، اس شرط سے وہ صورتیں خارج ہو جائیں گی جن میں مرنے والا مظلوم نہیں، جیسے حد، یا قصاص، یا تعزیرات میں مارا جانے والا، اسی طرح وہ شخص بھی شہید نہیں جو خود بخود کسی حادثہ کا شکار ہو جائے، یا اسے کسی جانور نے ہلاک کر دیا، ان تمام صورتوں میں مقتول مظلوم نہیں اور شہید بھی نہیں، نیز وہ شخص جو کسی دوسرے پر زیادتی کرے اور پھر خود مار دیا جائے وہ مظلوم نہیں، بلکہ ظالم ہے، اس لئے شہید نہ ہوگا۔

کل مسلم مکلف قتل ظلما. الخ (خانیہ ۱/۱۸۶)

و منها: ان یکون مظلوما حتی لو قتل بحق فی قصاص او رجم لا یکون شہیدا. و کذلک من مات من حدا و تعزیر او عدا علی قوم ظلما فقتلوا لا یکون شہیدا، لانه ظلم نفسه و کذا لو قتلہ سبع لانعدام تحقق الظلم.

(البدائع ۲/۶۶)

و ذکر فی المجتبی و البدائع ان الشرائط ست: (منها) القتل ظلما.

(البحر الرائق ۲/۱۹۷)

ساتویں شرط قاتل کا معلوم ہونا

اگر ظلماً قتل ہو تو قاتل کا معلوم و متعین ہونا بھی ضروری ہے، کیونکہ نتیجی یہ بات طے ہو پائے گی کہ مقتول مظلوم تھا، ورنہ قاتل متعین نہ ہونے کی صورت میں جس طرح مقتول کا مظلوم ہونا محتمل ہے، اسی طرح اس کا ظالم ہونا بھی ممکن ہے؛ کہیں یہی تو ظالم نہ تھا جو مار دیا گیا، اس لئے قاتل کا معلوم ہونا لازم ہے۔

ولم يعلم قاتله لعدم تحقق كون قتله ظلماً ولو جوب الدية.

(ردالمحتار ۳ / ۱۶۲، مجمع الانہر ۱ / ۲۷۹)

قاتل معلوم ہونے کی صورت

قاتل کے معلوم و متعین ہونے کے لئے لازم ہے کہ کم از کم دو مسلمان، عاقل و بالغ اور عادل یہ بیان دیں کہ انہوں نے واردات قتل کو دیکھا ہے۔

عادل اس شخص کو کہتے ہیں جو گناہ کبیرہ سے بچتا ہو، اور صغیرہ گناہوں پر مصر نہ ہو، اور اس کی اچھائیاں برائیوں پر غالب ہوں، اور صواب خطا سے زیادہ ہو۔

اسی طرح قاتل نے خود ظلماً قتل کا اقرار کر لیا ہو، تو وہ بھی قبول ہوگا۔

اقرار قاتل، یا دو عادل شخصوں کی شہادت کے بغیر صرف ایک آدمی کے بیان سے، یا قسرا ان سے خواہ کتنے ہی قوی کیوں نہ ہوں، شرعاً قاتل معلوم و متعین نہیں ہوتا۔

واما ما یندرئ بالشبہات فقد روی عن ابی یوسف فی الامالی : ان خبر

الواحد فیہ حجة ایضاً، وھو اختیار الجصاص وکان الکرخی یقول : خبر

الواحد لا يكون فيه حجة..... وجه القول الآخر ان في اتصال خبر الواحد بمن يكون قوله حجة موجبة للعلم شبهة، وما يندى بالشبهات لا يجوز اثباته بما فيه شبهة، الاترى انه لا يجوز اثباته بالقياس: وانما جوزنا اثباته بالشهادات بالنص، وهو قوله تعالى (فاستشهدوا اعليهن اربعة منكم)، وما كان ثابتا بالنص بخلاف القياس لا يلحق به ما ليس في معناه من كل وجه وخبر الواحد ليس في معنى الشهادة من كل وجه. (اصول السرخى ۱/ ۲۵۰)

قال في الذخيرہ: واحسن ما قيل في تفسير العدالة: ان يكون مجتنباً للكبائر، ولا يكون مصراً على الصغائر، ويكون صلاحه اكثر من فسادہ، وصوابه اكثر من خطاءہ. (رد المحتار ۸/ ۱۷۸)

فصل

دفاعی شہادت کی متعدد صورتیں

مرنے والے کے لئے مندرجہ ذیل صورتوں میں بھی شہید کے احکام ہوں گے:

- (۱) اپنے دین کے دفاع میں قتل (۲) اپنی جان کے دفاع میں قتل (۳) اپنی آبرو کے دفاع میں قتل، اسی طرح وہ شخص جو کسی عورت کی آبرو کی حفاظت میں قتل ہو جائے
- (۴) اپنے مال کے دفاع میں قتل (۵) اپنے گھر والوں یا کسی معصوم الدم مسلمان کے دفاع میں قتل (۶) اسی طرح کسی ذمی کے دفاع میں قتل (۷) مسلمانوں کی دو جماعتوں میں قتال ہو، جس میں سے ایک کا ظلم یقینی ہو، وہاں جماعت مظلومہ کے مقتول شہید ہوں گے۔

ان اسباب کے دفاع میں مظلوم قتل ہونے والے کو شہید کامل کی طرح بلا غسل و کفن دفن کیا جائے گا، خواہ قتل میں آگہ قتل کا استعمال ہوا ہو یا نہیں، قتل عمد کی طرح دیگر صورتوں میں بھی مرنے والا شہید ہوگا۔

و كذلك من قتل مدافعا عن نفسه، او ماله، او اهله فهو شهيد، قال

النبي ﷺ: من قتل دون ماله (او اہلہ) فهو شهيد. الخ.

(المحيط البرهاني رقم: ۲۳۹۶، ۳ / ۵۳ ادارة القرآن والعلوم کراچی)

وفي مختصر التجنیس خواهر زاده: او یقتل دون ماله او دون نفسه او

دون رجل من المسلمین، او اهل الذمة، م (المحیط البرهانی): بای آگہ قتل

الخ.

(التاتارخانیہ رقم: ۳۶۱۷، ۳ / ۱۷)

او قتل مدافعا عن نفسه او عن ماله او عن اهله او واحد من المسلمين او اهل الذمة فهو شهيد؛ بسلاح او غيره لاستجماع شرائط الشهادة في حقه، فالتحق بشهداء احد. (البدائع ۲/ ۷۰)

لكن بقى من قتل مدافعا عن نفسه او عن ماله او اهل الذمة من غير ان يكون القاتل واحدا من الثلاثة في الكتاب، فان المقتول شهيد كما صرح به في المحيط وعطفه على الثلاثة وجعله سببا رابعا ولا يمكن دخوله تحت قوله "او قتله مسلم ظلماً" لان المدافع المذكور شهيد باى آلة قتل بحديدة او حجر او خشب، كما صرح به في المحيط.

(البحر الرائق ۲/ ۱۹۷، الھندية ۱/ ۱۶۸، رد المحتار ۳/ ۶۰)

مسلمان کی جان، مال، آبرو محترم و معصوم ہیں، ان پر ناحق دست درازی کسی کے لئے جائز نہیں، لیکن اگر کوئی ان حرمتوں کی پامالی کرے، یا ان کو نقصان پہنچانا چاہے، تحفظ ختم کرنے کا ارادہ کرے، سب سے پہلے اسی مظلوم کا فریضہ ہے کہ اپنا دفاع و تحفظ کرے اور ان کو ضائع ہونے سے بچائے، امام وقت یا دوسرے مسلمانوں پر بھی اس کے تحفظ کی ذمہ داری ہے، لیکن یہ ضروری نہیں کہ ان کو واقعہ معلوم ہی ہو، یا ان کو ضیاع سے پہلے حفاظت کا موقع مل ہی جائے، اس لئے اپنی حفاظت ہر ایک پر فرض ہے۔

اور پھر جب کوئی انسان دوسرے سے تعرض کرتا ہے، ان پر دست درازی کرتا ہے، تو اس کے مقاصد جان، مال اور آبرو میں ہی دائر ہوا کرتے ہیں، اور جب ہر قتل ہونے والا نہیں مقاصد کے تحت مارا جاتا ہے تو ہر مقتول ہی شہید ہونا چاہئے؟ حالانکہ ایسا نہیں، کیونکہ شہادت کی بنیاد مظلومیت پر ہے، شہید مظلوم ہوتا ہے، اور اس کا مظلوم ہونا اس وقت واضح ہو گا جب کہ ظلم کے وقت وہ اپنا دفاع کرے، ان حرمتوں کے تحفظ کی کوشش کرے،

چنانچہ اس کا دفاع یہ ثبوت ہوگا کہ یہ حق پر ہے اور دوسرا ناحق و ظالم ہے۔

اور چونکہ مسلمان کی جان مال آبرو کا احترام کلمہ اسلام کہنے، اور دین اسلام قبول کرنے کی بنیاد پر ہے، تو خود اسلام کا تحفظ بھی ضروری ہوا۔

دفاع کے معنی

احادیث میں دفاعی قتل کی صورتیں بیان ہوئی ہیں، لیکن دفاع کے معنی کا تعین بھی خود حدیث پاک سے ہو جاتا ہے، وہ اس طرح کہ یہ تو وارد ہوا ہے کہ اپنے دین، جان، آبرو اور مال کے دفاع میں مارا جائے تو شہید ہے اور دفاع کب ہے؟ اس کا بیان ایک حدیث پاک میں واضح کیا گیا ہے:

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ أُرِيدَ مَالُهُ

بِغَيْرِ حَقٍّ فَقَاتَلْ فَقَاتَلْ فَهُوَ شَهِيدٌ. (ترمذی ۱/۲۶۱)

حضرت عبداللہ بن عمرو رضی اللہ عنہ سے روایت ہے کہ حضرت نبی کریم صلی اللہ علیہ وسلم نے ارشاد فرمایا: جس کا مال ناحق چھینا جائے، اور وہ شخص اس کی حفاظت کرتے قتل کر دیا جائے تو وہ شہید ہے۔

یہاں حدیث پاک میں دفاع کا موقع بیان کر دیا گیا کہ جب کوئی ناحق مال چھینے تو صاحب مال پر دفاع ضروری ہے۔

تو دفاع کے معنی یہ ہوتے کہ ناحق و باطل مطالبہ پر آمادہ نہ ہونا، اور اس سے بچنے بچانے کی کوئی تدبیر کرنا، اور اس تدبیر تحفظ کے بعد بھی وہ ماردیا گیا تو وہ مظلوم ہے اور شہید مرا۔

دفاع کی قید سے احتراز اس صورت سے ہے جب کہ تعرض و دست درازی کے

وقت بچاؤ کی تدبیر نہ کی ہو، بلکہ تسلیم و تسلیم کا معاملہ رہا کہ یہ شخص حق پر ہوتے بھی خود پر ہونے والے ظلم کو نہ روکے، اور اس ناحق اور ظالمانہ امر کی مخالفت نہ کرے، چنانچہ ایسا شخص مدافع نہیں کہلائے گا، اگرچہ اس کی تسلیم برضا و رغبت نہیں، لیکن اس کی یہ عدم رضا اس کے دل و دماغ تک محفوظ ہے، اس کے علاوہ ظاہر میں عدم رضا و مظلومیت کی کوئی دلیل نہیں، اسی حدیث پاک میں ”فَقَاتِلْ“ یا ”قَاتِلْ“ وغیرہ کے الفاظ وارد ہوئے ہیں۔

لہذا صرف عدم رضا دفاع نہیں، دفاع ظاہری مراد ہے، بلکہ بلا ظاہری دفاع خود پر ہونے والے ظلم کو سہننا یا احتمال پیدا کرتا ہے کہ کہیں دوسرا شخص برحق تو نہیں، جب تک اپنا دفاع نہ ہوا ہو اس وقت تک اس کی مظلومیت محتمل ہے واضح نہیں، اور بلا دفاع کوئی قتل کیا گیا تو وہ اس زمرے مدافعت میں نہ آئے گا کہ وہ شہید ہو۔

(دفاع کے لئے کیا صورتیں اختیار کی جائیں ان کا بیان باب اول میں گذر چکا۔)

دفاع کی حقیقت اور اس کا محل

یہ معلوم ہو گیا کہ دفاع ظلم ہی سے ہوگا، خواہ اپنی جان، آبرو یا مال کا ہو، یا کسی دوسرے کا دفاع، لیکن دفاع عین ظلم سے ہے، حقیقتہً ظلم کے وقت تحفظ کرنا دفاع کہلائے گا، اور حقیقتہً ظلم وہ ہے جب کہ ظلم ہو رہا ہو، پہلے اور بعد میں دفاع مراد نہیں۔

وشرط الناصر: ان یکون عالماً بکون الفعل ظلماً، ویقع

النصر مع وقوع الظلم وهو حينئذ حقیقة.

(فتح الباری ۵/ ۱۲۵، الکتب العلمیہ)

ترجمہ: مددگار کے لئے واقعہ کے ظلم ہونے کا علم ضروری ہے، اور

حقیقی نصرت و دفاع اسی وقت ہے جب کہ ظلم ہو رہا ہو۔

قال العلماء: نصر المظلوم فرض، واجب على المؤمنين على الكفاية، فمن قام به سقط عن الباقيين، ويتعين فرض ذلك على السلطان، ثم على من له قدرة على نصرته، اذالم يكن هناك من ينصره غير ه من سلطان وشبهه. (عمدة القارى ۱۲/ ۲۹۰)

ترجمہ: علماء نے بیان کیا ہے مظلوم کی داد رسی فرض ہے، مسلمانوں پر فرض کفایہ ہے، اگر کسی ایک نے یہ فریضہ ادا کر دیا تو سب کی طرف سے ادائیگی ہو جائے گی، پھر یہ دفاع اس شخص پر تو فرض عین ہے جس کو اس کے ختم کرنے کی قدرت ہو، اور جب کہ وہاں بادشاہ یا اس کی پولیس وغیرہ موجود نہ ہو۔

قال الداودى: وفيه تفصيل؛ الوجوب اذا فجنه عدو وشبه ذلك، والاستحباب فيما كان من اعانة فى شى من الدنيا، وقال ابن بطلال: نصر المظلوم فرض كفاية و تتعين فرضيته على السلطان. (عمدة القارى ۱۲/ ۲۸۹)

ترجمہ: علامہ داودی فرماتے ہیں: دفاع کے مسئلہ میں تفصیل ہے؛ اس وقت تو دفاع فرض ہے جب کسی مسلمان پر اچانک کوئی دشمن وغیرہ حملہ کر دے، اور دوسرے دنیاوی معاملات میں اس کی اعانت استحباب کا درجہ رکھتی ہے، شارح بخاری علامہ ابن بطلال مالکی فرماتے ہیں: مظلوم کی مدد ظلم کے وقت عام مسلمانوں پر فرض کفایہ ہے، اور حاکم پر فرض عین ہے۔

پہلی عبارت مسئلہ پر واضح ہے دوسری اور تیسری عبارات میں اصالت فرضیت نصرت کا مسئلہ درج ہے، تاہم اس سے ضمناً نصرت و دفاع کا موقع محل بھی معلوم ہو گیا، کہ عین ظلم کے وقت فرضیتِ دفاع بھی ہے۔

ثبوتِ دفاعِ ضروری ہے

لیکن اس مدافعت کے ثبوت کے لئے شرط ہے کہ اس دفاع کا علم ہو، یعنی اس دفاع کو خود آدمی دیکھنے والے ہوں، یا قاتل نے مقتول کے دفاع کا اقرار کیا ہو، ان دونوں میں سے کسی ایک ذریعہ سے بھی دفاع معلوم نہ ہو تو محض قرآن سے دفاع کا علم ثابت نہ ہوگا، ورنہ جیسا پہلے گزر چکا کہ ہر مرنے والا جان مال وغیرہ ہی کے تحت مارا جاتا ہے۔

وذكر في البحر انه زاد في المحيط سببا رابعا، وهو من قتل مدافعا ولو عن ذمى فانه شهيد باى آلة قتل وان لم يكن واحدا من الثلاثة: اى ممن قتله باغ او حربى او قاطع طريق. وقال في النهر: كونه شهيدا وان قتل بغير محدد مشكل جداً لوجوب الدية بقتله، فتدبره ممعنا النظر فيه اه. قلت: يمكن حمله على ما اذا لم يعلم قاتله عيناً، كما لو خرج عليه قطاع الطريق او لصوص او نحوهم.

(رد المحتار ۳/ ۱۶۰)

دین کا دفاع

اللہ کے نزدیک محبوب اور پسندیدہ دین اسلام ہے، جو اس نے اپنے بندوں کے لئے منتخب کیا ہے، اور یہی اسلامِ آخرت میں ذریعہ نجات بننے کے لائق ہے، ایک مسلمان کلمہ پڑھنے والے کے لئے اپنی جان سے زیادہ اسلام کی حفاظت فرض ہے اسی لئے جہاد کی مشروعیت بھی ہوئی ہے کہ جہاد میں جتنی فتح محتمل ہے، اتنا ہی جان کا جانا، یعنی شہادت بھی محتمل ہے، تو چونکہ اسلام کی حفاظت سب سے مقدم اور اہم ہے، اس لئے اس کا دفاع بھی سب سے زیادہ ضروری ہے۔

چنانچہ اجتماعی دفاع تو جہاد کہلاتا ہے جس کے بہت سے شرائط ہیں، اس کے علاوہ جہاں یہ شرائط نہ ہوں، یا کسی کلمہ گو فرد یا جماعت پر یہ جبر کیا جائے کہ وہ اسلام سے پھر جائے، اس کو دین سے برگشتہ کیا جائے، فتنہ میں مبتلا کیا جائے، اسی طرح دین کے کسی قطعی مسئلہ کو بگاڑا جائے، اور نہ ماننے پر قتل یا کسی عضو کے تلف کی دھمکی دی جائے، ایسا شخص اگر زبان سے کلمہ کفر کہہ دے اور اس کا دل ایمان سے پرہیز تو اس کی گنجائش ہے، اگر اس نے دل سے کفر نہ اختیار کیا ہو تو کافر نہ ہوگا۔

مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِنَ اللَّهِ وَلَهُمْ عَذَابٌ عَظِيمٌ (النحل ۱۰۶)

لیکن اگر کوئی باوجود گنجائش اور جان کے خطرہ کے، کفر ظاہری بھی نہ اختیار کرے، اسلام کو تھامے رہے، دیگر مذاہب سے برائت کا اظہار کرے اور اگر جان کی ضرورت ہو تو اس کی بھی بازی لگا دے، اور اپنا دفاع کرے تو یہ دفاع مظلومانہ ہوگا، مرنے والا شہید ہوگا۔ یہی حکم ہے جب کہ دین اسلام کے بارے میں کوئی باطل بات منسوب کی جائے تو اس سے بھی دفاع کرے، مگر اس غلط بات کے انتساب کو نہ قبول کرے۔

لان اجراء كلمة الكفر رخصة، وليس بمباح، ولهذا لو صبر حتى قتل كان شهيدا. (الخانیه ۳/۴۹۱)

جان آبرو اور مال کے دفاع میں قتل

جان، آبرو اور مال کے دفاع میں، یعنی کوئی ان سے ناحق تعرض کرے اور ظلم اور باطل طریقہ سے ان پر حملہ آور ہو، تو انسان کا شرعی فریضہ ہے کہ وہ اپنا تحفظ کرے اور اگر اس میں وہ مار دیا گیا تو شہید ہوگا۔

اہل ذمہ کا دفاع

دارالاسلام میں مسلمانوں کو جزیہ (اسلامی مملکت میں رہنے والے غیر مسلمین کی حفاظت چونکہ مسلمان کرتے ہیں، یہ جزیہ اسی حفاظت کا معاوضہ ہوتا ہے، جو صرف جوانوں سے وصول کیا جاتا ہے، بوڑھوں، بچوں اور عورتوں سے جزیہ نہیں لیا جاتا۔) ادا کر کے ان کی ذمہ داری اور تحفظ میں رہنے والے غیر مسلمین کو اہل ذمہ یا ذمی کہا جاتا ہے، ان کے بہت سارے حقوق ہیں اور چونکہ امام المسلمین اور مسلمانوں نے ان کی حفاظت کا ذمہ لیا ہوتا ہے، اس لئے ان کو بلا وجہ زک پہنچانا، ایذا رسانی جائز نہیں، ایک حدیث پاک میں ہے:

عَنِ النَّبِيِّ ﷺ قَالَ مَنْ قَتَلَ نَفْسًا مُعَاهِدًا لَمْ يَرَحْ رَائِحَةَ الْجَنَّةِ وَإِنَّ رِيحَهَا لَيُوجَدُ مِنْ مَسِيرَةِ أَرْبَعِينَ عَامًا. (بخاری شریف رقم ۳۱۶۶، ۲/۸۵۹)

ترجمہ: حضرت نبی کریم ﷺ نے ارشاد فرمایا کہ جس نے کسی بے گناہ ذمی کو قتل کیا اس کو جنت کی خوشبو تک نصیب نہ ہوگی، جب کہ جنت کی خوشبو چالیس سال کی مسافت کی دوری سے محسوس ہونے لگتی ہے۔

عَنْ عَمْرِو بْنِ مَيْمُونٍ عَنْ عُمَرَ رَضِيَ اللَّهُ عَنْهُ قَالَ: وَأَوْصِيَهُ بِذِمَّةِ اللَّهِ وَذِمَّةِ رَسُولِهِ صَلَّى اللَّهُ عَلَيْهِ وَسَلَّمَ؛ أَنْ يُوفَى لَهُمْ بِعَهْدِهِمْ، وَأَنْ يُقَاتِلَ مِنْ وَرَائِهِمْ، وَلَا يُكَلَّفُوا إِلَّا طَائِفَتَهُمْ. (بخاری شریف رقم ۳۰۳۵، ۲/۸۲۵)

ترجمہ: عمرو بن ميمون کہتے ہیں حضرت عمر رضی اللہ عنہ نے وفات

سے قبل فرمایا: میں وصیت کرتا ہوں اللہ اور اس کے رسول کے ذمہ داری پورا کرنے کا کہ ذمیوں کا عہدِ امان پورا کیا جائے، اور ان کے دفاع میں قتال کیا جائے، اور ان کو طاقت سے زیادہ کا مکلف نہ بنایا جائے۔

اس لئے کسی ذمی پر ہونے والے ظلم کو روکنا ایسا کہ امام و مسلمان کی ذمہ داری یہ شخص نبھارہا ہے، اور یہ ذمہ داری بالواسطہ اللہ و رسول کا لیا ہوا عہد ہے، اس لئے ان کی حفاظت میں مارا جائے تو مقتول شہید ہوگا۔

ملاحظہ: ہندوستانی غیر مسلمین ذمی نہیں، اور نہ ہی ان کا دفاع ذمی کا دفاع کہلاتے گا۔

اقدام کے بعد دفاع

ان تمام صورتوں میں دین، جان، آبرو و مال وغیرہ کے دفاع میں مرنے والا مقتول، مدافع اور مظلوم اس وقت کہلاتے گا جب کہ اقدام ظالم کی طرف سے ہوا ہو، اور مقتول بچنے بچانے میں مارا جائے تو شہید ہوگا، اور اگر خود اسی شخص نے اقدام و پہسل کی ہو کہ نوبت اختلاف و منازعت اور پھر قتل تک پہنچ گئی، تو ایسا شخص مظلوم نہ ہوگا اور نہ ہی شہید ہوگا۔

یہ لوگ مدافع و مظلوم ہیں

ایسے ہی کوئی شخص ناحق ظلم کر رہا ہے، لیکن اس اقدام کرنے والے کے علاوہ اور کسی سے تعرض جائز نہیں، اور دیگر لوگ اس کے شریک نہ ہونے کی باعث مظلوم ہوں گے۔

مثلاً کامل نے کوئی ظالمانہ حرکت کی جس کے سبب وہ اس سے دفاع ہوا، یا وہ مارا گیا، لیکن کامل کے اقدام و پہل کی وجہ سے اس سے وابستہ لوگ خواہ گھر والے ہوں

یا اسی کے نظریہ کے حامی ہوں، وہ سب کے سب اقدام کرنے والے نہ ہو گے، لہذا ان سے تعرض ناحق ہوگا اور وہ مدافع و مظلوم ہوں گے، تا آنکہ ان سے بھی ظلم یا اقدام ثابت ہو۔ واللہ اعلم

آپسی لڑائیاں

ناگاہ مسلمانوں کی دو جماعتوں گروہوں میں تصادم ہو اور قتل قتال کی نوبت ہو جائے، اس کی مختلف صورتیں ہیں، دینی مسئلہ ہو، یا کوئی دنیاوی معاملت، دونوں صورتوں میں اگر کسی طرف حق واضح نہ ہو تو یہ لڑائی عصبیت کی ہے، حرام و ناجائز ہے۔

عصبیت کی لڑائی

دینی مسئلہ میں جیسے عہدہ شہرت بنیاد اختلاف بن جائے، یا خطا و صواب اور کسی جزئی مسئلہ میں نزاع سے یہ نوبت پہنچ جائے، اسی طرح محض اپنے نظریات کی پیروی میں دوسرے کو زیر کرنا مقصود ہو۔

دنیوی مسئلہ میں دنیوی کوئی عہدہ و منصب کی جنگ، دوسری قوموں کی آپسی پرانی، خاندانی رنجش، یا کوئی تقابلی دوڑ ہو، یا ایک دوسرے سے عناد و رقابت میں کوئی قدم ہو، یا صرف دکھاوے کی لڑائی ہے، یہ سب کی سب لڑائیاں عصبیت والی ہیں، ان میں قاتل و مقتول دونوں غلطی پر ہیں، دونوں ماخوذ ہوں گیں۔

وفی الخانیہ : وان وقعت الفتنة بین فریقین باغیین یقتتلان لاجل الدنیا والملك کان علی الرجل ان یلزم بیته ولا یخرج الی احدہما و کذا لو وقع القتال بین محلّین للحمیة والعصبیة لا ینبغی لاحدان ینبغی لاحدان ینبغی لاحدین
المحلّین. (التاریخانیہ ۱۰۲۱۹، ۷/۱۶۷)

والحدیث الذی یروی فی هذا الباب: القاتل والمقتول فی النار محمول

علی ما اذا كانا باغیین یقتتلان لاجل الدنیا والمملکة وکذا اذا اقتتل اهل
المحللة للحمیة والعصبیة، لا ینبغی لاحدان یعاون اهل احدهما.

(الولوالحجیہ ۲/۳۰۸)

حق متعین ہو اور مظلوم معلوم ہو

البتہ اگر دینی و دنیاوی ہر دو صورت میں کہیں حق واضح ہو، اور صاحب حق و مظلوم کی
طرف سے اقدام بھی نہ ہو، تو جماعت مظلومہ کے مقتول شہید ہوں گے۔

دینی معاملہ میں جیسے حق و باطل کا ٹکراؤ ہو، اور اہل حق کی طرف سے کوئی پہل
بھی نہ رہی ہو، اور ایسی صورت میں مخالف کی طرف سے نزاع و قتال کی پیش رفت ہو جائے
جس میں کوئی مارا جائے تو مقتول شہید ہوگا، جیسے قادیانی، شیعہ اور وہ فرقے جو بدعات مکفرہ پر
ہیں۔

دنیاوی معاملہ میں کسی جماعت کا کوئی حق ہے، جس میں دوسرے ناحق منازعت
کرتے ہوں، وہاں حق والے مظلوم ہوں گے، اسی طرح ایک شکل مظلوم کے متعین ہونے کی
یہ ہے کہ ایک علاقہ میں، مثلاً فریق الف اور فریق ب میں عصبیت کی لڑائی ہے، اور کوئی ایک
فریق، مثلاً الف والے یہاں مغلوب ہیں، اور اس مغلوب فریق کے لوگوں نے۔ دوسرے
علاقہ میں جہاں دونوں فریقوں کے لوگ امن و امان کے ساتھ تھے۔ فریق ب والوں پر
حملہ کر دیا یہاں دوسرے علاقہ میں فریق ب والے یقیناً مظلوم ہیں، کیونکہ یہاں ان کی طرف
سے کوئی اقدام نہیں، غرضیکہ کسی ایک کی جانب حق متعین ہو، اور اس کا مظلوم ہونا طے ہو تو اس
فریق کے مقتولین شہید ہوں گیں۔

گروہی تصادم میں قاتل متعین ہونا ضروری نہیں

مگر اس صورت میں جب کہ گروہی تصادم ہوا ہو، تو ہر مقتول کے قاتل کا متعین و مشخص ہونا ضروری نہیں، بلکہ اس کا تصادم میں اپنی جماعت کے دفاع میں قتل ہونا کافی ہے۔

وفی البحر عن المجتبی: اذا التقت سريتان من المسلمین وکل واحدة ترى انهم مشرکون فأجلوا عن قتلی من الفريقین، قال محمد: لادیة علی احد ولا كفارة لانهم دافعون عن انفسهم؛ ولم یذکر حکم الغسل، و یجب ان یغسل، لان قاتلهم لم یظلمهم اھ. و مفادہ انہ لو كانت احدی الفريقین ظالمة للاخری، بان علموا حالهم لا یغسل من قتل من الاخری، وان جهل قاتله عینا لکونه مدافعا عن نفسه وجماعته. تأمل. (رد المحتار ۳/ ۱۶۰)

باب رابع

بقیہ شرائط اور صورتیں

فصل

نوع ثانی کی آخری شرط

آٹھویں شرط

شہادت کی صورتوں میں سے کچھ سی کوئی صورت نہیں، اور قاتل مسلمان یا ذمی ہے تو شہادت کے لئے مزید شرط یہ ہے کہ قتل سے اصالتہً قصاص واجب ہو، مال واجب نہ ہو، یا قتل عمد کے باوجود کچھ بھی واجب نہ ہو، لیکن کسی عارض کی بنا پر قتل عمد کے باوجود مال واجب ہو تو اس سے شہادت ساقط نہ ہوگی (قصاص صرف قتل عمد میں واجب ہوتا ہے، جس کی تفصیل مقدمہ میں ملاحظہ ہو)۔

هو كل مكلف مسلم طاهر قتل ظلما بجارحة ای بما یوجب القصاص ولم یجب بنفس القتل مال بل قصاص حتی لو وجب المال بعارض كالصلح او قتل الاب ابنه لا تسقط الشهادة. (رد المحتار ۳/ ۱۵۸ تا ۱۶۰)

وجوب قصاص کے شرائط

قصاص کے وجوب کی متعدد شرائط ہیں، بعض قاتل کی، بعض مقتول کی، بعض نفس قتل کی، قاتل کے شرائط:

(۱) قاتل کا معلوم ہونا، اگر قاتل معلوم نہ ہو تو قصاص واجب نہ ہوگا، معلوم ہونے کے لئے ضروری ہے کہ دو عادل شخصوں نے قاتل کو قتل کرتے دیکھا ہو، یا قاتل نے ظلماً قتل کا اقرار کیا ہو، اس کے علاوہ محض تخمینہ و ظن، یا قرآن خواہ کتنے ہی قوی کیوں نہ ہوں شرعاً دلیل علم نہیں، البتہ شہادت کے ثبوت کے لئے یہ ضروری نہیں کہ قاتل کو نام پتہ کے ساتھ جانتا ہو، بس ہیکل انسانی کی شناخت کافی ہے، اگر قاتل معلوم نہ ہو تو قصاص نہیں، بلکہ قسامتہ اور دیۃ واجب ہوتی، اور مال کے واجب ہوتے شہادت نہیں ہوتی۔

و یغسل من وجد قتیلاً فی مصر فیما یجب فیہ الدیۃ ولم یعلم قاتلہ.

(الدر المختار ۳/۱۶۲)

(۲) قاتل کا مکلف ہونا، یعنی عاقل و بالغ ہونا۔

و یجب القود بقتل کل محقون الدم علی التابید بشرط کون القاتل

مکلفاً عمدًا. (الدر المختار ۱۰/۱۶۲)

(۳) مقتول کی شرط یہ ہے کہ مقتول قاتل کے حق میں معصوم الدم ہو۔

و یجب القود بقتل کل محقون الدم بالنظر لقاتلہ. درر: علی التابید

عمدًا. (الدر المختار ۱۰/۱۶۲)

(۴) قتل کی نوعیت عمد ہو، یا اگر قاتل کے اقرار سے ثابت ہو، اور شرط یہ ہے کہ قتل

بالسبب نہ ہو، ورنہ وہاں ارادہ و قصد کے باوصف قصاص کا وجوب نہیں ہوتا۔

واما الذی یرجع الی نفس القتل فنوع واحد وهو ان یکون القتل مباشرةً

فان کان تسبیباً لا یجب القصاص، لان القتل تسبیباً لا یساوی القتل مباشرةً،

والجزء قتل بطریق المباشرة. (البدائع ۶/۲۸۲)

اور اگر قاتل کے اقرار سے نہیں، بلکہ شہادت شاہدین سے ثابت ہو، اور قتل عمد

ہو، قتل شبہ عمد اور قتل خطا وغیرہ میں قصاص نہیں، بلکہ مال واجب ہوتا ہے۔

چنانچہ قصاص کی ان شرطوں میں سے ایک بھی شرط نہ پائی گئی تو قصاص واجب نہ ہوگا، اور نہ ہی مرنے والا شہید ہوگا۔

عارضاً و جوب مال معتبر نہیں

جب وجوب قصاص کی شرطیں پائی جائیں (اور سابقہ شرائط شہادت بھی پائی جاتی ہوں) تو مرنے والا شہید ہے، اس کے علاوہ عارضی طور پر مال کا واجب ہونا مضر نہیں، مطلب یہ ہے کہ اصلاً تو قصاص ہی واجب تھا، لیکن کسی عارض کی بنا پر وہ واجب نہ ہو تو اس سے شہادت ختم نہ ہوگی، مثلاً ایک باپ نے اپنے ہی بیٹے کو ظماً و عمداً قتل کر دیا، جس سے عام قاعدہ کے مطابق واجب تو قصاص ہی ہوتا ہے، لیکن باپ سے قصاص ممنوع ہے، اس لئے یہاں مال واجب کر دیا گیا، یہاں اگر چہ باپ سے قصاص نہیں بلکہ مال لیا گیا، لیکن مرنے والے پر شہید کے احکام ہوں گے۔

اسی طرح قتل عمد ہونے کے باعث قصاص واجب ہوا تھا، لیکن قاتل نے مقتول کے ورثہ پر مال کی پیش کش کی، جسے انہوں نے منظور کر لیا، ایسی صورت میں بھی قصاص ساقط ہو جاتا ہے، اور چونکہ یہاں بھی مال کا وجوب قاتل پر اصلاً نہیں، بلکہ صلح کے عارض کی بنا پر ہوا ہے، اس لئے مرنے والے سے شہادت ساقط نہ ہوگی۔

ولو وجب القصاص ثم انقلب مالا بالصلح لا تبطل شہادته لانه لم يتبين انه اخلف بدلاً هو مال و كذا الاب اذا قتل و لده عمدا كان شهيدا لانه اخلف القصاص ثم انقلب مالا و فائدة الوجوب شہادة المقتول.

(البدائع ۲/۶۷، رد المحتار ۳/۱۶۰، کبیری ۵۹۹)

اسی طرح دارالاسلام کے علاوہ کسی دار میں ایک مسلمان نے دوسرے مسلمان کو عمداً قتل کر دیا، تو ایسی صورت میں بھی قصاص ہی واجب ہوتا ہے، لیکن استیفائے قصاص کے

لئے امیر المؤمنین کا وجود شرط ہے، اس لئے وہاں امیر المؤمنین نہ ہونے کے سبب دیت یعنی مال واجب ہوتا ہے، جیسے ہندوستان کہ یہ فی الوقت دارالاسلام نہیں، چنانچہ یہاں اگر کوئی مسلمان کسی مسلمان کو عمداً قتل کر دے تو قاتل پر دیت واجب ہوگی۔

و کذلک اذا قتل مسلماً لا یؤخذ بالقصاص وان کان عمداً لتعذر الاسیفاء الا بالمنعة اذا الواحد یقاوم الواحد والمنعة منعدمة ولان کونه فی دار الحرب اورث شبهة فی الوجوب والقصاص لا یجب مع الشبهة ویضمن الدیة خطأً کان او عمداً وتكون فی ماله لا علی العاقلة. الخ

(البدائع ۶/ ۱۱۳، وما بعدہ)

اگر قصاص و مال دونوں واجب نہ ہوں

اگر قتل عمد کے باوجود قصاص اور مال یعنی دیت دونوں واجب نہ ہو سکتا، تب بھی مرنے والے پر شہید کے احکام ہوں گے، مثلاً حربیوں نے مسلمانوں کو قید کر لیا، اور بحالت قید و اسیری ایک مسلمان نے دوسرے مسلمان کو عمداً قتل کر دیا، تو قاتل یعنی مسلمان قیدی پر نہ قصاص واجب ہوتا ہے اور نہ ہی دیت، لیکن مرنے والا شہید ہوگا، جیسے امریکی، روسی، چینی، برمائی لوگوں کے مسلمان قیدی۔

یا جیسے آقائے اپنے غلام کو قتل کر ڈالا تو نہ قصاص ہے نہ دیت، لیکن یہاں بھی مرنے والا غلام شہید ہوگا۔

ولقتیل غیر ہم اذا لم یجب بنفس القتل مال سواء لم یجب اصلاً کقتل

الاسیر مثله فی دار الحرب عند ابی حنیفة وقتل السید عبده عند الكل.

(غنیہ المستملی ۵۹۹، رد المحتار ۳/ ۱۶۰)

فصل

قتل عمد اور وجوب قصاص کی چند صورتیں

مذکورہ ذیل صورتیں قتل عمد کی ہیں، ان میں قاتل پر قصاص واجب ہوتا ہے، اور

شرائط پوری ہوں تو مقتول شہید بھی ہوگا:

بندوق کے ذریعہ کیا گیا قتل عمد ہے۔

قلت و علی کل فالقتل بالبندقۃ الرصاص عمد لانہا من جنس الحديد و

تجرح فیقتص بہ، ولكن اذا لم تجرح لایقتص بہ علی روایة الطحاوی کما

افادہ ط. عن الشلیبی. (رد المحتار ۱۰/۱۵۶)

تلوار، چھری، چاقو، چاچو، نیزہ، بھالا، خنجر، کلہاڑی، تیر، بیلچہ، آری یا آرہ، بڑا سوجبان

سب اشیاء کے استعمال سے ہونے والا قتل عمد ہوگا۔

واما الذی ہو عمد محض فہو ان یقصد القتل بحدید لہ حد او طعن

کالسیف و السکین و الرمح و الاشفار و الابرة و ما شہد ذلک او ما یعمل عمل

ہذہ الاشیاء فی الجرح و الطعن کالنار و الزجاج و لیطة القصب المرو و الرمح

الذی لاسنان لہ و نحو ذلک، و کذلک الالة المتخذة من النحاس.

(البدائع ۶/۲۷۲)

چھوٹی سوئی ایسی جگہ چھبائی جہاں سے خون کی کسی رگ کٹنے کا احتمال ہو، یا زہر کا

انجکشن بدن میں ایسی ہی کسی جگہ لگا دیا، جس سے موت ہوگئی تو یہ قتل عمد ہوگا، اور بلا کسی تعیین یوں

ہی کسی جگہ لگا یا ہو تو قتل عمد نہ ہوگا۔

وفی الذخيرة: ذكر شمس الائمة السرخسي في ديات الاصل ان في

الابرة اذا اصاب المقتل يجب القود.

(التا تاريخا ۳۰۳۲۶: ۱۹/۵، البرازيه ۶/۳۸۲، الدر المختار ۱۰/۱۵۷)

کسی کو دانت کانٹ لیا جس سے وہ مر گیا، اگر ایسی جگہ کانٹا جہاں خون کی کوئی رگ وغیرہ تھی تو قتل عمد ہوگا، اگر وہاں فقط گوشت ہو کوئی رگ نہ آتی ہو تو عمدہ ہوگا۔

وان بابرۃ لا قصاص فيه الا اذا غرزه في المقتل فكذلك لو عضه حتى

مات. (البرازيه ۶/۳۸۲، شرح وھبانيہ ۲/۲۰۰)

بم سے ہلاک کرنا اور جلا کر مارنا بھی قتل عمد ہے

اسی طرح اگر بم لگا کر کسی ایک یا زائد انسانوں کو قتل کیا، یا ان کو جلا کر ہلاک کیا گیا

ہو تو یہ قتل عمد ہے اس صورت میں قصاص ہوتا ہے۔

ونار لانها تشق الجلد وتعمل عمل الذكاة. (الدر المختار ۱۰/۱۵۷)

ان صورتوں میں قصاص نہیں

قاتل پر قصاص واجب ہو تو مرنے والا شہید ہوگا، اور قصاص کے شرائط گذر

چکے، مندرجہ صورتوں میں شرائط نہ ہونے باعث قصاص واجب نہیں ہوتا اس لئے ان

صورتوں میں مقتول شہید بھی نہیں ہوگا:

مسئلہ: قاتل کا علم نہ ہو، خواہ کتنا ہی قوی قرینہ کیوں نہ ہو جب تک قاتل خود اقرار نہ

کر لے، یا کسی نے واردات قتل نہ دیکھی ہو قاتل متعین نہ ہوگا اور نہ اس پر شرعاً قصاص واجب

ہوگا۔ (الدر المختار ۳/۱۶۲)

مسئلہ: نابالغ، مجنون یا معتوہ کسی کو قتل کر دیں تو قصاص نہیں۔

(الدر المختار ۱۰/۱۶۲)

مسئلہ: قتل بالسبب ہو تب بھی قصاص نہیں۔ (البدائع ۶/۲۸۲)

مسئلہ: کسی شخص کو تلوار یا کوئی دھاردار آلہ اسلحہ، یا بندوق تانے قتل کے ارادے میں پایا، اور اس سے پہلے کہ وہ کسی کو قتل کرتا کسی نے اسی کو قتل کر دیا، وہ مقتول (جس نے قتل کے ارادہ سے ہتھیار نکالا تھا) شہید نہ ہوگا، اور نہ ہی مارنے والے پر قصاص۔

مسئلہ: اسی طرح کوئی شخص کسی کی جان مال یا آب و پود پر بلا ہتھیار حملہ کرے، جس سے بچنے کے لئے مظلوم نے یا اس کے کسی مددگار نے اسے مار ڈالا ہو، یہ مقتول بھی مظلوم نہیں بلکہ ظالم ہے، اس لئے یہ بھی شہید نہ ہوگا۔

و یجب قتل من شہر سیفا علی المسلمین یعنی فی الحال.....
ولا یقتل من شہر سلاح علی رجل لیلاً أو نهاراً فی مصر او غیرہ او شہر علیہ عصا
لیلاً فی مصر او نهاراً فی غیرہ فقتلہ المشہور علیہ. قال ابن عابدین: ای او غیرہ
دفاعاً عنہ. زیلعی. وفی الکفایۃ: ولو ترک المشہور علیہ قتلہ اثم.

(الرد علی الدرر ۱۰/۱۹۰-۱۹۱)

دھوکہ سے ہوئے قتل میں قصاص نہیں

اگر کوئی شخص دھوکہ میں قتل ہو گیا، کہ قاتل قتل تو مثلاً زید کو کرنا چاہتا تھا، بسکین سامنے کوئی دوسرا آ گیا اور قتل ہو گیا، ایسی صورت میں قاتل پر قصاص نہیں، اور نہ ہی مرنے والا شہید کہلاتے گا، دھوکہ سے قتل ہونے کی دو صورتیں ہیں، خطائی الفعل اور خطائی القصد، وضاحت مقدمہ میں گذر چکی۔

و موجبہ ای موجب هذا النوع من الفعل وهو الخطا وما جرى مجراه

الکفارة و الدیة علی العاقلة. (الدر المختار ۱۰/۱۶۱)

باب خاص

شہید کے احکام اور بعض فروع

فصل

شہید کے احکام و مسائل

شہید جس کے شرائط، اقسام اور مواقع سابقہ صفحات میں معلوم ہوئے، اس کے احکام عام مرنے والوں سے ذرا مختلف ہیں، عام مرنے والوں کو تو غسل دیا جاتا ہے، اور ان کے جسم سے کپڑے وغیرہ اتار کرنے سے کپڑوں میں کفن دیا جاتا ہے، لیکن شہید کے لئے ان دو باتوں - غسل و کفن - میں فرق ہوگا۔

شہید کو غسل نہیں دیا جائے گا

شہید جس میں گذشتہ شرائط مکمل ہوں اس غسل نہیں دیا جائے گا، اسی طرح اس کے جسم پر لگا خون بھی نہیں دھویا جائے گا، اور نہ ہی زخم یا اس کے نشانات پر ہی پانی بہایا جائے گا، بلکہ اسی طرح بلا غسل، نماز پڑھ کر دفنایا جائے گا۔

حکمہ ان لا یغسل ویصلی علیہ کذا فی محیط السر خسی و یدفن بدمہ
و ثیابہ کذا فی الکافی. (الھند یہ ۱/۱۶۸)

بدن پر نجاست ہو تو دھودی جائے

خون کے علاوہ کوئی اور نجاست بدن پر لگی ہو تو وہ البتہ دھودی جائے۔
ولو کان فی ثوب الشہید نجاسة تغسل کذا فی العتاہیہ.

(الھند یہ ۱/۱۶۸)

شہید کو اپنے کپڑوں میں دفن کیا جائے گا

قتل کے وقت شہید کے جسم پر جو کپڑے ہوں اسے باقی رکھا جائے، شہید کو اپنے کپڑوں ہی میں دفن کیا جاتا ہے۔

والمراد من ثيابه في الحديث ثيابه التي تصلح للتكفين ولا يكره

التكفين به في غير الشهيد. (الكفاية على الهداية ۲/ ۱۰۸)

سلے ہوئے کپڑے باقی رکھیں

عام میت کو سلے ہوئے کپڑوں میں کفن نہیں دیا جاتا، لیکن قتل کے وقت شہید کے جسم پر جو کپڑے خواہ سلے ہوئے ہوں یا بغیر سلے ان کو نہ اتاریں، بلکہ باقی رکھیں۔

م: ولم يذکر محمد السراويل الا في السیر، وکان الشیخ ابو جعفر یقول:

الاشبه ان لا ینزع عنه السراويل ووافقہ فی ذلک کثیر من مشائخنا.

(التاتارخانیہ ۳۶۴۶، ۳/ ۲۴)

زائد چیزیں اتار لی جائیں

شہید کے جسم پر کپڑوں کے علاوہ جو لباس اس قسم کا ہو کہ اس میں عام مردوں کو

کفن نہیں دیا جاتا، جیسے چمڑے کا جیکٹ، ٹوپی، پٹہ، یا چمڑے ہی کا بنا کوئی

ملبوس، یا معدنیات کی بنی کوئی چیز، جیسے ہتھیار وغیرہ یہ سب شہید کے بدن سے اتار لئے

جائیں۔

اسی طرح کپڑے کی ٹوپی، عمامہ، رومال، موزے، دستانے وغیرہ بھی اتار لئے

جائیں، اور وہ چیزیں بھی شہید کے بدن کے کپڑوں سے الگ کر لی جائیں جو اس کے پہنتے

وقت کپڑوں میں، مثلاً جیب میں ہوں۔

عن ابراهیم النخعی قال: اذا مات فی المعرکة دفن و نزع ما کان من علیہ

من خف او نعل. (مصنف ابن ابی شیبہ: ۱۱۱۱، ۷/ ۱۵۲)

سارے کپڑے اتار لینا مکروہ ہے

البتہ اگر شہید کے جسم پر کفن کے لائق کوئی بھی کپڑا نہیں، تو بلکہ سب ایسے ہی

ہیں جس میں کفن نہیں دیا جاتا، تو اس میں سے کچھ کو باقی رکھ کر بقیہ نئے کپڑے شامل کر لیں۔

شہید کے جسم سے سارے کپڑے اتار کر صرف نئے کپڑوں میں کفن دینا مکروہ ہے۔

(ویدفن بدمہ و ثیابہ الا مالیس من الکفن) بیان لحکم آخر و اشار الی انه

یکرہ ان ینزع عنه جمیع ثیابہ و یجدد الکفن. ذکرہ الاسیبی ج ۱.

(البحر الرائق ۲/ ۱۹۷، رد المحتار ۳/ ۱۶۱)

کفن مسنون کے لئے کپڑے گھٹا بڑھالیں

شہید کے کفن کے کپڑے مسنون عدد کے مطابق کر لئے جائیں، کفن میں مسرد

کے لئے تین، اور عورت کے لئے پانچ کپڑے سنت ہیں، اس لئے شہید پر تعداد مسنون سے

زائد کپڑے ہوں تو عدد مسنون تک کم کر لئے جائیں، اور اگر کم ہوں تو عدد مسنون پورا کرنے

کے لئے کچھ کپڑے چادریں بڑھالی جائیں، بہر حال مرد و عورت دونوں میں پہنے ہوئے

کپڑوں کو علاوہ عدد مسنون پورا کر لیا جائے۔

(ويزاد ان نقص ما عليه من كفن السنة وينقص ان زاد لاجل ان يتم كفن

المسنون) في المحيط: قيل ان قولهم معناه: يزاد ثوب جديد تکریمًا وينقص

ما شاء وا وان كان عليه ما يبلغ السنة وهذا النسب بقوله "ليتيم كفنه"

قهستانی. (رد المحتار ۳/۱۶۱)

خوشبو عام میت کی طرح لگائی جائے

شہید کے بدن پر عام مرنے والوں کی طرح خوشبو لگائی جائے، یعنی سر اور داڑھی

کے بالوں پر عطر لگائیں، اور سجدہ گاہوں پر کافور لگایا جائے۔

ويجعل الحنوط للشهيد كالميت. (البحر الرائق ۲/۱۹۷)

فصل بعض فسروع

پچھلے صفحات میں اجمالاً وہ مواقع ذکر کئے گئے ہیں جن میں شہادت ہوتی ہے، ان ہی میں کئی بعض کثیر الوقوع صورتیں ہیں جنہیں علیحدہ بیان کیا جاتا ہے۔

دہشت گرد اور خودکش حملوں میں مارے جانے والے ہندوستان میں، یا اور دوسرے کسی ملک میں جو دہشت گرد، یا خودکش حملے ہوتے ہیں، جن میں عام معصوم انسانوں کو نشانہ بنایا جاتا ہے، ان میں مارے جانے والے مسلمان سب شہید ہیں، ان صورتوں میں حملہ آوروں کے بارے میں متعدد احتمالات ہیں:

(۱) مسلمان ہوں

(ب) غیر مسلم ہوں

(ج) موجودہ حکومت کے باغی ہوں

(د) نامعلوم ہوں

مسلمانوں کی آبادی کو نشانہ بنایا گیا ہو، تب تو یہ حملہ محاربہ اور قطع طریق کے علاوہ اسلام دشمنی پر مبنی ہے، جس میں دو چیزیں شہادت کی ہوئیں:

(۱) قتل فی المحاربہ (۲) قتل بمدافعت دین۔

اور اگر حملہ آوروں کا مسلمان ہونا واقعہ طے ہو جائے، تب یہ صرف محاربہ ہے، لہذا

مذکورہ تمام صورتوں میں مرنے والے مسلمانوں کو شرائط شہادت کے پائے جاتے شہید کی طرح کفن و دفن کیا جائے گا۔

قطع الطريق اربعة انواع: (و ذکر منها) و امان يكون بالقتل لا غير.

(البدائع ۶/۵۱)

غیر مسلم فرقہ وارانہ فسادات میں مارے جانے والے

مسلم و غیر مسلم فسادات میں مارے جانے والے مسلمان مرد ہوں یا عورتیں، سب شہید ہیں، اور فساد کا مرکزی موضوع واضح ہو تو یہ مدافعت دین ہے، ورنہ محاربہ تو بہر حال ہے ہی، اور ان مقتولین کے لئے یہ بھی ضروری نہیں کہ وہ آگے قتل سے قتل کئے جائیں، کسی بھی طرح قتل کو انجام دیا گیا ہو مقتولین مرد و عورتیں سب شہید ہوں گے۔

عَنْ سَعِيدِ بْنِ زَيْدٍ عَنِ النَّبِيِّ ﷺ قَالَ: مَنْ قَتَلَ دُونَ مَالِهِ فَهُوَ شَهِيدٌ، مَنْ قَتَلَ دُونَ دِينِهِ فَهُوَ شَهِيدٌ، وَمَنْ قَتَلَ دُونَ دَمِهِ فَهُوَ شَهِيدٌ، وَمَنْ قَتَلَ دُونَ أَهْلِهِ فَهُوَ شَهِيدٌ. (الترمذی ۱/۲۶۱)

و کذا يكون شهيدا لو قتله باغ او حربی او قاطع طريق ولو تسببا و بغير

آلة جارية فان مقتولهم شهيد باى آلة قتلوه ۵. (الدر المختار ۳/۱۶۰)

بین المسلمین فساد میں مارے جانے والے

اگر مسلمانوں ہی کی دو جماعتوں یا فرقوں میں تصادم و غارت گری ہو جائے، جس میں قتل کے واقعات پیش آئیں، ایسی صورت میں یہ دیکھا جائے کہ اگر ایک جماعت کا مظلوم ہونا طے ہے، تو اس جماعت کے مقتولین شہید ہوں گے، اور اگر مقتول کا قاتل متعین طور پر معلوم نہ ہو، بشرطیکہ ان کی طرف سے پہل نہ ہوئی ہو، اور اگر پہل انہیں کی طرف سے ہوئی بعد میں پسپا ہو گئے، یا پتہ ہی نہ چل پائے کہ مظلوم کون ہے، تو کوئی بھی شہید نہ ہوگا۔

وفى البحر عن المجتبى مفاده انه لو كانت احدى الفريقين

ظالمة للاخرى، بان علموا حالهم لا يغسل من قتل من الاخرى وان جهل قاله

عينا و لكونه مدافعا عن نفسه و جماعته. (رد المحتار ۳/۱۶۰)

کہیں مقتول پر مسلم دشمنی واضح ہو

اگر کہیں حکومت یا اس کے ذیلی اداروں کی طرف سے کسی مسلمان کو خصوصاً نشانہ بنا کر

قتل کیا گیا ہو، یا اسی طرح مسلم دشمن طاقتوں نے کسی مسلمان کو قتل کیا ہو، اگر مقتول کا مظلوم

ہوٹے ہو، اور قاتل معلوم ہو، تو مقتول شہید ہے۔

لقوله ﷺ: من قتل دون دينه فهو شهيد. (الترمذی ۱/۲۶۱)

قاتل نے کسی کے قتل کا اقرار کر لیا

کوئی مقتول پایا جائے کہ اس کو قتل ہوتے تو کسی نے نہ دیکھا تھا، لیکن کسی انسان

نے اس کو قتل کرنے کا اقرار کر لیا کہ میں اس کو قتل کیا تھا، ایسی صورت میں خواہ قتل عمد ہو، یا شبہ

عمد ہو، مقتول شہید ہے۔

اقول: مما ينبغي ان يعلم ان القتل ازهاق الروح، والعمد هو القصد،

فالموجب للقود ازهاق الروح بالقصد ولا دخل فيه لخصوص الألة، الا ان

القصد امر مبطن لا يعلم الا من جهة الدليل، فان كان الدليل هو اقرار القاتل بان

اقر بانه قتل بالقصد، فلا خلاف في ان هذا القتل موجب للقود باى آلة كانت كما

علمت انه لا دخل لخصوص الألة في وجوب القود وانما الموجب له هو القتل

عمداً. (اعلاء السنن ۱۸/۷۶-۷۵)

آبادی سے خارج کوئی لاش ملے

کوئی شخص کسی جگہ مردہ پایا جائے، ایسی صورت میں جائے واردات اور کیفیت مرگ کی متعدد صورتیں ہیں:

الف: آبادی میں کوئی شخص مردہ پایا گیا، اور قاتل کا علم نہ ہو۔

ب: آبادی سے خارج کوئی ایسی جگہ مردہ پایا گیا کہ وہاں سے اگر کوئی قتل کے وقت چیخے چلائے تو آبادی والوں کو آواز پہنچ سکے۔

ج: آبادی سے خارج ایسی جگہ مردہ پایا گیا کہ وہاں سے اگر کوئی چیخے چلائے تو آبادی والوں کو آواز نہ پہنچ سکے، لیکن وہ جگہ کسی انسان کی ذاتی ملکیت ہو۔

د: آبادی سے خارج ایسی جگہ مردہ پایا گیا کہ وہاں سے اگر کوئی چیخے چلائے تو آبادی والوں کو آواز نہ پہنچ سکے، اور وہ زمین کسی کی ملکیت نہیں، بلکہ سرکاری زمین ہے۔

ان چاروں صورتوں میں مردے کی دو حالتیں ہوں گی۔

(۱) اس پر آثارِ قتل نہ ہوں بلکہ طبعی موت یا سماوی و حادثاتی موت ہو۔

ایسی صورت میں کوئی بھی شکل شہادت کی نہ ہوگی، کیوں کہ شہادت کی شرط قتل ہونا نہ

پایا گیا۔

(۲) اگر اس پر علامت قتل کی موجود ہو، یا کوئی اثر انسانی فعل کا معلوم ہو (علامت

قتل شرائط شہادت میں ملاحظہ ہو)، البتہ یہاں یہ تعمیم ہے کہ قتل عمد ہو یا نہ ہو، صرف مار

پیٹ کے اثرات ہوں، یا گلا گھونٹنا معلوم ہو، یا سولی دیا جانا یقینی ہو (خودکشی نہ ہو) تو اوپر کی

چار میں سے آخری صورت میں مرنے والا بحکم قطع طریق شہید ہوگا۔

اور پہلی تین صورتوں میں چونکہ قنات واجب ہوتی ہے، جس میں دیت دینا ہوتی ہے، لہذا ان صورتوں میں مرنے والا شہید نہ ہوگا۔

بخلاف ما اذا قتل في المفازة بغير سلاح، لان ذلك يوجب القتل بحكم قطع الطريق لا المال؛ لانه لو استغاث لايحقه الغوث فلم يصبر بترك الاستغاثة معيناً على قتل نفسه. (البدائع ۲/۶۶)

(ويغسل من وجد قتيلاً في مصر او قرية فيما يجب فيه الدية ولو في بيت المال) فالمراد بالمصر و القرية ما يشمل ما قرب منهما؛ و خرج مالو وجد في مفازة ليس بقربها عمران، فانه لا تجب فيه قسامة ولا دية، فلا يغسل لو وجد به اثر قتل كما في البحر عن المعراج.

(رد المحتار علی الدر المختار ۳/۱۶۲، مجمع الانهر ۱/۲۷۹)

دن دھاڑے لوٹ اور قتل

دن دھاڑے کی لوٹ میں اگر کسی کو آگے قتل سے قتل کیا گیا تو مقتول شہید ہے۔ یہاں قاتلوں کو پہچانا ضروری نہیں، صرف لوٹ کی واردات کا علم کافی ہے، اور اگر قتل میں چیر بھاڑ والا کوئی آگے قتل استعمال نہیں ہوا، تو مقتول شہید نہ ہوگا۔

(او قتله اللصوص في منزله ليلاً، لو بمثقل، او نهاراً) ای بسلاح کما افاده فی الشرح.

(حاشیہ الطحاوی ۶۲۵، البدائع ۲/۶۶، البحر الرائق ۲/۱۹۹)

رات کو چوری اور قتل

رات کو چوروں نے چوری کی اور کسی کو قتل بھی کیا، تو مقتول شہید ہے، اور رات

کے قتل میں خواہ آگہ قتل کا استعمال ہو یا نہ ہو، کسی بھی طرح قتل انجام دیا گیا ہو، مثلاً گلابا کر، یا پھانسی دے کر، یا چھت سے گرا کر، غرض کسی طرح قتل ہو، نیز یہ کہ قاتل چور معلوم ہوں اور پکڑے جائیں یا فرار ہو جائیں، تمام صورتوں میں مقتول شہید ہے۔

اصل ذلك لصاحب البحر حيث قال بعد ما مر عن البدائع: وبهذا يعلم ان من قتله اللصوص في بيته، ولم يعلم له قاتل معين منهم لعدم وجودهم، فانه لا قسامة ولا دية على احد؛ لانها لا يجبان الا اذا لم يعلم القاتل، وهنا قد علم ان قاتله اللصوص وان لم يثبت عليهم لفرارهم، فليحفظ فان الناس عنه غافلون.

(رد المحتار علی الدر المختار ۳/ ۱۶۲، البحر الرائق ۲/ ۱۹۹)

سرخدمت شرطی و فوجی کی موت

جو مسلمان شرطی (پولیس) اور فوجی مٹی و ملکی خدمات، جیسے عوام کے تحفظ، مجرمین کے تعاقب و ضبط، ذاتی تحفظ (سیکورٹی)، غیر ملکی و بیرونی حملوں سے مزاحمت وغیرہ میں مارے جاتے ہیں، اگر ان سابقہ صورتوں میں سے کوئی صورت شہادت کی ہو، نیز شرائط مکمل ہوں تو وہ شہید ہوں گے ورنہ نہیں، جیسے کسی مسلمان کی جان، مال و آبرو پر حملے کے وقت اس کی حفاظت میں مارا جائے، قطاع الطريق سے مدد بھیڑ ہو، ملکی سطح کی لڑائی میں جب دشمن ملک کا ظلم متیقن ہو، یا بے گناہ قتل آگہ قتل سے قتل کر دیا گیا تو وہ شہید ہوگا ورنہ نہیں۔

هو كل مكلف مسلم طاهر قتل ظلما بجراحة ای بما یوجب القصاص

ولم یجب بنفس القتل مال بل قصاص. (رد المحتار ۳/ ۱۵۸ تا ۱۶۰)

قتله اهل البغی او قطاع الطريق او اهل الحرب بسلاح او غیرہ.

(فتاویٰ قاضیخان ۱/ ۱۸۶، البحر الرائق ۲/ ۱۹۶، حاشیہ الطحاوی ۳۴۳، الدر المختار ۳/ ۱۶۰)

ملکی لڑائیوں میں عام شہریوں کا قتل

ملکی سطح کی لڑائیوں میں ہلاک کئے جانے والے عام شہری بہر حال شہید ہیں، یعنی ملکی لڑائی خواہ کسی غرض سے لڑی جا رہی ہوں حق یا ناحق، اس کی ذمہ داری حکومت اور فوج پر ہے اور جنگی اصول کے مطابق عوام چونکہ جنگ میں شریک نہیں ہوتے اس لئے وہ معصوم و بے گناہ اور کم از کم مدافع ہیں، اور ان پر حملہ آور یقیناً مفسد اور ظالم ہیں۔

هو كل مكلف مسلم طاهر قتل ظلما بجارحة اى بما يوجب القصاص ولم يجب بنفس القتل مال بل قصاص. (ردالمحتار ۳/ ۱۵۸ تا ۱۶۰)

قتله اهل البغى او قطاع الطريق او اهل الحرب بسلاح او غيره ۵.

(فتاویٰ قاضیخان ۱/ ۱۸۶، البحر الرائق ۲/ ۱۹۶، حاشیہ الطحاوی ۳۴۳، الدر المختار ۳/ ۱۶۰)

اگر کسی کو بتلائے زنا یا چوری دیکھ کر قتل کر دیا

اگر کسی کو برضا بتلائے زنا دیکھا، یا چوری کرتے دیکھا، اور دیکھنے والے نے اسے اسی حال (ابتلاء) میں قتل کر دیا تو مقتول مباح الدم ہے، وہ شہید نہیں (یعنی بظاہر شرائط شہادت کے معلوم ہوں، لیکن قتل کا باعث یہ ہو)۔

وفي مختصر المحيط للخبازی: رجل استقبله اللصوص ومعه مال لايساوى عشرة حل له ان يقاتلهم. عن ابى يوسف ان كان اقل من عشرة قاتل عليه ولا يقتله، وإن كان عشرة أو أكثر يقتله. قال: وكذا لو وجده مع امراته او جاريته او محرم منه يزني بها بالقهر والغلبة عليها، له أن يقتله وإن كانت مطاوعة في الزنا قتلتهما جميعا. ولم يقيده بالزجر الا حصان ولا بالصياح... ولم

یذکر الاحصان و الزجر بعضهم: ولیس بحد قتل ذافتدبروا، متعرضاً للذکر ما اشار إلیه من کون القتل من باب الأمر بالمعروف لا بالحد. وقد رایت فی کتاب الحدود من البزازیہ ذکر الہندوانی: وجد مع امراته رجلاً ان کان ینزجر بالصیاح و بمادون السلاح لایحل قتله، وإن کان لاینزجر الا بالقتل حل قتله، وان طاوعت حل قتلها ایضاً، و هذا نص علی ان التعزیر یلیه غیر المحتسب ایضاً. الخ (شرح و ہبانیہ ۲/۱۷۵)

ثم رایت فی جنایات الحاوی الزاہدی ما یویدہ ایضاً حیث قال: رجل رای رجلاً مع امرأة ینزنی بہا او یقبلها او یضمہا الی بنفسہ و ہی مطاوعة فقتلہ او قتلہا لاضمان علیہ. (رد المحتار، ۶: ۱۰۸ وما بعدہ)

مقتول اگر ظالم تھا

اور وہ صورتیں جن میں خود مرنے والا ظالم ہو، جیسے کسی کے قتل، یا آبرو پر اقدام کرنے والے کو خود مظلوم یا کسی اور نے مار ڈالا، تو مقتول مظلوم نہیں، البتہ اگر بلا قتل دونوں بچ گئے اور بعد میں اس اقدام کرنے والے کو قتل کیا تو وہ مظلوم ہوگا۔

اسی طرح جن میں دفاع میں قتل ہونے والا شہید ہوتا ہے، ان میں بھی اگر مظلوم نے بیچ بچاؤ میں ظالم کو قتل کر دیا، تو وہ ظالم مباح الدم تھا، قاتل مدافع پر آخرت میں کوئی مواخذہ نہیں۔

عَنْ أَبِي هُرَيْرَةَ رضی اللہ عنہ أَنَّهُ قَالَ: جَاءَ رَجُلٌ إِلَى النَّبِيِّ ﷺ فَقَالَ: يَا رَسُولَ اللَّهِ! أَرَأَيْتَ إِنْ جَاءَ رَجُلٌ يُرِيدُ أَنْ يَأْخُذَ مَالِي؟ فَقَالَ لَا تُعْطِهِ، قَالَ: فَإِنْ قَاتَلَنِي؟ قَالَ: قَاتِلْهُ

قَالَ: أَرَأَيْتَ إِنْ قَتَلْتَنِي؟ قَالَ: فَأَنْتَ شَهِيدٌ، قَالَ: أَرَأَيْتَ إِنْ قَتَلْتَهُ؟ قَالَ: هُوَ فِي النَّارِ. (مسلم شریف ۱/۸۱)

و يجب قتل من شہر سيفا على المسلمین یعنی فی الحال کما نص علیہ

ابن الکمال الخ (الدر المختار ۱۰/۱۹۰)

تنبیہ

یہ اس صورت حال کا بیان ہے جبکہ اتفاقاً یا مجبوراً ظالم کے قتل کا واقعہ پیش آگیا ہو لیکن اسی صورت حال میں کوشش یہ ہو کہ خود کو بھی بچالے، اور اس کو بھی قتل نہ کرے کیونکہ جب اس کے پاس ظالم کے ظلم کا ثبوت نہ ہوگا تو قانون دنیا، بلکہ مسلمان قاضی بھی مارنے والے سے ثبوت کا مطالبہ کرے گا۔

وانما یمتنع لانه لا یصدق فی ذلک بانہ زنی. (شرح و بہانیہ ۲/۱۷۶)

اگر شرائط شہادت کے پائے جانے میں تردد ہو

شہادت کی مذکورہ صورتوں کے تحقق پر پورا اطمینان کر لیا جائے پھر شہید میں شرائط شہادت کا وجود اور ان کا ثبوت خوب اچھی طرح، جو عموماً اس کے حالات کے واقفین، مثلاً اعزہ وغیرہ کے بیانات پر موقوف ہے، سے کر لیا جائے، تب اس کے شہید ہونے کا حکم لگائیں، اس میں کسی بھی طرح کا تاہل نہ برتیں، کیونکہ میت کے لئے اصل حکم یہی ہے کہ اسے غسل و کفن دیا جائے، جو میت کے اکرام میں کیا جاتا ہے، شہید کو مظلومیت کے عارض کی بنا پر غسل و کفن نہیں دیا جاتا ہے، تا کہ موت کے وقت کی مظلومیت موت کے بعد تک دیکھی جاسکے، حتیٰ کے قیامت میں بھی وہ اسی حالت مظلومی اور حالت قتل میں اٹھایا

جائے گا، اس لئے شک و تردد کے موقع پر اصل کے مطابق اسے غسل و کفن دینا ہی احتیاط ہے۔

لان سقوطہ فی حق الشہید المذكور علی خلاف القیاس فلا بد من تحقق وجود الوصف الذی سقط لاجلہ الغسل فیہ وعند الاحتمال یعمل بالاصل. (کبیری ۶۰۰)

وَصَلِّ عَلَی الْمُسْتَشْهِدِیْنَ بَدْوْنَهُ وَذَیْنِ لَنَا فِی الْمُسْلِمِیْنَ فَقَرُّوْا، اِنْ الْغَسْلُ وَالصَّلَاةُ عَامٌ لِسَائِرِ الْمُسْلِمِیْنَ وَاِلَیْهِ اِشَارٌ بِعَجْزِ الْبَیْتِ وَذَلِكُمْ لِمَا فِیْهِ مِنْ اِكْرَامِهِمْ وَطَلَبِ الْمَغْفَرَةِ. (شرح و ہبانیہ، ۱: ۷۳)

هذا آخر ما أردنا إيراده في هذا الكتاب، وكان مدة جمعه قريبا من خمسة أشهر، فالحمد لله الذي باسمه الأعلى دامت الأرض والسموات، وبيده اليمنى كنوز الخيرات، وبنعمته الواسعة تتم المنايا الصلحت، والصلوة والسلام على سيد الأنبياء والمرسلين محمد الذي بعث رحمة للعالمين، وعلى آله وأصحابه ومن تبعهم باحسان إلى يوم الدين، واستغفر الله و اتوب إليه، والحمد لله على كل حال.

مراجع و مصادر

- القرآن الکریم - مترجم: شیخ الہند حضرت مولانا محمود الحسن صاحب دیوبندیؒ - مدرسہ معاذ بن جبل علی گڑھ۔
 معارف القرآن - مفتی محمد شفیع صاحبؒ - یاسین بکڈ پوڈلی۔
 صحیح بخاری - امام محمد بن اسماعیل البخاریؒ (م ۲۵۶) - تحقیق اساتذہ جامعہ رشید کراچی - الطاف اینڈ سنز کراچی پاکستان، ط - اولی ۲۰۰۸ء۔
 صحیح مسلم - امام ابوالحسن مسلم بن حجاج القشیریؒ (م ۲۶۱) - دیوبند۔
 جامع ترمذی - امام ابویعلیٰ محمد بن عیسیٰ بن سورۃ بن موسیٰ الترمذیؒ (م ۲۷۸) - دیوبند۔
 المصنف - امام ابوبکر عبداللہ بن محمد بن ابی شیبہؒ (م ۲۳۵) - تحقیق شیخ محمد عوامہ حفظہ اللہ - ادارۃ القرآن والعلوم الاسلامیہ کراچی، ط - ثانیہ ۲۰۰۷ء۔
 اعلاء السنن - علامہ ظفر احمد عثمانیؒ (م ۱۳۹۳ھ) - ادارۃ القرآن والعلوم الاسلامیہ کراچی، ط - ثالثہ ۱۴۱۵ھ۔
 شرح السنۃ - محی السنۃ ابو محمد حسین بن مسعود الفراء البغویؒ (م ۵۱۶) - تحقیق شعیب الارناؤط - المکتب الاسلامی دمشق ط - ثانیہ ۱۴۰۳۔
 عمدۃ القاری - بدر الدین ابو محمد محمود بن احمد العینیؒ (م ۸۵۵) - دار احیاء التراث العربی بیروت لبنان۔
 حاشیۃ السنۃ علی البخاری - امام ابوالحسن السنۃؒ (م ۱۱۳۸) - الطاف اینڈ سنز کراچی پاکستان، ط - اولی ۲۰۰۸ء۔
 مظاہر حق - علامہ نواب قطب الدین دہلویؒ (م ۱۲۸۹) - ادارۃ اسلامیات دیوبند۔
 اصول السرخسی (المحرر فی اصول الفقہ) - امام ابوبکر محمد بن احمد بن ابی سہیل السرخسیؒ (م ۴۵۰) - صلاح بن محمد عویضہ - مکتبہ تھانوی دیوبند۔ ط - ۲۰۰۷ء۔
 بدائع الصنائع - ملک العلماء علاء الدین ابوبکر بن سعید الکاسانیؒ (م ۵۸۲) - تحقیق و مراجعہ محمد عدنان بن یاسین درویش - مکتبہ زکریا دیوبند، ہند۔
 المحرر الرائق - ابن نجیم، علامہ زین الدین بن ابراہیم المصریؒ - ایچ ایم سعید کمپنی کراچی۔
 تفصیل عقد الفرائد (شرح و ہدایہ) - ابن الشنہ سری الدین ابوالبرکات محمد بن محمد القاسمیؒ (م ۹۲۱) - مراجعہ و دراسہ الشیخ ارشد المدنی حفظہ اللہ - الوقت المدنی الخیری دیوبند۔
 تقریرات الرافعی - علامہ عبدالقادر رافعیؒ (م ۱۳۲۳ھ) - زکریا بکڈ پوڈلی دیوبند۔

حاشیہ الطحاوی علی المرآتی - علامہ احمد بن محمود الطحاویؒ (م ۱۲۳۱) - ضبط و تصحیح محمد عبدالعزیز الخالدی - المکتبۃ الاشرفیہ دیوبند۔

رد المحتار علی الدر المختار - الدر: علامہ محمد بن علی بن محمد المعروف بالعلاء الحنفیؒ (م ۱۰۸۸)۔ الرد: محمد امین الشہیر یابن عابدینؒ (م ۱۲۵۲) - مکتبہ زکریا دیوبند۔

شرح مختصر الطحاوی - امام ابو بکر جصاص رازی (م ۳۷۰ھ) - مراجعہ و تصحیح سائد بکد اش - مکتبہ تھانوی دیوبند۔

غنیۃ المستملی (علمی کبیری) - الشیخ ابراہیم بن محمد بن ابراہیم الحلبي الحنفیؒ (م ۹۵۶) - المکتبۃ الاشرفیہ دیوبند۔
الفتاوی البرزازیہ بھامش الھندیہ - علامہ حافظ الدین محمد بن محمد المعروف بابن بزازؒ (م ۸۲۷) - مکتبہ زکریا دیوبند۔

الفتاوی التاتاریانیہ - امام فرید الدین عالم بن العلاء الاندلیتی الھندیؒ (م ۷۸۶) - مراجعہ مفتی شبیر احمد قاسمی - مکتبہ زکریا دیوبند۔

الفتاوی الخانیہ (فتاوی قاضی خان) - علامہ فخر الدین حسن بن منصور المعروف بقاضی خاںؒ (م ۵۹۲) - مکتبہ زکریا دیوبند۔

الفتاوی الھندیہ (عالمگیریہ) - جماعت علماء بعہد شاہ اورنگ زیبؒ - مکتبہ زکریا دیوبند ہند۔
الفتاوی الوالولابیہ - امام ابوالفتح ظہیر الدین عبدالرشید بن ابوالخنیفہؒ (م ۵۴۰) - ت مقداد بن موسی فریوی - مکتبہ دار الایمان سہارنپور۔

فتح القدر - امام کمال الدین محمد بن عبدالواحد المعروف بابن ہمامؒ (م ۶۸۱) - مکتبہ رشیدیہ کونٹہ پاکستان۔
مجموعۃ الفتاوی - شیخ الاسلام احمد بن تیمیہؒ (م ۷۲۸ھ) - مکتبہ ابن تیمیہ۔

مجمع الانہر - الشیخ ابراہیم بن محمد بن ابراہیم الحلبي الحنفیؒ (م ۹۵۶) - مکتبہ فقیہ الامت دیوبند۔
الموسوۃ الفقہیہ - جمع من العلماء - وزارت الشئون الدینیہ کویت - ط ثانیہ ۱۴۱۲ھ۔

لسان العرب - علامہ ابوالفضل جمال الدین محمد بن مکرم ابن منظور افریقی المصریؒ - دار صادر بیروت۔
مفردات غریب القرآن - علامہ راغب اصفہانی (م ۴۲۰) - ت نجیب الماجدی - مکتبہ احسان لکھنؤ۔

احکام میت - ڈاکٹر عبدالحی صاحب عارفیؒ - ت مفتی عصمت اللہ مفتی معاذ خالد - مکتبہ یادگار شیخ سہارنپور۔
امداد الفتاوی - حکیم الامت حضرت مولانا اشرف علی صاحب تھانویؒ (۱۳۶۲ھ) - ادارہ تالیفات اولیاء

دیوبند ط ثانیہ ۱۹۸۳ء۔

فتاوی عثمانی - مفتی محمد تقی صاحب عثمانی - ادارہ معارف القرآن کراچی پاکستان۔

کتاب المسائل - مفتی محمد سلمان صاحب منصور پوری - مرکز العلمی للنشر و البلاغ مراد آباد۔

تاثرات اکابر

حضرت مولانا مفتی حبیب الرحمن صاحب خیر آبادی صدر مفتی دارالعلوم دیوبند

عزیز مؤلف کو اللہ تعالیٰ جزائے خیر عطا فرمائے، کہ انہوں نے قرآن و حدیث اور کتب فقہ کی روشنی میں شہادت کے اقسام، شہداء کے فضائل، ان کے درجات ان کے احکام و مسائل، بڑی محنت و عرق ریزی کے ساتھ اس کتاب میں ذکر کئے ہیں، انہوں نے جس بسط و تفصیل کے ساتھ اس موضوع پر لکھا ہے، یہ انہیں کی اولین سعادت ہے، اس سے پہلے یکجا طور پر اس ندرت کے ساتھ کوئی کتاب ہماری نظر سے نہیں گذری، شہادت کے ساتھ ساتھ مؤلف کتاب نے مظلومیت و مجبوری کی حالت میں اپنی مدافعت کے طریقہ کار پر روشنی ڈالی ہے، اور بڑے سلیقہ کے ساتھ اس کے ضروری احکام بھی ذکر کئے ہیں۔

حضرت مولانا مفتی عتیق احمد صاحب بستوی استاذ ندوۃ العلماء لکھنؤ

مجھے بے انتہاء خوشی ہے کہ مؤلف نے اس موضوع پر اچھی کتاب تیار کر دی، اور سلیقہ مندی کے ساتھ اس موضوع کی تفصیلات و جزئیات کا احاطہ کرنے کی کامیاب کوشش کی، اور ہر مسئلہ مستند کتب فقہیہ کے حوالہ سے لکھنے کا اہتمام کیا، جسے میں نے اس کتاب پر نظر ڈالی، مصنف دوران تصنیف مجھ سے مشورے بھی کرتے رہے، نئے مسائل میں ان کی کسی رائے سے اختلاف کیا جاسکتا ہے، لیکن ان کی تحقیق و کاوش کی ستائش نہ کرنا انصافی ہوگی۔

حضرت مولانا مفتی محمد سلمان صاحب منصور پوری مفتی مدرسہ شاہی مراد آباد

”دفاع اور شہادت کے اقسام و احکام“ سے متعلق فاضل گرامی کار سال نظر سے گذرا، موصوف نے اس موضوع پر بہت مفید اور گراں قدر علمی و فقہی مواد جمع کر دیا ہے، جو علماء کرام، بالخصوص طلبہ افتاء اور مفتیان عظام کے لئے انشاء اللہ بہت کارآمد ثابت ہوگا۔